
' कोंकणी भाशाविज्ञाना ' वयले म्हजे लेख पुस्तकरूपान उजवाडाक येता तें 
पळोवन म्हाका खोस भोगता . पुस्तक बरोवपाच्या उद्दिश्टान हांवेन हे लेख निखालूस 
बरोंवक नाशिल्ले . भाशाविज्ञानाचो अभ्यास करता आसताना वगत मेळटा तशे ते 
बरोवन काडिल्ले . बरयता आसतानां हांवेन वेगवेगळ्या पुस्तकांचो आदार घेतला तांची 
वळेरी हांवेन फाटल्यान आदारावळींत जोडल्या . 


भाशाविज्ञान म्हळ्यार अकाद्रे भाशेचो विज्ञानीक नदरेन केल्लो अभ्यास . कांय 
जाणांक भाशाविज्ञान म्हळ्यार वाज हाडपी आनी कटकटीचो विशय अशें दिसता . पूण 
अकफावट ताची गोडी लागली म्हटण्टकीत जितल्या खोलायेंत वता तितलें आनीक 
वचन दिसता . भाशाविज्ञानांत जायत्या घटकांचो आस्पाव जाता . तातूंत भास , 
भाशेची बोली , व्याकरण , उच्चार , स्वन , ध्वनी , ध्वनीबदल , अर्थबदल , भाशेची घडण , 
भाशेत घडून येवपी बदल , भाशेचें कालिक वेगळेपण , प्रमाणभास , पोटभास , 
भासकुळां आदि जायत्या विशयांचो अभ्यास भाशाविज्ञानात जाता . 


केला . पूण . 


कोंकणी भाशेत अजूनमेरेन भाशाविज्ञानाचो अभ्यास व्हडलोसो जांवकना . 
पदव्युत्तर पांवड्यार कोंकणी विशयांत भाशाविज्ञानाचो अक पेपर लागू 
फावोशी भाशाविज्ञानावयली पुस्तकां अजुनमेरेन उपलब्ध जांवकनांत . याखातीर 
कोंकणी भाशाविज्ञानाच्या अभ्यासकांखातीर उंच पांवड्याची भाशाविज्ञानावयलीं 
पुस्तकां निर्माण जावप गरजेचे आसा . 


हे पुस्तक उजवाडावपाची जापसालदारकी मित्र प्रकाशनान उबारली देखून 
तांचो हांव उपकारी आसा . पुस्तक छापपाचे काम बरे तरेन करून दिवपी सम्राट 
प्रिंटर्सचे संचालक श्री . श्रीकांत आमोणकार हांचोय हांव उपकारी आसा . 


पुस्तकाचे सुरवाती सावन जायत्या जाणांचो हातभार लागला तांचे सगळ्यांचे 
हांव उपकार मानता . 


भालचंद्र गांवकार 

८ जून , १ ९९ ३ . 

नाद आनी भास 


भास म्हण्टकीत आमकां सगळ्यांत पायलीं तिचे बरयल्लें रूप उगडास 
जाता . आमच्या दोळ्यांसामकार पुस्तकात छापलेली , हातान बरयल्ली अक्षरां 
दिसूंक लागतात . भाशेविशींची ही कल्पना तकलेंतल्यान काडून अडयल्याबगर 
भाशेचो अभ्यास करूंक जांवचेना . सगळ्यांत पयलीं ओक गजाल आमी मतींत 
धरूंक जाय , ती म्हळ्यार भास ही तोंडातल्यांन भायर सरपी , म्हळ्यार मौखिक 
क्रिया आसता . जी उलोंवक मेळटा ती भास . ' भास ' हे उतर ' भाष् ' या मुळ 
संस्कृत उतरावेल्यान आयला . हे जाणा जावप गरजेचें . भाशेचो पयलीं 
उलोवपाखातीर उपेग जाता आनी उपरांत ती बरोवपाखातीर उपकारायतात . 
पूण सगळ्याच भासांक लिपी आसताच अशें ना . संवसारांत कितल्योश्योच 
भासो आसात पुण त्यो सगळ्योच बरोवपाखातीर उपकारायतात अशें ना . 
कितल्याश्याच भासांचो उपेग फक्कत उलोवपाखातीर जाता . त्यो अक्षररुपान 
अजून येवक नांत . देखीक , जे रानटी , माकडमाऱ्यांसारखे लोक उलयतात ती 
भास , आदिवासींची भास जांव आफ्रिकेतल्या रानटी जमातीची भास जांव . ती 
अजुन मेरेन बरोवपाखातीर उपकारांवकना . 


भास ही ध्वनीरूप आसता . तोंडातल्यान उच्चारिल्लो , अर्थ आशिल्लो 
ध्वनी ( नाद ) म्हळ्यार भास . मनीस आपल्या तोंडातल्यान कितलेशेच तरेकवार 
आवाज काडूंक शकता , उच्चारूंक शकता . हे सगळेच ध्वनी वा उच्चार भाशेंत 
येतात अशें ना . दर ओके भाशेत तोंडातल्यान उच्चारूंक जातात अशे वेंचीक 
आवाज वापरिल्ले आसतात . या वेंचीक अश्या ध्वनींची रचणूक करतकीत त्या 
ध्वनींच्या चोम्यांतल्यान एखाद्रो अर्थ उक्तो जाता . हांगा ध्वनींच्या अनुक्रमाचे 
म्हत्त्व मतींत धरूंक जाय . फक्कत ध्वनींच्या चोम्यांतल्यान कांय वेळार हे काम 
जायना . देखून ते आवाज मेकळेपणान आनी सोपेपणान उच्चारूंक जाता अशी 
तांची रचणूक करपाक जाय . देखीक प् , ण , स् , अ , अ , असो हो पांच ध्वनींचो 
चोमो आसा . या चोम्यांतल्या नादांची रचणूक जायत्या तरांनी करूंक मेळटा . 
देखीक : 

प् + अ + + अ + स् = पणस 
ण् + अ + + अ + स् = णपस 

स् + अ ++ अ + ण = सपण 
हातूंतल्या पयल्या रचणूकेंतल्यान आमकां अक अर्थ मेळटा . पूण ते नादांचो 
उपेग करून लेगीत दुसऱ्या आनी तिसऱ्या रचणूकेंतल्यान अर्थ व्यक्त जायना . 
अशेतरेन नादांच्या ( ध्वनींच्या ) रचणूकेक महत्त्व आसता . 

ध्वनींच्या चोम्यासावन तयार जावपी उतराक अमुकूच असो अर्थ 
आसनां . पूण उपरांत खंयच्याय गजाली विशीं एखादें उतर वापरलें म्हण्टकीत 
काय तेपान तें उतर ते गजालीपुरते मर्यादित जाता . तें उतर चड लोक वापरूंक 
लागले म्हण्टकीत ताका अर्थ लागू जाता . अशीच उतरां - उतरां मेळून आपशींच 
भास तयार जाता . ती मुद्दाम घडोवपाची गरज ना . जायते खेपो दुसरे भाशेंतलें 
उतर एखादे भाशेत भरसून वता . पूण अशें जालें तरीय ते भाशेक उणेपण येना . 
वेल्यान ती भास गिरेस्त जांवक पावता . मनशाच्यो गरजो जश्यो वाडत वतात , 
तशी ताची भाशेची उतरावळ वाडत वता . जितलीं उतरां एखाद्या शारांत रावपी 
आनी सुदारिल्ल्या मनशाच्या उलोवपांत येतात तितली ती रानांत रावपी आनी 
सुदारूंक नाशिल्ल्या मनशाच्या उलोवपांत येनात . 


सगळ्यांत पयलीं जेन्ना मनीसजातीची निर्मणी जाली तेन्ना ताची मुखेल 
अशी गरज अकूच आशिल्ली , आनी ती म्हळ्यार अन्न ( जेवण - खाण ) तेन्ना 
सुरवातीक तांची भास तयार जाली ती ' अन्न ' आनी कांय मुखेल अशा 
गरजांपुरतीच आसतली . उपरांत तांका आसऱ्याची गरज दिसूंक लागली . 
आसरो तयार जालो . त्या उपरांत तांका मुस्तायक्यांची गरज पडूक लागली 
तेन्ना ते विशीं कांय उतरां तयार जाली . अशे तरेन गरजांवांगडा भाशेची 
उतरावळ आनी गिरेस्तकाय वाडत वता . ओक वगत असोय आशिल्लो , तो 
म्हळ्यार आमकां लेगीत पयलीं ' कॉम्प्यूटर ' , टि.वी. , फ्रिज , प्रेशर कुकर असली 
उतरां खबर नाशिल्ली . जेन्ना आमकां तांची गरज पडली तेन्ना तीं उतरां 
आमचे भाशेत घोळूक लागली . अशे तरेन मनशाची गरज जशी जशी वाडत 
वता तशी तशी ताची भासूय वाडत वता . दिसान - दीस भाशेंतल्या उतरांची 
संख्या वाडत आसता . 


भाशेचो म्हळ्यार उलोवपाचो प्रयोग जायत आसता . ओक मनीस उलयता 
आनी दुसरो आयकता . उलोवप्याच्या तोंडातल्यान जे नाद भायर सरतात ते 
आयकुप्याच्या कानांमेरेन पावतात . आनी तांची रचणूक सारकी आसत जाल्यार 
त्या उलोवपाचो अर्युय ताका कळ्टा . वांगडा ताका कितें सांगपाचें आसा तेंय 
कळटा . मनीस आपल्या मनांतलो विचार जांव उत्फर्के दुसऱ्यांक कळीत 
करपाखातीर भाशेचो वापर करता . 


मनशाच्या मनांत दर खिणाक तरेकवार विचार आनी उत्फ उपासतात . 
आपल्या मनांतले उत्फर्के जांव विचार दुसऱ्याक कळचे अशें ताका मनासावन 
दिसता . हे विचार जांव उत्फर्के दुसऱ्याक कळीत करपाखातीर तो एखादें 

माध्यम सोदून काडटा . देखीक , एखाद्रो अधिकारी शिपायाक कांय कामाखातीर 
लागी आपोवंचो आसल्यार तो कितें करतलो ? शिपाय लागी आसल्यार ताका 
हातान कुरू करतलो , ताका आयकूक येतलें इतल्या मोठ्यान ताका उलो 
मारतलो वा मेजावेली बेल वाजयतलो . या तीनांतली खंयचीच अक कृती 
वापरून तो आपल्या मनांतले विचार उक्ते करूंक शकता . ताका मानवता त्या 
माध्यमाचो तो उपेग करतलो . कित्याकतर या तीनांतलें खंयचेय माध्यम 
वापरून तो आपल्या मनांतले विचार उक्ते करूंक शकता . आपले विचार 
उक्तावपाक वेंचून काडिल्ल्या माध्यमाचो तो बेसबरे रितीन उपेग करून घेता . 


आपल्या मनांतले उत्फर्के जांव विचार उक्तावपाक मनीस भाशेवरी 
कुरवो , चिन्हां हांचोय उपेग करता . तांबड्या रंगाचो बावटो हांगा भंय आसा 
अशें सुचयता . ' डॅन्जर ' अशें कितेंय आसल्यार तें सुचोवपाखातीर तांबडया 
कोराचो उपेग करतात . तांबडो कोर पळोवन हांगा भंय आसा हे आमकां 
रोकडेंच कळटा . मोगात पडिल्ली मनशां चडशे सांगप आनी सुचवपाचे काम 
' दोळ्यांचे भाशेन ' करतात . दोळे मोडप , दोळे बिटबिटावप , दोळे बारीक करप , 
मोठे करप हांका खाशेलें अशें कुरवांचे म्हत्त्व आसता . मोन्या मनशाक 
उलोवपाक येना देखून तो कितेंय सांगपाचें आसल्यार ते कुरवानीच सांगता . 
ताच्या कुरवांक खाशेले अशे कांय अर्थ आसतात . देखीक ताच्या सांगपांत 
बायलमनशेचो उल्लेख आसल्यार तो कपलाक बोट लावन दाखयता , 
दादलेमनशाचो उल्लेख आसल्यार तो वयल्या ओठार मिशांच्या जाग्यार बोट 
ओडून दाखयता , गोरवांविशीं सांगतनां तो तकलेर वयर दोन बोटां उबी धरून 
दाखयता , भावाचो उल्लेख करपाचो आसल्यार खांदावयल्यान तो फाटीर हात 
मारता . पूण हाका संस्कृतायेच्यो आडखळी आनी शिमो आसात . संवसारभर 
सगळ्याच मोन्यांच्यो कुरवो सारख्योच आसत काय ना हे आमच्यांनी सांगपाक 
जांवचेना . पूण मनीस कुरवांचो आनी चिन्हांचो उपेग फावो त्या वगतार कसो 
करून घेता हाची देख मेळटा . 


खूब पयलीं सावन मनशान आपल्या बुद्धीच्या बळग्यार अश्या 
कितल्याश्याच कुरवांचो आनी चिन्हांचो उपेग केला . आयज लेगीत मनीस यो 
पोरण्यो - नव्यो कुरवो आनी चिन्हां वापरीत आसा . केसरी मुस्तायकी वापरून 
त्यागाची वृत्ती दाखवप , रातचो व्हडलो उजा करून पयस मेरेन फावो तो रकाद 
पावोवप , बांवटे तोरणां उबी करून येवकाराची तयारी करप , असल्या 
चिन्हांचो वापर मनशान पयलींसावन केला . दर ओके गजालीची सुचोवणी 

करपाखातीर आमी कितल्याश्याच चिन्हांचो आनी कुरवांचो उपेग करतां . यो 

बस असल्या सादया गजालीं सावन सगळ्याच गजालींखातीर 
मनशान चिन्हांचो आनी कुरवांचो बरोच उपेग करून घेतला . 


वच 


सदांच्या व्यवहारांत कुरवांचो आनी चिन्हांचो वापर आनी उपेग कितलोय 
जालो तरीय तोंडातल्यान आयिल्ले भाशेपरस तांका चड म्हत्त्व फावो जांवचेना . 
कुरवो आनी चिन्हां परस तोंडातल्यान भायर सरिल्लें भास हे माध्यम चड 
ल्हवपीक , उपेगाचें आनी म्होंवाळ अशें आसा . 


नादाच्या वा ध्वनीच्या आंगांत आशिल्ल्या कांय विशेशतायांक लागून 
आनी खास अश्या गुणांक लागून तो हेर माध्यमांपरस चड उपेगाचो थारता . 
आवाजाच्या माध्यमाकडेन कुरवो आनी चिन्हां या माध्यमाची तुळा करूंक 
जांवचीना . ध्वनी हे माध्यम हेर माध्यमांपरस कशें गिरेस्त आनी श्रेश्ट आसा तें 
पळोवया . 


ध्वनी निर्मुवपाचे साधन मनशाचे कुडींतूच आशिल्ल्यान तें मनशाच्या 
सदांच आनी खंयच्याय वेळार सुवादीन आसता . हेर माध्यमाविशीं अशें जायनां . 
जायते खेपो चिन्ह जांव कुरवो करपाचे साधन मनशाच्या सुवादीन आसना . 
देखूनय केन्ना - केन्नाय हे साधन अका सुवातेवेल्यान दुसरेकडेन व्हरपाचो प्रस्न 
उप्रासता . पूण हो प्रस्न भाशेविशी उपासना . देखीक , बांवटो दाखोवन कसलीय 
कुरू करपाचें जाल्यार तो बांवटो वांगडा आसचो पड्टा . ताचो रंग आनी आकार 
हाकाय खूब म्हत्त्व आसता . आनीक तें सामान व्हरून हाडपाची तकालस 
घेवची पड्टा . आवाजविशीं हो प्रस्न उप्रासना . 


ध्वनी सोपेपणान उच्चारपाक जाता . कित्याकतर ताची साधना मनशाचे 
कुडींतूच आसतात . चिन्हां आनी कुरवांविशीं अशें म्हणपाक जांवचेना . दुसरें 
म्हळ्यार ही साधना मेळोवपाखातीर मात्शी तकालस घेवची पडटा . 
केन्ना - केन्नाय साधन हातालागसार नाशिल्ल्यान आपले मनातले विचार 
उक्तावपाचे तशेच अडून उरूंक शकतात . आवाजाविशीं अशें केन्नाच घडना . 
आनी हाकालागून विचार अंदून उरपाची शक्यताय उपासना . 


. 


नाद उच्चारपाखातीर व्हडलीशी तकालस घेवची पडना . मात हेर कुरवो 
आनी चिन्हांच्या बाबतींत पड्टा ती तकालस मात्शी चड आसूं येता . 


नादाचो वापर गरज पड्टा तेन्ना केन्नाय करपाक जाता . ही अक 

नादाची ( ध्वनीची ) व्हडली आनी म्हत्त्वाची अशी विशेशताय . दिसाचो , रातचो , 
उजवाडांत , काळखांत खंयच्याय वगतार आवाज निर्मुवपाक मेळटा . मात हेर 
माध्यमांच्या बाबतींत तशें घडना . बावटो दाखोवन केल्ल्यो कुरवो , हातांनी 
केल्ल्यो कुरवो , दोळे मोडून केल्ल्यो कुरवो हांचो उपेग फक्कत दिसाउजवाडें 
आनी मनशाच्या दोळ्यांसामकार जाता . काळखांत वा रातच्या वगतार तांचो 
निखालूस उपेग जायना . नादाचें म्हत्त्व सदांकाळ आनी खंयच्याय वेळार 
सारकेंच आसता . 


नादाचें फांकारप बेगोबेग आनी चोंयवशीन जाता . आवाजाचे हे 
विशेशतायेक लागून उण्यांत उण्यां वगताभीतर एखाद्रो आपले विचार 
उक्तांवक शकता . दुसरे म्हळ्यार उलोवपी मनीस जांव विचार उक्तावपी 
आयकुप्याच्या फुडले वटेन , फाटले - वटेन वा कुशीक खंयुय उबो आसलो तरीय 
ताचे उलोवप ताका आयकूक येता . हेर माध्यमांनी ही सोय ना . एखाद्याच्या 
फाटलेवटेन उबो रावन ताका कितल्योय कुरवो केल्यो वा ताका चिन्हां दाखयलीं 
म्हूण ताका संदेश पांवचोना . अकाद्रो मनीस दोळ्यांआड लेगीत आसल्यार 
ताका आवाज आयकूक येता . पूण हेर माध्यमाविशीं तशें जायना . त्या 
माध्यमांचो उपेग तो मनीस सामकार उबो आसल्यार जाता , ना जाल्यार 


जायना . 


कसलीय घुस्पागोंदळाची गजाल कळीत करपाची आसल्यार ती कुरवो वा 
चिन्हांच्या वापरान करप शक्य जांयना . त्या वगतार आवाजाचो वा तोंडांतल्यान 
आयिल्ल्या भाशेचोच उपेग करचो पड्टा . कितल्याय घुस्पागोंदळाची गजाल 
व्यक्त करप भाशेंतल्यान शक्य आसा . चिन्हां जांव कुरवो अका वगतार अकूच 
गजाल उक्ती करूंक शकता . मात भास अकाच वगतार कितल्याय 
घुस्पोगोंदळाची आनी कितल्योय गजाली व्यक्त करूंक शकता . 


नादाचो उपेग काटुकसाणेन करूंक जाता . जाता तितल्या उण्या आनी 
सोप्या उतरांनी एखाद्रो आपले विचार उक्तांवक शकता . मात चिन्हां आनी 
कुरवांविशीं अशें करपाक मेळना . तांचे प्रमाण आनी हेर गजाली बदल्ल्यो 
जाल्यार ताचो परिणाम उरफाटो जांव येता . हांगा भाशेची आनीक ओक 
विशेशताय दिश्टी पड्टा . 


नादांत मात्सो लेगीत बदल जालो जाल्यार आमकां तो रोकडोच 

कळून 
येता . मात्शें अक अक्षर फाटी फुडें जालें जाल्यार तें रोकडेच आमकां कळटा . 

पूण इतली बारीकसाण आमकां चिन्हांतल्यान वा कुरवांतल्यान कळून येना . 
तांचो आशय अकूच उरता . 

नाद बारीक मोटो करपाक मेळटा . देखून कळीत करपाच्या 
आशयाभरशी त्या मनशाच्यो भावनांय वळखूक येतात . एखाद्या भुरग्याक 
बापायन ' समीर ' असो उलो माल्लो जाल्यार , तो रागार जाला , पिकार जाला , 
अजाप जाला काय ताका पश्चाताप जाला हे तांच्या आवाजाच्या चड्टे 
देवतेवेल्यान कळटा . हेर माध्यमाकडेन हे गुण नांत . 


अशेतरेन नाद हो भोवगुणी आसता . देखून तोंडातल्यान भायर सरिल्ले 
भाशेक हाली खुबूच म्हत्त्व प्राप्त जालां . ' भास ' ही आयज मनशाच्या 
संस्कृतायेचो मुळ आदार जावन आसा . भाशेबगर कसलीच गजाल शक्य 
जांयना . हाची फोडणी करून सांगपाची गरज ना . आयज भाशेची जायती 
उदरगत जाल्या . खूब पयलीं ओक काळ असोय आशिल्लो , त्या वेळार मनशाक 
भाशेपरस कुरवो आनी चिन्हां हांचो उपेग चड जातालो . आयज सगळेच 
बदल्लां . भाशेचे कितलेशेच फांटे आयज जल्माक आयल्यात . भाशेच्या कुळांचो 
आयज सोद लागला . खंयची भास खंयच्या भासकुळांतल्यान जल्माक आयल्या 
हाचो सोद लागला . भास म्हळ्यार कितें ? बोली म्हळ्यार कितें ? भास चड 
म्हत्त्वाची काय बोली ? या प्रस्नांच्यो व्याख्या तयार जाल्ल्यो आसात . भास चड 
म्हत्त्वाची काय बोली ? हे गजालीचे निर्सन जालां . 


भासशास्त्र आनी भाशाविज्ञान हांचो आयज खोलायेन अभ्यास जाला . 
भासशास्त्र म्हळ्यार कितें ? भाशाविज्ञान म्हळ्यार कितें ? हे प्रस्न आयज प्रस्न 
उरूंक नांत , ते जापेच्या रूपान तयार आसात . आयज भाशेचें विज्ञान आनी 
भासशास्त्र हांगा पावलां फाल्यां घडये तें आनीक फुड्यां पावू येता . 
अभ्यासकांचो अभ्यास केन्नाच ओका जाग्यार थीर जायना . तो ओकसारखो 
जायत आसता . भास तयार जांवक नाशिल्ली जाल्यार हे सगळे शक्य 
आशिल्लें ? ना . घडये मनीस सावजांचें आनी रानटी जनावरांभशेन जीवित 
जगता आशिल्लो . भाशेन हे मनाशावेलें अरिश्ट पयस केलें अशें म्हळ्यार 
अतिताय जांवचीना . 


भास ही आसा तश्शी उरना . ती ओकसारखी बदलत रावता . तिचीं कांय 
रूपां फाटीं पड्टात आनी नवीं रूपां तयार जातात . जी भास बदलं नासतानां 
तश्शी उरता तिका आमच्यांनी जीवि भास म्हणपाक जांवचेना . ती मेल्या अशेंच 

म्हणचें पडटलें . कांय लोक एखाद्री भास पुनर्जीवि करपाचो यत्न करतात . पूण 
तातूंत कांयच अर्थ ना . एखादे भाशेचे वेगवेगळे काळ घेतले जाल्यार आमकां 
तिची वेगवेगळी कालिक वेगळेपणां दिसून येतली . जी कोंकणी भास पुर्तुगीजां 
आदी गोयांत आशिल्ली ती आयज ना . आयज तिचे रूप जायतें बदल्लां . जशी 
मनशाची ओकसारखी उदरगत जायत वता तशी भाशेचीय उदरगत जाता . नवी 
राजवट , परक्यांची सत्ता येवन वतकीत भाशेचे रूप बदलता . देखीक कोंकणी 
भाशेत कितलींशींच फिरंगी उतरां भरसल्ली आमकां दिश्टी पड्टात . जनेल , 
मेज , कदेल , आरमार , कलसांव कितलींशीच उतरां कोंकणी भाशेंत भरसून 
गेल्यांत . आयज तीं उतरां आमकां परकी अशी दिसनांत . वेल्यान ती आमचेच 
भाशेंतली आसात अशें दिसता . परकी भाशेतलीं उतरां भरसून एखादे भाशेक 
उणेपण येता अशें ना . वेल्यान ती भास उतरावळीन गिरेस्त जांवक पावता . 


तेंप जसो फुडें वता तसो कांय उतरांचो मुळ अर्थ बदलून त्या उतराक 
नवो अर्थ लागू जाता . कांय उतरां काळावांगडा खंयचे खंय गुडूप जावन वतात . 
जेन्ना एखाद्या उतराचो मूळ अर्थ बदलून ताका नवो अर्थ प्राप्त जाता तेन्ना 
आमी ' अर्थबदल ' जालो अशें म्हण्टात . हो अर्थबदल जायत्या तरांनी जाता . 
हाचो विचार आमीं फुडें करतलेच . जसो अर्थबदल जाता तसोच ' ध्वनिबदल ' 
जाता . ' ध्वनिबदल ' जाल्ल्या कारणान भाशेच्या पोटभासांची आनी बोलींची 
उदरगत जाता . कांय वेळार ' ध्वनिबदल ' जांवन एखादी भास पोटभास 
उरंनासताना ती स्वतंत्र भास जांवक शकता हाचोय विचार आमी फुडें करतले . 


भाशेचो अभ्यास तरेकवार पद्धतींनी करूंक मेळटा . आनी तो करचोच 
पडूटा . हेच गरजेंतल्यान भासशास्त्र आनी भाशाविज्ञान हांचो जल्म जाला . 
भासशास्त्र आनी भाशाविज्ञान म्हळ्यार कितें हाचोय विचार आमी फुडें करतले . 
आतां सगळ्यांत पयलीं आमीं भास म्हळ्यार कितें आनी ध्वनीवेल्यान भास 
कशी तयार जाता हे पळयलें . 

भाशेचो अभ्यास 


- 


भाशेचो अभ्यास करपाच्यो तराः 

' भाशेचो अभ्यास ' हो भासविज्ञानाचो विशय आसा . भासविज्ञानाचे 
कितलेशेच फांटे आसात जे भाशेच्या अभ्यासाच्यो दिको दाखोवन दितात . ते 
फांटे अशे आसात : 
१ ) भाशेचे पुराय विश्लेशण भासविज्ञानाच्या ज्या माध्यमांतल्यान जाता 
ताका भाशेची उत्पत्ति ( Origin of Language ) 

अशें म्हण्टात . 
२ ) भासांचे वर्गीकरण - ( Classification of Language ) 
३ ) कोशविज्ञान - ( Lexicology ) 
४ ) लिपीविज्ञान 

( Graphonomy Graphics ) 
५ ) भाशीक भूगोल - ( Linguistic Geography ) 
६ ) प्रागैतिहासिक सोद - ( Linguistic Geography ) 
७ ) शैली विज्ञान - ( Stylistics ) ) 
८ ) भू - भासविज्ञान - ( Geo - Linguistics ) 
९ ) समाज भासविज्ञान - ( Socio - Linguistics ) 
१० ) मनो - भासविज्ञान ( Psycho Linguistics ) 
११ ) बोली - विज्ञान - ( Dialectology ) 
१२ ) सूर - विज्ञान - ( Tonetics ) 
१३ ) भाशेची पुनर्निर्मीती - ( Linguistic Reconstruction ) 

भाशेचो अभ्यास करपाच्यो मुखेल अश्यो तीन तरा आसात . त्यो 
म्हळ्यार 

१ ) इतिहासीक रीत - ( Historical Method ) ) 
२ ) तुळात्मक रीत - ( Comparative Method ) 
३ ) वर्णनात्मक रीत 

( Discriptive Method ) 


१ . इतिहासीक रीत : 

भाशेची क्रमा प्रमाण उदरगत कशी जायत गेली हे सांगप इतिहासीक 
पद्धतीचे काम आसा . भाशेचे पोरणे रूप घेवन आयज मेरेन भास कितलीशी 
बदल्ल्या हे पळोवपाचे काम इतिहासीक अभ्यासाची रीत करता . इतिहासीक 
अभ्यास पद्धतींत भाशेच्या क्रमीक उदरगतींत दोन कालखंडांची गरज आसता . 
एखाद्या चालू उतराचें पुर्विल्लें रूप कितें आशिल्लें आनी तेन्ना ताचो अर्थ कितें 

आशिल्लो आनी आयज जाल्ल्या बदलांक खंयचे पुरावे आसात आदीं गजाली 
इतिहासीक अभ्यासाची रीत दाखोवन दिता . देखीक कांय कोंकणी उतरां 
संस्कृत - प्राकृत - कोंकणी या क्रमान आयल्यांत तांचो अभ्यास हे रितींत 
जाता . 


इतिहासीक पद्धतींत जर खंयचीय भास आपलें पोरणे रूप दाखोवन दिता 
जाल्यार ते भाशेच्या खाशेलपणाचोय अभ्यास जाता . इतिहासीक अभ्यास 
पद्धतीखातीर आमकां पोरण्या ग्रन्थांत जायतीं साधनां मेळटात . पुर्विल्ली 
हातबरपां आनी शिलालेख लेगीत या अभ्यासांत उपकारा पड्टात . 
संवसारांतल्या भासांचो जाय तसो अभ्यास इतिहासीक पद्धतीक लागून सोपो 
जाला . खंयच्या भाशेचो खंयच्या भासकुळांकडेन संबंद आसा वा खंयचे भाशेचो 
प्रभाव खंयचे भाशेचेर पडला हाचीय माहिती आमकां इतिहासीक पद्धतीवेल्यान 
मेळटा . लिखित - अलिखित , साहित्यीक - असाहित्यीक , जिव्या वा मेल्ल्या 
भासांचे नमुने लेगीत आमकां हे अभ्यास पद्धतीवेल्यान पळोवंक मेळटात . 

तुळात्मक रीत : 

ओकापरस चड भासांचो तुळात्मक अभ्यास करप भासविज्ञानाच्या 
तुळात्मक पद्धतीचे कार्य आसा . तुळात्मक अभ्यास अककालीक वा भोवकालीक 
आसूंक शकता . हे पद्धतींत खंयचेय भाशेचो दुसरे अखादे भाशेच्या पुराय 
गुणांवांगडा तुळात्मक अभ्यास जाता . विज्ञानाचे नदरेन भाशेची मुखेल आंगां 
म्हळ्यार ध्वनी , पद , तशेंच अर्थाचे नदरेन ओक भास दुसरे भाशेक समतोल 
आसता . ही पद्धत इतिहासीक भासविवेचकांखातीर लेगीत आदार दिता . 
अशेतरेन ' तुळात्मक ' पद्धत भास अभ्यासाचो स्वतंत्र फांटो जावन लेगीत दोनुय 
फांट्यांत तिचो आस्पाव जांव येता . 


वर्णनशैलीक लागून ही पद्धत वर्णनात्मक आनी कांय प्रमाणांत 
इतिहासीक दोनुय पद्धतींक लागींची अशी आसा . तरीय हे पद्धतीचे 
स्वतंत्रतायेक खंयच बादा येना . कित्याकतर वेगवेगळ्या भासांची तुळा करप हो 
तिचो मुखेल गुण आसा . भाशेच्या पूर्णतायेचो बोध लेगीत तुळात्मक पद्धतीच्या 
माध्यमांतल्यांन जाता . 


भासवैज्ञानीक बोली भाशेचो लेगीत तुळात्मक अभ्यास करतात . सामान्य 
भासाभास आनी विशिष्ट संदर्भातली भासाभास हांचे तुळात्मक विश्लेशण हे 
पद्धतिचें खाशेलपण अशें मानतात . अशेतरेन तुळात्मक अभ्यासाचे मळ व्हड 
जाता . हे पद्धतीन संवसारांतल्या भासवैज्ञानीकांखातीर वाव दिला . 

संस्कृत , 

लेटीन आनी ग्रीक हांच्या तुळात्मक वावरान व्हड कार्य केलां . भाशेचे खंयचे रूप 
चड जड आनी खंयचें रूप ल्हव हेंय ही पद्धत सांगता . 

: 


वर्णनात्मकरीत 

हे पद्धतीक संरचनात्मक ( Structural Method ) अशेंय म्हण्टात . 
भासविज्ञानाच्या सगळ्या मुखेल तत्वांक मदीं धरून वा भाशेच्या व्याकरणाचे 
बंदन आपणावन जेन्ना भाशेचो अभ्यास जाता ते पद्धतीक संरचनात्मक पद्धत 
अशें म्हण्टात . भाशेच्या संरचनात्मक विशेशतायेचे विश्लेशण खंयच्याय 
काळाच्या चौकटींत विस्तार वाडयता तेन्ना तें वर्णनात्मक जाता . अशेतरेन यो 
दोनुय पद्धती आरत्यो - परत्यो जावन अकूच रूप जाता . 


संरचनात्मक पद्धतीक वर्णनात्मक पद्धतीच्या जाग्यार ' समकालीन ' 
आनी ' ओककालीक ' अशेंय म्हण्टात . कित्याकतर हे पद्धतीचो संबंद खंयच्याय 
भास विशेशतायेच्या ओक कालीन विशेशतायेकडेन रावता . 


वर्णनात्मक भास अभ्यास भाशेच्या इतिहासीक अभ्यासाच्या नदरेन 
उपेगी थारता . भाशेच्या वेगवेगळ्या रूपांचे विश्लेशण हेच पद्धतींत मेळटा . पूण 
हाचो अर्थ भाशेचो विकासात्मक इतिहास आनी तुळात्मक हांचे विवेचन करून 
दिवप वर्णनात्मक अभ्यासाची रीत आसा अशें न्हय . ' द - सस्यूर ' हांका 
संरचनात्मक भसविज्ञानाचो जनक अशें म्हण्टात . संरचनात्मक पद्धतींत 
गणिताभशेन भाशेच्या ध्वनींचोय अहवाल मेळटा . 

भासविज्ञान 


भाशेची सुरुपायः 


भाशेची सुरुपाय ही खऱ्यानींच घुस्पागोंदळाची आसा . जण अकट्याक 
भास येता देखून ती खूप सोपी आसा अशें दिसता . पूण खंयच्याय भाशेची 
सुरुपाय पळोवक वचत जाल्यार ती कितल्या घुस्पागोंदळाची आसता तें आमकां 
दिसून येता . भाशेंतल्या वेगवेगळ्या स्वरुपाच्यो रचणुको आतां आमी पळोवया . 
ताचेवेल्यान भाशेची सुरुपाय कशी आसता तें आमकां कळून येतलें . 


ध्वनींची रचणूकः 


भास ध्वनींच्या आदारान तयार जाता . पूण मनशाचे भाशेत ध्वनींचे 
केन्नाच किरकोळ वापर जांयना . ध्वनींच्या रचणूकांचो वापर जाता . स , र , ज , 
घ हे काय कोंकणी भाशेंतले ध्वनी आसात . पूण भाशेत ते किरकोळपणान 
केन्नाच वापरिनांत . असल्या किरकोळ ध्वनींक मनशाचे भाशेंत अडूंच नासता . 
कोंकणीत हे ध्वनी हेर ध्वनींवांगडा रचून वापरतात . उपरांतूच तांका अर्थ लागू 
जाता . ध्वनींचो कशायकसो वापर केलो म्हूण ताका अर्थ लागू जायना . त्या 
खातीर ताची रचणूक सारखीच आसची पड्टा . रचणूकेंत मात्सो असो - तसो 
बदल जालो जाल्यार त्या उतराक अर्थ उरना . 


ध्वनींची रचणूक खंयच्या अनुक्रमान करपाची हाचे नेम त्या त्या भाशेंत 
पयलींच थरिल्ले आसतात . अेका तरेच्या विशिष्ट अनुक्रमान केल्ल्या रचणुकेक 
सानुक्रम रचणूक अशें म्हण्टात . ' क ' , ' म ' , आनी ' ळ ' हे तीन ध्वनी याच 
क्रमान आयले जाल्यार तांतल्यान ' कमळ ' अशी अर्थ आशिल्ली रचणूक तयार 
जाता . पूण ' मकळ ' हे रचणूकेंत ध्वनी तेच आसून लेगीत तांचो अनुक्रम 
बदलिल्ल्या कारणान ताका अर्थ उरनां . हीच गजाल इंग्लिश भाशेत लेगीत 
दिसून येता . ' Mat ' हो अर्थ आशिल्लो अनुक्रम आसा . पूण ' Amt ' या 
अनुक्रमाक इंग्लिश भाशेत अर्थ ना . 


ध्वनि- अर्थ संकेत : 

ध्वनींची रचणूक फक्कत सानुक्रम आसून उपकारना . भाशेंतल्या दर 
ओके सानुक्रम रचणूकेच्या फाटल्यान अक अर्थाचो संकेत आसता . ' कमळ ' 
म्हळ्यार गुलाबी रंगाचे उदकांत फुलपी सोबीत फूल . वा ' गाय ' म्हळ्यार चार 
पांय , शेपडी , शिंगा आशिल्लें दूद दिवपी जनावर . या अर्थाचे संकेत ' कमळ ' 
आनी ' गाय ' या सानुक्रम रचणूकांच्या फाटल्यान आसात . हांगा अक गजाल 

मतींत दवरप गरजेचें . ती म्हळ्यार अनुक्रमा प्रमाण अर्थाचे संकेत लेगीत 
पयलींच थरिल्ले आसतात . सानुक्रम रचणूक आनी तिचो अर्थ हातूंत कसलोच 
संबंद आसनां . गायेक ' गाय ' अशेंच कित्याक म्हणूंक जाय , कमळ कित्याक 
म्हणचें न्हय हाचे खंयचेच कारण आमी दिवक शकनांत . 

ध्वनींच्या रचणूके फाटल्यान रूढीन तिका अर्थ दिल्लो आसता . देखुनूच 
अमुकूच तरेच्या ध्वनींच्या रचणूकेक अर्थ आसता आनी हेरांक आसना . देखीक 
' माजर ' या उतराक रूढीन अर्थ दिला . देखून ताका अर्थ आसा . नाजाल्यार 
' जरमा ' या त्याच ध्वनींच्या उतराक अर्थ ना . कित्याकतर ताची सानुक्रम 
रचणूक 

सारखी ना . म्हळ्यार रूढीन ' जरमा ' या उतराक अर्थ दिवना . 


१ . 

भाशेची सुरुपाय समजून घेतनां फुडल्यो चार गजालीं मतींत धरप 
गरजेचें : 

भास ही ध्वनींपसून तयार जाता . 
मनशाचे भाशेंत किरकोळ ध्वनींचो वापर जांयना , तर ध्वनींच्या 

रचणूकांचो वापर जाता . 
३ . भाशेंतल्या ध्वनींच्यो रचणूको सानुक्रम आसतात आनी तांच्या फाटल्यान 

अर्थसंकेत आसता . 
४. रचणूकेचो अनुक्रम आनी तिच्याफाटले अर्थसंकेत यादृच्छिक आसतात ; 

म्हळ्यार योगायोगान तयार जाल्ले आसतात आनी रूढीक लागून तग 
धरून रावतात . अनुक्रम आनी अर्थसंकेत हांचेमदी कसलोच संबंद 
आसनां . 


ध्वनी ओक माध्यम : 

ध्वनी हे मनशाच्या भासांचे माध्यम आसा . ध्वनि - माध्यमाचो वेगवेगळ्या 
कारणांखातीर भाशेक उपेग जाता . मनशाक जेन्ना भास येनाशिल्ली तेन्ना 
चित्रांनी आनी वेगवेगळ्या हावभावांची भास वापरून तो आपल्याक जें कितें 
म्हणपाचें आसा तें हेरांक सांगतालो . पूण चित्रांतल्यान आनी हावभावांच्या 
भाशेंतल्यान सगळेच सांगप शक्य जांयना . पूण ध्वनियुक्त भाशेंतल्या ध्वनीच्यो 
वेगवेगळ्यो रचणूको करून कितलेशेच अर्थ उक्ते करूंक जातात . ' स ' आनी 
' र ' हे दोन ध्वनी वापरून सर , रस , सरस , सरसर , रसरस अश्यो पांच अर्थान 
भरिल्ल्यो रचणूको तयार करूंक मेळटात . ध्वनींचो आंकडो वाडयलो जाल्यार 
यापरस चड अर्थान भरिल्ल्यो रचणूको तयार करूंक जाता . उण्याप्रमाणांत 
ध्वनीचो वापर करून कितल्योश्योच रचणूको तयार करप हे वैशिष्ट्य आनी 
वेगवेळेपण फक्कत मनशाचे भाशेतूच आसा . जनावरांच्या भाशेत ध्वनीचो 
किरकोळ वापर जाता . देखून जनावरां वा सावजां सामके उणे अर्थ उक्ते करूंक 

शकतात . जितले ध्वनी तितले अर्थ अशी जनावरांच्या भाशेची सुरुपाय 


आसता . 


ध्वनींची निर्मिती करपी इंद्रियां मनशाच्या कुडींतूच आसतात . देखून तो 
जंय वता थंय ताची भास ताच्या वांगडा आसता . ध्वनीचो वेग चड आशिल्ल्यान 
उलोवप्याचे उलोवणे रोकडेंच आयकुप्याच्या कानामेरेन पावता . ध्वनि 
माध्यमाक काळोख , उजवाड वा वण्टीभशेन गजाली आडखळ हाडूंक शकनांत , 
असल्या कितल्याश्याच कारणांक लागुन ध्वनी हेच माध्यम भाशेखातीर 
सगळ्यांपरस चड उपेगाचे थारता . 


भाशेचे संज्ञापन : 

उलोवप्यान उच्चारिल्लें वाक्य आयकुप्याच्या कानामेरेन पावलें आनी 
ताका ताचो अर्थ समजलो म्हटकीत भाशेचे कार्य पुराय जाता . मार्गावेलो तांबडो 
दिवो म्हळ्यार ध्योक्याचो संकेत , तोंडार दवरिल्लें बोट म्हळ्यार ओगी रावपाचो 
संकेत , अशे संकेत सदांच्या व्यवहारांत आमी वापरीतां , ओके वेगळेच सांकेतिक 
पद्धतीचो वापर करून फोनावेल्यान ओका मनशाकडच्यान दुसऱ्या मनशाक 
रकाद पावोंक जाता हें आमकां खबर आसा . भाशेत ओका मनशाकडल्यान 
दुसऱ्या मनशाक रकाद पावोपाचें कार्य अशाच सांकेतीक पद्धतीन जाता . 
वेगळेपण इतलेंच की फोनांतल्या भाशेंत अर्थाचें जें संकेतीकरण जाता ताची 
आमकां जाणवीकाय आसता . आवयभास आत्मसात केल्ल्याउपरांत इतल्या 
सहजपणान आमी ती वापरता की त्या भाशेंतलें संकेतीकरण आनी 
विसंकेतीकरण मुद्दाम नदरेंत हाडून दिले जाल्यारूच जाणवता . मनांतलो अर्थ 
( आशय ) उक्तावपाखातीर उलोवपी योग्य त्यो सानुक्रम ध्वनिरचणूक येवजून 
तोंडातल्यान ध्वनींची निर्मिती करता . आयकुप्याच्या कानार पयलीं ध्वनिंची 
रचणूक पड्टा . ध्वनिरचणुकांफाटलो अर्थसंकेत आयकुपी समजून घेता तेन्नाच 
ताका उलोवपी कितें सांगूक सोदता तें कळटा . उलोवपी आशयाचे 
ध्वनिरचणूकांत संकेतीकरण करता . आयकुपी हे संकेत विस्कटावन म्हळ्यार 
संकेताचे विसंकेतीकरण करून उलोवप्याच्या मनांतलो आशय समजून घेता . 
उलोवपाची प्रक्रिया अर्थाकडल्यान ध्वनिनिर्मितीकडेन वता . जाल्यार आयकुपाची 
प्रक्रिया ध्वनिग्रहणाकडल्यान अर्थाकडेन वता . उलोवप्याच्या मनांतलो आशय 
आयकुप्यांमेरेन पावता ताका भासविज्ञानांत ' संज्ञापन ' अशें म्हण्टात . 

भाशेचो उपेग : 


१ ) समाज रूजवण : 

' मनीस हो सामाजिक प्राणी आसा ' , अशी मनशाची ओक व्याख्या 
करतात . समाज निर्माण करप मनशाक फक्कत भाशेक लागून शक्य जाता . 
भाशेचो हो सगळ्यांत म्हत्त्वाचो उपेग जावन आसा . भाशेच्या माध्यमांतल्यान 
मनीस अॅकमेकांकडेन भावना आनी विचार हांचे दिवप - घेवप करूंक शकता . 
हातूंतल्यान समाजाची रूजवण जाता . घराणे , शाळा , महाविद्यालयां , सामाजिक 
कार्य करपी संस्था , आदि सगळ्यो संस्था भाशेच्या आदारान उदरगतीक 
पावतात . आपलेपणाचे नातें आनी इश्टतायेचे संबंद भाशेक लागून थीर उरतात 
आनी वाड्टात . मनशाचे भाशेंत तरेकवार अर्थ संज्ञापित करपाचे सामर्थ्य 
नाशिल्लें जाल्यार मनीस सुकण्यां - सावजांभशेन जमो करून रावता आशिल्लो . 
शिवाय घुस्पागोंदळाचे मनशाचे संबंद आनी वेगवेगळ्या स्वरूपाच्यो सामाजिक 
संस्था हांची निर्मिती करून आयच्यासारखी संपन्न ' सामाजीक ' जीण लेगीत 
तो जियेंवक पावचो नासलो . 


भास हे मनशाच्यो सदच्यो गरजो भागोवपाचे साधन आसा . उलोंवक 
लागत सावन मनशाक भास जिवीताच्या निमाण्या खिणामेरेन सांगात दिता . 
सकाळी उठत सावन रातचे न्हिदतांमेरेन आमचे सगळे व्यवहार भाशेंतल्यानूच 
जातात . आमी विचार करतां तो भाशेंतल्यानूच . आनी सपनां पळयतां तेंय 
भाशेतल्यानूच . बाजार करपाचो आसूं वा बसीची भोंवडी करपाची आसूं 
आमकां भाशेचोच आदार घेवचो पड्टा . शिक्षण घेवपाचे आसूं वा दिवपाचें 
आसू , जांव राजकीय सभेतल्यान पक्षाचो प्रचार करपाचो आसूं , भाशेबगर 
असली कार्यां घडुंकूच शकनांत .. 


भाशेचो जल्म कसो जालो हो अभ्यासकांक विचार करूंक लावपी असो 
प्रस्न . भास निर्माण कशी जाली याविशी वेगवेगळे समज आसात . भास देवान 
निर्मिली , राजान निर्मिली , समाजान ओकठांय येवन निर्मिली वा सैमाच्या 
अनुकरणान मनीस भास शिकलो हे तांतुतले कांय दुबाव आसात . पूण भास 
निर्माण कशी जाली हे अजून कोणाकूच सांगपाक जमलेंना . उदरगतीच्या 
अवस्थेत केन्नातरी मनशाक तोंडातल्या अवयवांचो आनी स्वरयंत्रांचो उपेग 
विशिष्ट ध्वनीं निर्माण करूंक येवक लागलो . फुडें ताणे आपले बुद्धीचेर 
आदारून जायत्या यत्नांनी ध्वनी- अर्थसंकेत निर्माण केले आनी भास तयार 

जाली . इतलेंच भाशेच्या निर्मितीविशीं सांगूक मेळटा . म्हळ्यार सुरवातीचो कांय 
काळ मनशाक भास येंनाशिल्ली . ज्या खिणांत भाशेविशींची कल्पना ताच्या 
मनांत रूजली तेन्ना ताचे बुद्धीचो म्हत्त्वाचो वापर जाला अशें म्हणचें पडटलें . 
भाशेक लागुनूच मनशाची संस्कृताय निर्माण जाली . 

संस्कृतायेचें मुळावणः 

भाशेक लागून अणभवांचे स्थलांतर जाता . म्हळ्यार अका मनशाचो 
अणभव भाशेक लागून दुसऱ्याक कळटा आनी गिन्यान वाडटा . भाशेक लागून 
अणभवांच्या काळाचें अंतर कळटा , कितल्याश्याच वर्सीपयलीं घडिल्लो इतिहास 
वर्तमान काळांत सांगप भाशेक लागून सोपें जाता . मनशान बुद्दीच्या बळग्यार 
जशी भास निर्माण केली तशीच भाशेक लिपी सोदून काडून अणभव आनी 
गिन्यान हांका थीर आनी शाश्वत अशें रूप दिलें . भाशेतल्यान मेळपी गिन्यान 
बरयल्ल्या रूपांत थीर जाल्ल्यान नव्यानव्या पिळग्यांक ते समजूंक लागलें आनी 
ताचो अभ्यास करप सोपें जालें . हातूंतल्यान मनशाच्या संस्कृतायेचे इतिहास 
निर्माण जाले आनी ते बरोवन दवरप शक्य जालें . तत्वगिन्यान , समाजशास्त्र , 
भौतिकशास्त्र आदीं गिन्यानाचे फांटे भाशेच्या आदारानूच उदरगतीक पावले . 
परकी भास शिकपाक आमकां भाशेचोच उपेग जाता . गिन्यान आनी खोस 
दिवपी साहित्याची आनी कलांची निर्मणी आनी उदरगत भाशेच्या 
माध्यमांतल्यानूच जाता . समाजव्यवहार , गिन्यान मेळोवप , इतिहासाची 
निर्मिती , अशे कितलेशेच व्यवहार भाशेच्या बोली आनी बरयल्ल्या रूपाक 
लागुनूच जांवक शकतात . भास अशेतरेन मनशाच्या जीवितांत अकरूप जावन 
रावल्या . इतलेंच न्हय तर भास म्हळ्यार मनशाच्या संस्कृतायेचें मुळावण जावन 
आसा . जाका भास येना असो मनीस हे धतरर ना . सदच्यो गरजो भागोवपाच्या 
मुळाव्या प्रेरणेक लागून मनशान भास घडयली . पूण फुडें भाशेच्या बळग्याचो 
वापर मनशान आपल्या बुद्दीप्रमाण तरेकवार रीतींनी केलो . सुकणी - सावजां 
हांच्यावांगडा तुळा केल्यार मनशान जी स्वताची उदरगत केल्या , तिचे मूळ 
' भास ' हेच आमकां मानचें पडटलें . 


भासविज्ञान म्हळ्यार कितें ? 

मनशाच्या जीवितांत भाशेक इतलें म्हत्त्वाचे स्थान आसून लेगीत 
भाशेविशी आमकां त्या मानान खुबूच उणी माहिती आसता . इतलेंच न्हय , तर 
भाशेविशीं आनी भाशेच्या अभ्यासाविशीं कितलेशेच चुकीचे समज आमच्या 
मनांत आसतात . भासविज्ञान म्हळ्यार कितें तें समजून घेतले जाल्यार ते 

चुकीचे समज पयस जातात आनी भाशेची सुरुपाय आनी तिचे कार्य हांची 
माहिती आमकां मेळटा . 


शाळेंतसावन आमी भाशेचे व्याकरण शिकतां . पूण व्याकरण म्हळ्यार 
भासविज्ञान न्हय . व्याकरण हो भासविज्ञानाचो ओक भाग आसा . मनशाच्या 
कुडींतले खंयचे अवयव ध्वनिची निर्मणी करतात , खंयच्या ध्वनिंचो उपेग भाशेंत 
जाता आनी ते कित्याक वापरतात , ध्वनीची रचणूक कशी जाता आनी तांका 
अर्थ कसो लागू जाता , भाशेचे उपेग खंयचे , संवसारांतल्या सगळ्या भासांक 
लांवक मेळटात अशे कांय भाशेविशींचे नेम मेळटात काय ना अशे तरेकवार 
विशय भासविज्ञानाच्या अभ्यासांत दिसून येतात . भासविज्ञानात भाशेच्या 
वर्तमानकाळांतल्या रूपाचो अभ्यास जाता . पूण दर ओके भाशेक इतिहास लेगीत 
आसता . ' कोंकणी ' भास संस्कृतांतल्यान निर्माण जाली अशें आमी म्हण्टां . 
हाचो अर्थ असो की कोंकणी भाशेक इतिहास आसा . भाशेच्या इतिहासाचो 
अभ्यास लेगीत ' भासविज्ञाना'च्या खाला येता . 


भाशेचो अभ्यास म्हळ्यार तिच्या बरयल्ल्या रूपाचो अभ्यास अशी 
समजूत हालीमेरेन रूढ आशिल्ली . फुडारिल्ल्या भासांक बोली आनी बरयल्ली 
अशी दोनुय रूपां आसतात , हे खरे आसलें तरीय सगळ्याच भासांक लिपी 
आसताच अशें ना . संवसारांतल्या भासांचो अभ्यास केल्ल्या उपरांत कळून येता 
तें म्हळ्यार जायत्या भासांक लिपी ना , तरीय संप्रेषणाचे कार्य त्यो करूंक 
शकतात . अकाद्या शिकूक नाशिल्ल्या अडाणी मनशाक बरोंवक आनी वाचूंक 
आयलें ना तरीय तो भाशेचो वापर करताच . हाचो अर्थ असो की ' उलोवप ' हे 
भाशेचे मुखेल रूप आसा . जाल्यार ‘ बरोवप ' हे भाशेचें नकली आनी उपरांत 
निर्मिल्लें रूप आसा . लिपीवेल्यान भाशेच्या खऱ्या स्वरूपाचो अंदाज येताच अशें 
ना . बरयल्ल्या रूपा शिवाय भाशेचे कितलेशेच वेगवेगळे वापर आसतात . 
भासविज्ञानाक या सगळ्यांचो विचार करपाचो आसता . म्हूण आर्विल्लें 
भासविज्ञात भाशेच्या बोली रूपांचो अभ्यास करपाक आदार दिता . भाशेचे 
उच्चारिक नमुने कॅसेड करून दवरून तांचो अभ्यास करप ही पद्धत शास्त्रशुद्ध 
मानतात . 


भाशेचो अभ्यास म्हळ्यार साहित्याचो अभ्यास असो ओक चुकीचो समज 
आसा . साहित्याशिवाय हेरकडेन परिपरिन भाशेचो वापर जाता . वेगवेगळ्या 
वगतार आमी वेगवेगळ्या तरेच्या भाशेचो उपेग करतात . देखीक , आमीं 

घरांतल्या मनशांकडेन उलयतनां ओक भशेन उलयतात , वर्गात शिकयतनां वा 
सभेत भाषण करतनां भाशेची दुसरी रूपां आमी वापरतात . व्यापार - धंद्यांत 
भाशेचे व्यवहारीक रूप आमकां पळोवक मेळटा . जायरात विभाग , कोर्टात जांव 
शासकीय व्यवहार आदि क्षेत्रांत भाशेचो वापर कसो करचो हाची तंत्रां पयलींच 
थरिल्ली आसतात . साहित्यापेल्यान भाशेची जी वेगवेगळी क्षेत्रां आसतात तांचो 
अभ्यास भासविज्ञानांत जाता . भाशेचे पुराय स्वरूप समजून घेवपाक वेगवेगळ्या 
संदर्भात जावपी भाशेच्या वापराचो अभ्यास करप गरजेचे आसतात . दर ओका 
मनशाकणकणी भास बदलत आसता . जात , धर्म , व्यवसाय हांका धरून भाशेची 
रूपां बदलतानां आमकां दिसतात . भाशेचो अभ्यास करतनां वेगवेगळ्या 
भासांच्या वेगळेपणाचो विचार करचो पड्टा . 


राजकीय , आर्थिक वा धार्मिक सत्ता हातांत आशिल्लो प्रतिष्ठित लोकांचो 
वर्ग समाजाचेर सदांच मुखेलपण चलयता . हे व्हडपण वा मुखेलपण गाजोवपी 
वर्गाची भास हीच खरी शुद्ध भास आनी समाजांतल्या हेर वर्गाची भास म्हळ्यार 
हेगाडी , अशुद्ध , असंस्कृत आनी अबरगत भास हो भाशेविशींचो चुकीचो समज 
आसा . देख घेवपाची जाली जाल्यार बामणांची जांव बामणवर्गाची भास शुद्ध 
आनी कुणबी वा खारवी हांची भास अशुद्ध ही कल्पना चुकीची आसा . 
प्रतिष्ठित वर्गाच्या भाशेचोच आयजमेरेन अभ्यास जाल्ल्यान हो चुकीचो समज 
वाडला . साहित्य हे भाशेच्या रूपांतलें ओक रूप आसा . 


कोंकणी भास आनी भासविज्ञानाचो अभ्यास करतनां कोंकणीच्यो 
पोटभासो ( बारदेशी , साश्टी , अंबेजी , कारवारी , मंगलुरी , भटी , किरिस्तावांची 
आदि ) आनी तिचे वेगवेगळे कालीक भेद हांचोय अभ्यास करप गरजेचें . 
भासविज्ञान हे अशेतरेन ओक व्हड अभ्यासक्षेत्र आसा . ध्वनींच्या निर्मितीसावन 
भासांच्या वेगळेपणांमेरेनची भाशेची तरेकवार आंगां भासविज्ञानाच्या क्षेत्रांत 
येतात . 

स्वनविज्ञान 


स्वन म्हळ्यार कितें ? 

मनशाच्या तोंडातल्यान कितलेशेच ध्वनी भायर सरतात . पूण तांचो 
सगळ्यांचो वापर भाशेत जायना . तोंडांतल्यान भायर सरिल्ल्या आनी जांचो 
भाशेंत वापर जाता अश्या ध्वनींक ' स्वन ' अशें म्हण्टात . 


मनीस तोंडातल्यान कितेशेच ध्वनी निर्माण करूंक शकता . वेगवेगळ्या 
तरेचे आनी असंख्य अशे ध्वनी निर्माण करपाची शक्त मनशाच्या वागिन्द्रियांक 
आसता . पूण या सगळ्याच ध्वनींचो भाशेत वापर जांयना . खंयच्याय भाशेंत 
कांय सूचीक अशा ध्वनींचोच वापर केल्लो आसता . सगळ्या भासांत सारख्याच 
ध्वनींचो , त्याच वेंचीक चोम्याचो वापर जाता , अशेंच दिसून येना . दर ओके 
भाशेन आपल्या वापराखातीर वेंचिल्ले ध्वनी वेगवेगळे आसतात , आसूंक 
शकतात . ओके भाशेंतलो ओक वेगळोच ध्वनी दुसरे भाशेत आसतलोच अशें 
सांगपाक जायना . हाच्या उरफाटें एखाद्रो ध्वनी जायत्या भासांनी दिसून 
येवपाचीय शक्यताय आसता . दर ओके भाशेंत वापरिल्ले ध्वनी ' स्वतंत्र ' 
आसतात अशें हाचेवेल्यान सांगपाचें आसा . 


भासविज्ञानांत आमीं जाका स्वन म्हण्टां ताका चलत आयिल्ल्या 
व्याकरणांत ' ध्वनी ' अशें म्हण्टाले . पूण हाका ' ध्वनी ' हे उतर सारखें लागना . 
कित्याकतर ' ध्वनी ' या उतराभीतर सगळ्याच तरेच्या ध्वनींचो आस्पाव जाता . 
आमी तोंडातल्यान कितलेशेच आवाज काड्टां . चुकचुकपाचे आवाज , आळस 
दितां ताचो आवाज हे सगळे आवाज तोंडातल्यान निर्माण जाल्ले ध्वनी आसात . 
पूण 

ते स्वन न्हय . कित्याकतर तांचो वापर भाशेत जायना . वा आमी ते भाशेंत 
वापरीना . हाचेशिवाय आमी निक नाशिल्ले कितलेशेच ध्वनी आमच्या कानार 
पड्टात . सवण्यांचे चिवचिवप , कोंब्याचो साद , विमानाचो आवाज , बसीचो 
आवाज हे सगळे ध्वनीच आसात . पूण ते स्वन न्हय . कित्याकतर तांची 
निर्मिती मनशाच्या तोंडातल्यान जांवना आनी तांचो वापरूय भाशेत जांयना . 
' ध्वनी ' आनी ' स्वन ' हातूंतलें वेगळेपण कळचे म्हूण भासविज्ञानान ' ध्वनी ' हे 
उतर आपणांयनासतनां तोंडातल्यान निर्माण जाल्ल्या आनी जांचो वापर भाशेंत 
जाता त्या ध्वनींक ' स्वन ' हे उतर दिलें . 


ज्या ध्वनीकडेन भाशेंतलो ध्वनी जावपाची शक्त ना , त्या ध्वनींक ' स्वन ' 
म्हणपाकं जांवचेना . स्वनाचो विचार करतनां ध्वनीच्या आंगांत भासध्वनी 

जावपाची शक्त आसा काय ना इतलेंच पळोवपाचें आसता . क , ग , प , इ , अ . 
हे स्वन आसात कित्याकतर तांच्या आंगांत भाशेकडल्यान अपेक्षित आशिल्लें 
कार्य करपाचे बळ आसता . किळची , वेगळेच तरेची बोब , शिळोणी घालप या 
ध्वनींक भाशेंतले कार्य करपाचे बळ आसना . देखून तांका स्वन म्हणूक 
मेळचेना . कित्याकतर स्वन हो भाशेत वापसंक मेळटा तसलो , भाशेच सानुक्रम 
रचणूकेंत बसता असो ध्वनी आसता . 


स्वनांचे गूण : 


स्वनाचे काय गूण सांगपाक मेळटात ते अशे - 
अ ) स्वनांभीतर भासध्वनी जावपाचे बळगें आसता . हो स्वनाचो पयलो 


आनी मुखेल गूण 


ब ) भास ही खंयचोय तरी अक मनीस उलयता . देखून स्वनाचो 
उच्चार हो मनशाकणकणी वेगळो आसता . स्वनाच्या उच्चारावेल्यान मनशाची 
पिराय , तो दादलोमनीस आसा काय बायलमनीस आसा , व्हड आसा काय 
ल्हान भुरगें आसा हे कळटा . इतलेंच न्हय तर स्वनाच्या उच्चारावेल्यान 
मनशाची मनस्थिती आनी ताचो रावपाचो प्रदेस यो गजाली कळूक शकतात . 
देखीक , राग येतकीत मनीस व्हडल्यान तापट सुरांत उलयता , कांय 
प्रदेशांतल्या लोकांक ध्वनींचेर नेट दिवन उलोवपाची संवय आसता . अशेतरेन 
व्यक्तिविशिश्टता हो ओक स्वनाचो गूण आसा . 
क ) उच्चारण वेगळे दवरप हो स्वनाचो आनीक ओक म्हत्त्वाचो 

गूण 
आसता . ' घाट ' आनी ‘ फाट ' हीं उतरां ' घ् ' आनी ' फ् ' या वेगवेगळ्या 
स्वनांक लागून वेगळी जाल्यांत . 

ड ) स्वनांचे उच्चारण ओकसूरें नासता . भाशेत स्वनांचे उच्चारण 
ओकाफाटल्यान ओक अशें बेगोबेग जाता . तरीय आमकां उतर खंय सोपलें , 
वाक्य खंय सोपलें , वाक्यांत खंयच्या उतराचेर चड नेट आसा हेय कळूक 
शकता . अशेतरेन स्वनाचे उच्चारण ल्हवपीक आसता . ल्हवपीक उच्चारण होय 
ओक स्वनांचो गुण आसता . 


अशेतरेन स्वनांचे कितलेशेच गुण आसूंक शकतात . दर ओके भाशेची 
प्रकृती वेगवेगळी आसता . देखून भाशेकणकणी स्वनांचे गुण बदलपाची 
शक्यताय आसता . स्वनांचो अभ्यास हो स्वतंत्र अभ्यासाचो विशय आसा . 
खंयच्याय भाशेच्या अभ्यासाक तो उपेगी थारता . 

स्वनविज्ञान म्हळ्यार कितें : 

स्वनांचो भाशेप्रमाण अभ्यास भासविज्ञानाच्या ज्या फाट्यांत जाता , ताका 
स्वनविज्ञान अशें म्हण्टात , स्वनविज्ञानाचे मुखेल अशे फांटे म्हळ्यार - 
१ ) औचारिक स्वनविज्ञान - ( Articulatory phonetics ) 
२ ) सांचारिक स्वनविज्ञान 
३ ) श्रव्य स्वनविज्ञान - ( Auditory Phonetics ) 

उलोवप्यान निर्माण केल्ल्यो स्वरांच्यो रचणूको आयकुप्याच्या कानामेरेन 
वचून ताका तांचो अर्थ कळ्ळो म्हण्टकीत भाशेचे संज्ञापन पुराय जाता . 
सज्ञापनांत तीन मुखेल अश्यो क्रिया घडून येतात : 
१ ) उलोवप्यान तोंडातल्यान केल्ल्या स्वनरचणुकांची निर्मिती , 
२ ) 

स्वनांचो हवेतल्यान जावपी संचार वा प्रसार , आनी 
३ ) आयकुप्याकडल्यान जावपी स्वनांचो आपणाव . 


मनशाच्या कुडींतल्यान स्वनांची निर्मिती कशी जाता हाचो विचार 
औच्चारिक स्वनविज्ञानांत जाता . स्वननिर्मितीच्या प्रक्रियेचो आंवाठीत आनी 
प्रयोगासयत अभ्यास भासवैज्ञानिकांनी केला . स्वनांची निर्मिती कशी जाता , 
स्वननिर्मिती कुडीचे खंयचे अवयव करतात , स्वनांचे गुणधर्म खंयचे , स्वनांचे 
वर्गीकरण खंयच्या तत्वांवेल्यान करतात , तोंडातल्यान भायर सरिल्ल्या खंयच्या 
ध्वनीभीतर स्वन जावपाचे बळगें आसता असले विशय औच्चारिक 
स्वनविज्ञानांत येतात . खंयचेय भाशेचो अभ्यास करपाखातीर औच्चारिक 
स्वरविज्ञानांतलो नियाळ मुळावो आसता . 


तोंडातल्यान निर्माण जाल्या स्वनांचो हवेचेर आघात जाता . या 
आघाताक लागून हवा कंपीत ( घुमता ) जाता . कंपाक लागून स्वन तरंग तयार 
जातात . स्वनतरंगाची कंपनां आनी आवृत्त्यो मापयंत्राच्या आदारान वेगळेच 
पद्धतीन मोजूंक मेळटात . हातूंतल्यान स्वनाचे गुण , खरपणां आदी गजाली 
दिसून येतात . स्वनांचो अशेतरेचो अभ्यास सांचारिक स्वनविज्ञानांत जाता . 
स्वनांचो हवेतल्यान जावपी संचार भाशेच्या संज्ञापनाच्या नदरेन म्हत्त्वाचो 
आसलो तरी ताचो बारिकसाणेन आनी खोलायेन अभ्यास भासविज्ञानापरस 
भौतिक विज्ञानांतूच करप शक्य जाता . 


स्वननिर्मितीइतलोच आयकुप्याच्या मानान स्वनांचो केल्लो आपणाव 
संज्ञापनांत म्हत्त्वाचो आसता . या अभ्यासाक श्रव्य स्वनविज्ञान म्हण्टात . 

श्रवणाफाटल्या कुडशास्त्रीक प्रक्रिया उक्ती करून दाखवप घुस्पागोंदळाची 
आसता , कित्याकतर श्रवण व्यक्तिनिष्ठ आसता . आयकुप्याच्या संज्ञापन 
क्षमतेकडेन श्रवणाचो संबंद आसलो तरीय ती ओक ज्ञानात्मक प्रक्रिया आसता . 
हाका लागून श्रव्य स्वनविज्ञानाच्या क्षेत्रांत भासविज्ञानाक एखादे शीममेरेपेल्यान 
संशोधन करप शक्य जायना . भासविज्ञानाचो भर चड करून औच्चारिक 
स्वनविज्ञानाचेरूच आसता . 


वागिंद्रिय 

( Organ of speech ) 


१ ) वयले दांत 
२ ) वयले ओंठ 


३ ) दन्तमूळ 
४ ) अग्रटाळू 
५ ) निबर टाळू 
६ ) मूदुतालू 


९ ) सकयलो ओंठ 
१० ) सकयले दांत 
११ ) जिव्हाग्र 
१२ ) जिव्हाफलक 
१३ ) अग्रजिव्हापृष्ठ 
१५ ) पश्चजिव्हापृष्ठ 
१६ ) जिव्हामूल 
१७ ) उपजिव्हा 


१८ ) आभासी स्वरतंत्री 
१ ९ ) कंठद्वार 
२० ) स्वरतंत्री 
२१ ) अन्नमार्ग 
२२ ) उस्वास मार्ग 
२३ ) मुखविवर 
२४ ) नासिका विवर 


७ ) पोटजीब 
८ ) गलभित्तिका 


वागिन्द्रियांची रचणूक आनी कार्य : 

मनीस तोंडान उलयता वा तोंडातल्यान स्वन निर्माण जातात अशें आमी 
म्हण्टां . पूण हे विधान सामकेंच सदळ अशें दिसता . स्वननिर्मितीत तोंडातल्यान 
जशे ध्वनी भायर सरतात तशेच कुडीचे हेर अवयव लेगीत ध्वनी निर्मुवपाक 
तेंको दितात . फुफ्फुसां , उस्वासनळी , स्वरयंत्र , पोटजीब , तोंडाची पोकळी , 
नाकाची पोकळी , टाळू , दांत , जीब आनी ओंठ या इंद्रियांच्या तेंक्यान 
स्वनांची निर्मिती जाता . स्वननिर्मिती करपी इंद्रियांक वागिंद्रिय म्हण्टात . 


उस्वास घेवपाचें आनी तो भायर सोडपाचे काम नाक करता . उस्वास 
घेवप म्हळ्यार हवा भीतर घेवप आनी भायर सोडप . ती हवा फुफ्फुसांमेरेन 
पावता आनी थंयच्यान ती परत तेच मार्गान भायर येता . भायर सरपी हवेचो 
वा कांय प्रमाणांत भीतर घेतात त्या हवेचो लेगीत उपेग ध्वनिनिर्मितीखातीर 


जाता . 

उस्वास नळयेच्या फाटल्यान अन्ननळी आसता . उस्वासनळी आनी 
अन्ननळी या दोनांच्याय मदीं या दोनांकुय वेगळ्यो दवरपी ओक पड्डो 
आसा . 

ताका उपजीब म्हण्टात . अन्न वा उदक जेन्ना तोंडातल्यान 
अन्ननळयेकडेन येता , तेन्ना ही उपजीब सकल देवता आनी उस्वासनळी बंद 
जाता . जेवतनां उस्वासनळी बंद नासली जाल्यार जेवणाचे कण वा 
उदकासारखील्ल्या पातळ पदार्थाचे थेमे उस्वासनळयेत वतात . अशा वेळार 
आमकां उस्तुरे वता . उस्वास नळयेंत गेल्ल्या पदार्थाचे प्रमाण चड जाल्यार जीव 
सकल - वयर जाता . केन्ना केन्नाय मरण लेगीत येता . हाकालागुनूच 
खातापितनां उस्वासमार्ग बंद आसप गरजेचें आनी तें कार्य उपजीब करता . 
उस्वास घेवन भायर सोडट्नां ( आनी अलयतनां ) ही उपजीब 
उस्वासनळयेवेल्यान उखल्लेली आसता आनी उस्वासमार्ग उक्तो आसता . 


उपजीबेच्या मात्श्या वयल्या भागांत उस्वासनळयेंत ध्वनिनिर्मिती करपी 
म्हत्त्वाचो अवयव आसा . हो चार ग्रंथी मेळून जाल्लो आसता . हाका स्वरयंत्र 
( Larynx ) म्हण्टात . स्वरयंत्रांभीतर पातळ आनी ल्हवपीक अश्यो दोन पट्टयो 
आसतात . या पट्ट्यांक स्वरतंत्री ( Vocal folds at Vocal cords ) 
म्हण्टात . स्वरतंत्रींची रचणूक उजवेवटेन अकासकयल अक अश्यो दोन पट्ट्यो 
आनी दावेवटेन ओका सकयल अक अश्यो दोन पट्ट्यो आसतात . हातूंतल्या 
सकयल्ल्या स्वरतंत्रीत कंप निर्माण करपाची शक्त आसता . देखून वयल्यो 
स्वरतंत्री यो आभासी स्वरतंत्री ( False Vocal folds ) म्हूण वळखूक येतात . 
सकयल्यो स्वरतंत्री ध्वनिनिर्मितीच्या नदरेन उपेगाच्यो आनी म्हत्त्वाच्यो 
आसात . स्वरतंत्री अकामेकांच्या सामक्यो लागी हाडूंक मेळटात . तेचप्रमाण 
सामक्यो पयसुय व्हरपाक मेळटात . स्वरतंत्री अकामेकांक सामक्यो लागी येवन 
अकमेकांक दसल्यो म्हण्टकीत स्वरतंत्रींतल्यान हवा भायर वचपाखातीर 
आशिल्ली पोकळी पुरायतेन बंद जाता . ही पोकळी पुराय उक्ती आसतनां 
( म्हळ्यार स्वरतंत्री अकामेकांपसून पयस आसतनां ) हवेंत कसलीच आडखळ 
जांय नासतनां ती भायर वता . ही पोकळसाण पुराय बंद दवरप तें ती पुराय 
उक्ती दवरप मेरेन तिच्यो वेगवेगळ्यो अवस्था आसूंक शकतात . या 
वेगवेगळ्या अवस्थांतल्यान वेगवेगळ्या तरेचे ध्वनी निर्माण करूंक मेळटात . यो 
स्वरतंत्री जेन्ना ओकामेकांलागी येवन तयार जावपी अशीर पोकळसाणेतल्यान 
हवा भायर वता तेन्ना त्या भायर वचपी हवेच्या घर्षणान स्वरतंत्रीची ल्हवपीक 
तोंकां कंप जातात . असल्या कंपनाकलागून ( घुमपाक लागून ) घोष ध्वनी 

निर्माण जातात . हवा भायर वतनां जर स्वरतंत्री ताणून धरल्यो जाल्यार कंप 
जायना आनी अशे अवस्थेत अघोषध्वनी निर्माण जातात . याशिवाय 
स्वरतंत्रींच्या आनीक वेगवेगळ्या अवस्थांतल्यान वेगवेगळे ध्वनी निर्माण करूंक 
जातात , देखीक , दोनुय स्वरतंत्रींचो तीनचतुर्थांश भाग अकमेकांलागी हाडलो 
आनी उरिल्ल्या अकचतुर्थांश भागांतल्यान हवा भायर सोडली जाल्यार 
फुतफुतपाचो ध्वनी वा सामक्या ल्हव आवाजांतलें उलोवप निर्माण करूं येता . 


ताळ्यांत उपजीबेच्या वयल्या कडेक मुखविवर आनी नासिकाविवर हीं 
दोन विवरां सुरू जातात . या दोन विवरांतल्यांन हवेचें येवप - वचप जांवक 
शकता . तालुपटाच्या ( मूदुतालूच्या ) तोकाक ताळ्यांत हुमकळपी जीबेच्या 
स्वरूपाचो ओक भाग आसा . या अवयवाक पोटजीब वा अलिजिव्हा ( Urula ) 
म्हण्टात . पोटजीब सकयल्या तीन स्थितींमदल्या ओका स्थितीत आसता . 


१ ) पोट जीब सैल रावन ताळ्यांत हुमकळत रावता . अशा वेळार 
मुखविवर हवेखातीर बंद आसता . हवा नाकांतल्यान येता आनी वता . ही 
पोटजीबेची सभाविक स्थिती आसा . 


२ ) पोटजीब मुखारल्यान तायट उबी रावता . हाका लागून 
नासिकाविवर बंद जाता आनी हवेचें येवप - वचप तोंडातल्यांन जाता . 


३ ) पोटजीब वयल्या दोनुय स्थितींच्या मदले स्थितींत आसता . 
म्हळ्यार ती सैल हुमकळनां वा पुराय तायट रावनां . हाकालागून मुखविवर 
आनी नासिकाविवर या दोनांतल्यान हवेचें येवप - वचप शक्य जाता . 


पोटजीब वयल्या पयल्या अवस्थेत आसतनां शुद्ध अनुस्वारांचो उच्चार 
जांवक शकता . दुसरे अवस्थेत अनुस्वार आनी अनुनासिकां सोडून हेर ध्वनींचो 
उच्चार करप शक्य जाता . तिसरे अवस्थेत सानुनासिक ध्वनींचो उच्चार जाता . 


ओकदां नासिकाविवरांत हवा गेली म्हण्टकीत खंयचोच प्रत्यवाय जांय 
नासतनां भायर सरता . कित्याक तर नासिकविवरांत ध्वनी निर्माण करपी असो 
खंयचोच अवयव ना . मुखविवराची स्थिती अशी ना . मुखविवरांतले ताळो , 
जीब , दांत , ओंठ हे अवयव मुखविवरांत घुशिल्ल्या हवेक वेगवेगळे तरेन 
प्रत्यवाय करून वेगवेगळे ध्वनी निर्माण करतात . 


ध्वनिनिर्मितीच्या वेळार जिबेची ( १ ) जिव्हाग्र ( २ ) जिव्हाफलक 

( ३ ) अग्र जिव्हापृष्ठ ( ४ ) केंद्र जिव्हापृष्ठ आनी ( ५ ) पश्चजिव्हापृष्ठ अशा 
पांच भागांत हालचाल जाता . याशिवाय दांत आनी ओंठ हे अवयव लेगीत 
ध्वनिनिर्मितीत म्हत्त्वाचे काम करतात . जीब दातांक खंय स्पर्श करता आनी 
ओठांची स्थिती कशी आसता हाचेख्य ध्वनिनिर्मिती आदारून आसता . 


वागिन्द्रियांची रचणूक आनी ध्वनिनिर्मितीक कारण 

जावपी 
वागिन्द्रियांतले अवयव हांची माहिती आमी करून घेतली . आतां खासा 
ध्वनिनिर्मिती कशी जाता तें पळोवया . 


नाक वा तोंड हातूंतल्यान हवा फुफ्फुसात वता वा भायर सरता . जी हवा 
भीतर घेतात तिचो सादारण ध्वनिर्मितीखातीर उपेग जांयना . कांय प्रमाणांत 
आफ्रिकी भाशेसारख्या कांय भासांत भीतर घेतिल्ल्या हवेच्या तेंक्यान 
ध्वनिनिर्मिती जाता . तशें पळोवक गेल्यार असल्या भासांत लेगीत असल्या 
ध्वनींची संख्या उणीच आसता . फुफ्फुसांतल्यान नाक वा तोंडातल्यान भायर 
वचपी हवेचोच , उस्वासाचोच उपेग ध्वनिर्मितीखातीर जाता . 


फुफ्फुसांतलें कार्य जातकीत थंयची हवा उस्वास नळयेंतल्यान भायर 
वता . ती स्वरयंत्रांत येवचे आदीं तिका कसलोच विकार जाल्लो नासता . 
स्वरयंत्रांत येतकीत मात स्वरयंत्राच्या तेंक्यान हे हवेक ध्वनिनिर्मितीच्या नदरेन 
मनाप्रमाण बाधा हाडूंक मेळटा . ती कंपनयुक्त वा निष्कंप जाता . हाका लागून 
क्रमान घोष वा अघोष ध्वनी निर्माण जातात . 


स्वरयंत्रांतल्यान भायर सरपी हवेक तीन मार्ग आसतात . ओक म्हळ्यार 
ती नाकांतल्यान भायर वचूंक शकता , दुसरे म्हळ्यार ती नाकांतल्यान भायर 
वचूंक शकता आनी तिसरे म्हळ्यार ती मात्शी मात्शी या दोनुय विवरांतल्यांन 
भायर वचूंक शकता . याखातीर तिका पोटजीबेचें साय मेळटा , हे आमी 
फाटी पळयलांच . तोंडातल्यांन भायर सरपी हवेक गरजेप्रमाण जीब , टाळू , दांत , 
ओंठ हांच्या तेंक्यान इच्छित विकार करून भायर सोडूंक मेळटा . तोंडांत असो 
विकार करून ती हवा तोंडातल्यान सोडपापरस नाकांतल्यान वा दोनुय 
विवरांतल्यान मात्शी मात्शी मेळून तीन तरांनी हवा भायर सरता . 


उलयतनां आमी जे ध्वनी सहजपणान उच्चारिल्ले आसतात , तांच्या 
निर्मितीफाटल्यान व्हडली कुडीच्या हालचालींची प्रक्रिया आसता . हांगाच अक 
गजाल सांगची पड्टा . ती म्हळ्यार कुडींतल्या या अवयवांचे सैमिक , प्रधान 

कार्य वेगळेच आसता . ( जशें दातांनी अन्न चाबप , जीबेन घोळवप आदि ) . पूण 
मनशान आपल्या मेंदवाच्या बळग्यार या अवयवांकडल्यान भाशेखातीर 
ध्वनिनिर्मितीचे कार्य लेगीत करून घेतला . 


ध्वनींचें वर्गीकरण : 

वागिन्द्रियांची रचणूक आनी कार्य समजून घेतल्या उपरांत आतां 
उच्चारीत ध्वनींचे स्वरूप कशें आसता तें पळोवया . उच्चारित ध्वनींच्या 
स्वरूपावेल्यान तांचे वर्गीकरण करतात . असल्या वर्गीकरणांत वागिन्द्रियांतल्या 
वेगवेगळ्या जाग्यांच्यो हालचाली समजून घेवच्यो पडटात . कित्याकतर 
निमाणेकडेन वागिन्द्रियांतल्या अवयवांच्यो यो हालचालीच ध्वनीचें स्वरूप थीर 
करतात . ह्या अवयवांच्या हालचालींत उणोचड बदल जाल्याबरोबर ध्वनीचें 
स्वरूप बदलता आनी वेगळो ध्वनी निर्माण जाता . 


घोष - अघोष ( Voice - Voiceless ) 

वागिन्द्रियांतल्या स्वरतंत्रींची रचणूक आनी कार्य हांची वळख करून 
घेतनां आमी , वेगवेगळ्या ध्वनींच्या उच्चारणांत स्वरतंत्रींची स्थिती अकसारखी 
नासता हे पळयलें . स्वरतंत्रीच्यो दोन स्थिती म्हत्त्वाच्यो . ओक कंपनयुक्त 
( आवाज घुमता तसली ) आनी दुसरी निष्कंप ( आवाज घुमना तसली ) जेन्ना 
स्वरतंत्री ओकमेकांच्या लागी येतात आनी तांच्या पोकळसाणेंतल्यान भायर 
सरपी हवा घर्षण जायत भायर सरता , तेन्ना स्वरतंत्रीभीतर कंपन निर्माण 
जाता . अशा वेळार निर्माण जावपी ध्वनींक घोष म्हण्टात . उच्चारणांच्या वेळार 
स्वरतंत्री ताणिल्ल्या स्थितींत रावतात आनी तांतल्यान भायर सरपी हवा 
घर्षणाबगर भायर येता . अशा वेळार स्वरतंत्रीचें कंपन जायना , अशे स्थितीत 
निर्माण जावपी ध्वनींक अघोष म्हण्टात . 


सादारणपणान सगळेच स्वर घोष आसतात . व्यंजना घोष वा अघोष 
असल्या दोनुय तरेची आसतात . देखीक कोंकणीत क् , त् , प् हीं अघोष 
व्यंजनां आसात जाल्यार ग , द् , ब , ही घोष व्यंजना आसात . 


स्वर आनी व्यंजनां ( Vowels and consonants ) 

संवसारांतल्या सगळ्या भासांभीतर वापरतात त्या ध्वनीचे स्वर आनी 
व्यंजनां अशा दोन गटांत वर्गीकरण करपाची चाल पुर्विल्ल्या काळासावन दिसून 
येता . 

स्वर : 


जांचो उच्चार दुसऱ्या खंयच्याय ध्वनीबगर जांवक शकता तांका स्वर 
अशें म्हण्टात . दुसऱ्या उतरांनी सांगपाचें जाल्यार ज्या स्वनांचे उच्चारण तोंडांत 
हवेची खंयच्याच तरेची आडखळ जांय नासंतनां जाता तांकां स्वर म्हण्टात . 


व्यंजन : 

जांचो उच्चार स्वरांच्या तेंक्याबगर जांवक शकना तांकां व्यंजन अशें 
म्हण्टात . दुसऱ्या उतरांनी सांगपाचे जाल्यार ज्या घोष आनी अघोष स्वनांचो 
उच्चार तोंडांत वेगवेगळ्या जाग्यानी हवेची आडखळ करून जाता ताका व्यंजन 
अशें म्हण्टात . 


वयर सांगल्यात त्या प्रमाण स्वर आनी व्यंजन हांच्यो व्याख्या पुर्विल्ल्या 
काळासावन सांगतात . पूण हालीं भासवैज्ञानिकांक या व्याखेंतल्या उणेपणाची 
जाणवीकाय जाल्या . देखीक पोट् , कमळ , ताक् आदी व्यंजनांत उतरांतले 
निमाणे व्यंजनांचे उच्चार स्वरांबगर जातात . इतलेंच कित्याक तर जांचेभीतर 
ओकुय स्वर ना अशी काय उतरां आफ्रिकेंतल्या ' इबो ' भाशेसारख्या कांय 
भासांत दिसून येतात . हाचेवेल्यान वयर दिल्ल्यो व्याख्या कितल्या प्रमाणांत 
लागू जातात याविशीं दुबाव दिसता . 


ध्वनींच्या उच्चाराखातीर वापरतात तो हवेचो प्रवाह आडखळ जांय 
नासतनां भायर सरता काय तो आडखळून उरता हाचेवेल्यान स्वर - व्यंजन हांचें 
वेगळेपण वळखूक मेळटा . ज्या घोष ध्वनींच्या उच्चारणाच्या वेळार हवा आडखळ 
जांयनासतनां ती तोंडातल्यान भायर सरता त्या घोष ध्वनींक स्वर म्हण्टात . ज्या 
घोष वा अघोष ध्वनींच्या उच्चारणाच्या वगतार हवा आडखळटा तांकां व्यंजन 
म्हण्टात . व्यंजनांच्या उच्चारणाच्या वगतार तोंडांत जावपी हवेची आडखळ 
वेगवेगळ्या तरेची आसता . व्यंजनांच्या उच्चारांत हवें भीतर उणीचड आडखळ 
ही जाताच . 


उच्चारणाक लागपी वगत हे स्वर आनी व्यंजन हातूंतले आनीक ओक 
वेगळेपण . सगळ्या स्वरांचे उच्चारण जाता तितलें लांबोंव येता . व्यंजनाचो 
उच्चार मात खीणयाळो आसता . स्वरांच्या उच्चारांसारखो व्यंजनांच्या उच्चाराचो 
वगत वाडोंवक मेळना . 


स्वर हे आक्षरिक ( syllable ) ध्वनी आसतात जाल्यार व्यंजनां अनाक्षरिक ध्वनी 
आसतात . अशेंय ओक वेगळेपण मानतात . पूण केन्ना - केन्नाय उरफाटेंय 

घड्टा . म्हळ्यार केन्ना केन्नाय स्वर अनाक्षरिक जातात आनी व्यंजनां आक्षरिक 
जातात . 


स्वरांचे वर्गीकरण : 
स्वरांच्या उच्चारणाच्या वगतार 

वगतार तोंडातल्यान भायर सरपी हवा 
आडखळनां . हवेक आडखळ करीं नासतनां , तोंडांत कांय हालचाली जाल्यार 
उपकारता . ओंठ आनी जीब या अवयवांच्या हालचालींक लागून तोंडाचे 
वेगवेगळे आकार जातात . या आकारांक लागून हवेक जरीय आडखळ जांयना 
तरीय हे वेगवेगळे आकार तरेकवार स्वर - ध्वनी निर्माण करतात . 


जीब हो ध्वनिनिर्मितीत म्हत्त्वाचे कार्य करपी अवयव आसा . स्वरांचे 
उच्चारण जातनां जीबेचो फुडलो , मदलो वा फाटलो भाग टाळूवसल्यान वयर 
उखलता . हाचेवेल्यान स्वरांचे अग्र स्वर , मध्य स्वर आनी पश्च स्वर अशे तीन 
वर्ग करूंक मेळटात . देखीक कोंकणीत ' इ ' हो अग्र स्वर आसा , ' आ ' हो मध्य 
स्वर आसा जाल्यार ' ऊ ' हो पश्च स्वर आसा . 


स्वरांचे उच्चारण जातनां जीब कितली बयर उखलता हाकाय म्हत्त्व 
आसा . कित्याकतर जीबेच्या उण्याचड उखलपावेल्यान तोंडाचे वेगवेगळे आकार 
जातात . जीबेचो संबंधीत भाग चड उंच उखल्लो जाल्यार तोंड दोड्टा ( संवृत ) . 
हाच्या उरफाटें जीब सामकी उणी , मात्शी वयर उखल्ली जाल्यार तोंड खूब 
मेकळे ( विवृत ) रावता . जीब चड वयर उखलप आनी हयन्हयशी वयर उखलप 
या तोंकाच्या दोन स्थितींत आनीक दोन स्थिती मानतात . त्यो म्हळ्यार तोंड 
अर्दवट दोड्टा ( अर्धसंवृत्त ) आनी तें अर्दवट मेकळे ( अर्धविवृत ) आसप 
असल्या रीतीनी स्वरांच्या उच्चारणांच्या वगतार जीबेचो संबंधीत भाग कितलो 
उखल्ला हाचेवेल्यान स्वरांच्यो चार तरा जातात . त्यो म्हळ्यार - 

विवृत स्वर : आ अर्ध विवृत स्वर : ऑ 
संवृत स्वर : उ अर्ध संवृत स्वर : ओ 


- 


स्वरांचे स्वरूप तांच्या अच्च्चारणाच्या वगतार आशिल्ल्या ओंठांच्या 
स्थितीचेर लेगीत आदारून आसता . ओठांची स्थिती पुराय वाटकुळी आसूंक 
शकता वा फाकिल्ली म्हळ्यार अवाटकुळी लेगीत आसूंक शकता . ओंठांच्या या 
स्थितीवेल्यान स्वरांचे वृत्ताकार स्वर आनी अवृत्ताकार स्वर अशे वर्ग मानूंक 
जाता . कोंकणीत ' उ ' हो वृत्ताकार स्वर आसा आनी ' आ ' हो अवृत्ताकार स्वर 
आसा . उच्चारण जातनां जीबेचो खंयचो भाग वयर उखलता , तो कितल्या 
प्रमाणांत वयर उखलता आनी ओठांची स्थिती कशी आसता या गजालींकडेन 


नदर मारल्यार स्वरांचे स्वरूप समजू शकता . 


व्यंजनांचे वर्गीकरण : 

वागिन्द्रियांतल्यान उच्चारिल्ल्या ध्वनीचे स्वरूप तीन गजालींचेर निश्चित 
जाता . त्यो तीन गजाली म्हळ्यार यत्न , उच्चारण स्थान आनी उच्चारण 


अवयव . 


फुफ्फुसांतल्यान भायर सरिल्ल्या हवेक ज्यो थोड्योचड आडखळी जातात 
ताचेवेल्यान वेगवेगळे ध्वनी निर्माण जातात . उच्चारणाखातीर तोंडात हवेक 
आडखळ करप हाका यत्न ( प्रयत्न ) म्हण्टात . भायर सरपी हवा जंय 
आडखळटा ताका उच्चारण स्थान म्हण्टात . यत्नाइतलेंच उच्चारण स्थानाक 
लेगीत ध्वनिनिर्मितीत म्हत्त्व आसा . भायर सरपी हवेक आडखळ ज्या 
अवयवाकडल्यान जाता त्या अवयवाक उच्चारण अवयव अशें म्हण्टात . या 
अवयवाक संस्कृतांत ' करण ' अशें म्हळां . यत्न आनी अच्चारण - स्थान हांच्या 
कार्याप्रमाण ध्वनींचे वर्गीकरण करूंक मेळटा . 


यत्नांचेर आदारिल्लें वर्गीकरण : 

उस्वास नळयेंतल्यान हवा येतनांच ती खंयतरी आडखळप म्हळ्यार 
यत्न . हवेच्या आडखळीची ही क्रिया अवरोध , अवरोधस्थिती आनी स्फोट 
असल्या तीन भागांत घडटा . 


१ ) उस्वास नळयेंतल्यान आयिल्ली हवा पयलीं तोंडांत भीतर खंयतरी 
पुरायतेन आडखळटा . हाका अवरोध म्हण्टात . 


२ ) हवेची ही आडखळ कांय काळ चलूंक शकता . हाका 
अवरोधस्थिती म्हण्टात . अवरोधस्थितीचो काळ सामको न कळपा इतलो उणो 
म्हळ्यार शून्य आसत वा कळपाइतलो चडूय आसूंक शकता . देखीक ' काम् ' 
या उतरांतली ' म्'ची अवरोधस्थिती लागी लागी शून्य आसा . पूण 
' अम्मा'मदल्या पयल्या ' म्'ची अवरोधस्थिती जाणवीकाय जावपाइतल्या 
काळाची आसा . 


- 


३ ) हवेच्या आडखळीची स्थिती पयस जाता . हाका स्फोट म्हण्टात . 


अवरोध , अवरोधस्थिती आनी स्फोट असल्या तीन प्रक्रियांतल्यान 
उच्चारिल्ल्या ध्वनींक स्पर्श ( Stop ) म्हण्टात . या ध्वनींच्या निर्मितीत स्फोटाक 


म्हत्त्व आसता . हाकालागून असल्या ध्वनींक स्फोट - ध्वनी अशेंय म्हण्टात . 
कोंकणीत क् , ग , टु , ड् , त् , ब् , ' हे स्पर्शध्वनी आसात . 

स्पर्शध्वनींच्या निर्मितींत हवा तोंडांतभीतर खंयतरी पुरायतेन आडवता . 
जर हवा अशी पुरायतेन आडवली ना जाल्यार तोंडातभीतर मात्शीशी जी धाळ 
उरता तातूंतल्यान हवा भायर सरतली . अशा वेळार या धाळीसारख्या अशीर 
वाटेंतल्यान भायर सरतनां हवेचें थंयच्या अवयवां वांगडा घर्शण जातले . या 
घर्षणांतल्यान निर्माण जावपी ध्वनींक घर्षक म्हण्टात . हांकां संस्कृतांत उष्मा 
म्हण्टात . कोंकणीतले श , ष , स् , वा इंग्लिशींतले फ् , ( Far आंतलो ) थ् 
( Thanks आंतलो ) हे ध्वनी घर्षक ध्वनींच्यो देखी आसात . 


भायर सरूंक पळोवपी हवेक तोंडांत भीतर मदीं आडखळ केली 
म्हण्टकीत ती जीबेच्या दोनुय वशींच्या कडांनी भायर सरता . हया स्थितीत 
निर्माण जावपी ध्वनींक पार्श्विक म्हण्टात . कोंकणीतल्यो ल , ळ यो पार्श्विक 
ध्वनींच्यो देखी आसात . जीबेचें तोक टाळूच्या सामकें लागी व्हेलां आनी हवेच्या 
प्रवाहान तें थंय कंप जालां , अशा स्थितीत निर्माण जावपी ध्वनींक कंपनयुक्त 
ध्वनी म्हण्टात . र् चो उच्चार अशे तरेन जाता . 


कांय ध्वनी निर्माण जातनांची प्रक्रिया सुरवातीक स्पर्शध्वनीभशेन 
आसता . म्हळ्यार तांच्या उच्चारणाचो आरंभ अवरोधस्थितीन जाता . पूण स्पर्श 
ध्वनींच्या निर्मितींत अवरोधस्थितीच्या फाटोफाट जी स्फोटाची स्थिती आसता 
ती घडंनासतनां थंय स्फोट ल्हवू - ल्हवू जाता . निमाणेकडेन भायर सरपी हवेचें 
कांय काळ संबंधीत अवयवांकडेन घर्षण जाता . म्हळ्यार उपरांतची ध्वनी 
निर्माण जावपाची प्रक्रिया घर्षक ध्वनीच्या निर्मितीसारखी आसता . अशे तरेन 
सुरवातीक स्पर्शध्वनीप्रमाण आनी उपरांत घर्षक ध्वनीप्रमाण निर्मितीची प्रक्रिया 
आसपी ध्वनींक स्पर्श - संघर्षी अशें म्हण्टात . कोंकणीत च् , छ् , ज , झ् हे ध्वनी 
स्पर्श संघर्षी आसात . 


तोंड धापिल्लें आसतनां हवेचें येवप वचप नाकांतल्यान जाता . 
अशावेळार तोंडांत आसपी हवेक प्रतिबंध केलो जाल्यार तो तोंडांत फुडल्या 
भागांत जाता . नाक उक्तें आशिल्ल्यान थंच्यान ताचो अनुवाद निर्माण जाता . 
तोंडांत ज्या उच्चारणथळांकडेन हवेक प्रतिबंध जाता त्या उच्चारणथळानुसार 
तरेकवार अनुनासिकां निर्माण जातात . कोंकणीत ङ् , ञ , ण , न् , म् ही 
अनुनासिकां आसात . अनुनासिकांची निर्मिती सामकी स्पर्शध्वनींच्या 

निर्मितीप्रमाण जाता . वेगळेपण इतलेंच की स्पर्शध्वनींच्या निर्मितीच्या वेळार 
नाक मात लेगीत उक्तें आसना , तें अनुनासिकांच्या वेळार उक्तें आसता . 


उच्चारण - अवयवांचेर आदारिल्लें वर्गीकरण : 

ध्वनींच्या उच्चारणांत यत्नांक जितलें म्हत्त्व आसा तितलेंच म्हत्त्व 
उच्चारण थळाक लेगीत आसा . कंठ , मृदू , तालू , मूर्धा , निबर तालू , दंतमूल , 
दांत ही उच्चारण थळां आसात . या उच्चारण थळांवेल्यान व्यंजनांचे वर्ग 
मानतात . 


१ ) कंठदारीय 

( glottal ) 
कंठद्वारांतल्यांन म्हळ्यार स्वरयंत्रमुखांतल्यांन ज्या ध्वनींचो उच्चार जाता , 
त्या ध्वनींक कंठद्वारीय अशें म्हण्टात . देखीक - ह् . 


उच्चारण 


२ ) मूदुतालव्य ( soft palate ) 

जीबेचो फाटलो भाग मृदू टाळूच्या दिकेन वयर उखलून ज्या ध्वनींचे 
उच्चारण जाता तांका मूदुतालव्य अशें म्हण्टात . हांगा जीबेचो फाटलो भाग 

अवयव आसता आनी मृदू टाळू हे उच्चारण थळ आसता . 
कोंकणीतलें क् , ख , ग , घ , हीं व्यंजनां मूदुतालव्य आसात . या व्यंजनांचें 
पुर्विल्ल्या काळार सावन ' कण्ठ्य ' अशें वर्गीकरण करतात . पूण तें सारखें ना . 
कित्याकतर हांच्या उच्चारणांत ' कंठ ' हे काय उच्चारण स्थान न्हय . 


३ ) तालव्य ( Palate ) 

) 
तालव्य ध्वनींच्या उच्चारणांत निबर टाळू हे उच्चारण थळ आसता , 
आनी जीबेचो फुडलो भाग ' वा तोंक हो उच्चारण अवयव आसता . शु , य , हीं 
व्यंजनां तशेंच च् , ज् , ही ' च ' वर्गातली व्यंजनां तालव्य आसात . 


४ ) मूर्धन्य : 

जांच्या उच्चारणांत मूर्धा हे उच्चारण थळ आसता तांका मूर्धन्य ध्वनी 
म्हण्टात . कोंकणीतलें ट , ठ , ड् , द , ण , ठ् हे ध्वनी मूर्धन्य आसात . मूर्धन्य 
ध्वनींच्या उच्चारणांत जीबेचे तोंक मूर्धा - थळामेरेन वता , मात्शें ध्रुवता आनी 
मूर्धा - थळाक स्पर्श करता . अशे भशेन या तरेच्या ध्वनींच्या वर्णनांत थळापरस 
यत्नांचे वर्णन म्हत्त्वाचे थारता . 

५ ) दन्तमूळीय ( Alveolus ) 

दन्तमूल हे उच्चारण थळ आनी जीबेचे तोंक हो उच्चारण अवयव 
आसतनां जे ध्वनी निर्माण जातात ते ध्वनी म्हळ्यार दन्तमूलीय ध्वनी आसात . 
हांगा जीबेचे तोंक दन्तमुळाक स्पर्श करता आनी हवा आडयता . वा जीबेचें 
तोंक दन्तमूळाच्या सामकें लागीं वचून हवा भायर वचपाक सामकोच अशीर 
जागो उरता . अशे स्थितींत दन्तमूळीय व्यंजनांचो उच्चार जाता . च् , ज् या 
प्रमाण उच्चारिल्लीं ' च ' वर्गातली व्यंजनां आनी र् - ह् ही व्यंजनां दन्तमूळीय 
आसात . आमच्यांनी त् , द् , टू , ड् हांचेय दन्तमूळीय उच्चार करूंक जातात . 


६ ) दन्त्यः 

वयलें दांत हे उच्चारण थळ आनी जीबेचें तोंक हो उच्चारण अवयव 
आसतनां ज्या ध्वनींची निर्मिती जाता ते दन्त्य . कोंकणीत तु , थ , द , धू , न , 
ल , स् हीं दन्त्य व्यंजनां आसात . 


७ ) ओष्ठ्य : 

जांचो उच्चार दोनुय ओंठच्या मदतीन जाता त्या ध्वनींक ओष्ठ्य वा 
व्योष्ठ्य ध्वनी म्हण्टात . देखीक प , फ , ब , भ , म् आदि . 


अल्पप्राण - महाप्राण : 

हवेचो लोट तोंडातल्यान भायर सरून उत्पन्न जाल्ल्या ध्वनींक प्राण अशें 
म्हण्टात . ज्या व्यंजनांच्या उच्चारणांच्या वेळार हवा नेटान भायर धुकळटा , 
म्हळ्यार ज्या व्यंजनाच्या उच्चारणांत हवेचो लोट भरसता त्या व्यंजनांक महाप्राण 
व्यंजन अशें म्हण्टात . महाप्राण व्यंजनाचो उच्चार करता आसतनां आमी 
आमच्या तोंडाभीतर अखादें कागद ल्हवपीक हातान धरलें जाल्यार महाप्राण - 
व्यंजनांच्या उच्चारणान तोंडाभायर सरिल्ल्या हवेचो धक्को लागून तें कागद 
हालतलें . पेट्टी काडी धरून महाप्राण - व्यंजन उच्चारलें जाल्यार हवेच्या लोटान 
ती काडी पालवतली ज्या व्यंजनांच्या उच्चारणांत असो बळ आशिल्ल्लो हवेचो 
लोट नासता तांका अल्पप्राण - व्यंजन अशें म्हणपाची चाल आसा . अशेतरेन 
व्यंजनांचे महाप्राण व्यंजनां आनी अल्पप्राण व्यंजनां अश्यो दोन तरा आसात . 
कोंकणीत ख् , घ् , ठ , द , धू , फ , भ् आदी व्यंजनां महाप्राण व्यंजनां आसात . ह् 
हे व्यंजन कण्ठद्वारीय महाप्राण व्यंजन आसा . सादारण खंयच्याय अल्पप्राण 
व्यंजनात - हकार भरसलो म्हण्टकीत ताचे महाप्राण व्यंजन जाता . अशें दिसून 
येता . देखीक 

II II 


क् + ह् ख 

ब् + ह भू 

पूण महाप्राण व्यंजन हे हकारान जाल्लें व्यंजन मानचे काय शुद्ध व्यंजन 
मान , ह्याविशीं भासवैज्ञानिकांत वाद आसा . 


अर्दस्वर : 

स्वर आनी व्यंजन हांच्या उच्चारणांच्या मदल्या स्थितींत जांचें उच्चारण 
आसता अशा ध्वनींक अर्दस्वर अशें म्हण्टात . कोंकणीत ' य ' आनी ' व ' हे दोन 
अर्दस्वर आसात . हांच्या उच्चारणांची सुरवात स्वरांच्या उच्चारांप्रमाण आसा . 
पूण फुडें व्यंजनांच्या उच्च्चारणांप्रमाण हवेक आडखळ जाता . ' य ' चो उच्चार 
' इ ' या स्वराच्या उच्चाराप्रमाण सुरू जाता . पूण उतरांत ताळ्याकडेन हवा 
आडखळटा आनी ' या ' उच्चार ' उ ' हया स्वराच्या उच्चाराप्रमाण सुरू जाता 
आनी उपरांत दोनुय ओठांलागी हवेचो निरोध जाता . 


हवेक जावपी आडखळ हे स्वर आनी व्यंजन हातूंतलें मुखेल वेगळेपणाचे 
तत्व आसा . ' य ' आनी ' व ' या व्यंजनांच्या उच्चारणांत आडखळींचे प्रमाण 
उणें जालें म्हण्टकीत ती क्रमान ' इ ' आनी ' उ ' या स्वरांकडेन ध्रुवतात . 
उरफाटें ' इ ' आनी ' उ ' या स्वरांच्या उच्चारणांत मात्शी आडखळ जाली 
म्हण्टकीत ते स्वर क्रमान ' य ' आनी ' व ' या व्यंजनांवसल्यान घुवतात . ' य ' 
आनी ' व ' हांचेकडल्यान जेन्ना व्यंजनांची अपेक्षा आसता तेन्ना ती व्यंजनाचें 
कार्य करतात आनी स्वरांची अपेक्षा आसता तेन्ना ती स्वरांचे कार्य करतात . 

कोंकणी भास आनी तिची घडण 


भारतीय भासांचो विचार केल्यार तातूंत दोन मुखेल अशी भासमुळां 
दिसून येतात . ती म्हळ्यार आर्य आनी द्रविड . चडश्यो आर्य भासो उत्तर 
भारतीय जाल्यार द्रविडी भासो दक्षिणेकडल्यो आसात . आर्य भासांत बसपी 
कोंकणी ही भास आर्य आनी द्रविड या दोनुय भासमुळांमदली आसा . 
कोंकणी ही आर्य भास आशिल्ल्यान संस्कृत - प्राकृत 

अपभ्रंश 
कोंकणी अशी परंपरेने कोंकणी भास सिद्ध जाल्या . तेन्ना संस्कृत , प्राकृत , 
अपभ्रंश भाशेंतल्यान कोंकणीन उतरांचें रीण घेतला . कांय उतरां कोंकणीत 
प्राकृत वा अपभ्रंशांतल्यान येवपापरस सामकींच संस्कृत भाशेंतल्यांन 
आयल्यांत . देखीक संस्कृत ' निश्रेणी ' या उतरावेल्यान कोंकणी ' निसण ' हे 
उतर आयलां . संस्कृत ‘ सत्र ' या उतरावेल्यान कोंकणींत ' सत्री ' हे उतर 
आयला . ' उदक ' हे प्रमाण संस्कृत उतर जशाक तश्शें कोंकणींत आयला . 
मराठी भाशेविशीं मात हांगा वेगळेच घडिल्ले दिसून येता . देखीक - कोंकणी 
' निसण ' या जाग्यार मराठींत ' शिडी ' हे उतर आयलां , ‘ सत्री ' या जाग्यार 
' छत्री ' हें उतर आयला . संस्कृतांतल्यान कोंकणीन ' उदक ' हें उतर घेतला 
जाल्यार मराठीन मात संस्कृत ' पानीयम् ' या उतरावेल्यान ' पाणी ' हे उतर 
घेतला . हिंदी भाशेंत लेगीत हीच गत जाल्या . 

कोंकणीवेलें संस्कृत भाशेचे रीण उपाट आसा . कोंकणीत संस्कृतांतल्यान 
थेट जशाच्या तशी आयिल्ल्या उतरांक ' तत्सम ' उतरां अशें म्हण्टात . तशेंच 
मूळ संस्कृत उतरांत बदल जावन सिद्ध जाल्ल्या कोंकणी उतरांक ' तद्भव ' अशें 
म्हण्टात . संस्कृत भाशेंतल्यान जशाक तश्शी जी उतरां कोंकणींत आयल्यांत 
देखीक उदक , मंत्र , देव , संस्कार , प्रसाद , आदीं उतरां तत्सम उतरां 
आसात . मूळ संस्कृत भाशेंतल्या उतरांत बदल जांवन काय उतरां कोंकणींत 
आयल्यांत देखीक : पुरुष - पुरुस , स्त्री - अस्तुरी , पुत्र - पुत ही उतरां 
' तद्भव ' आसात . तृण - तण , शृंग - शिंग याय उतरांचो आस्पाव ' तद्भव ' 
उतरांत जाता . 

संस्कृत - प्राकृत - अपभ्रंश - कोंकणी अशें जावन तयार जाल्लीं कांय 
कोंकणी उतरां आमी पळोवया . 
अद्य 

आयज 
पर्ण 
हस्त 

हात . 
हरिद्रा हलिदा 

हळद 


पण 


अज्ज 


पण्ण 


पान 


हत्त 

अरण्य 


रण्ण 


। 


loro 


- 


- 


दुग्ध दुद्ध 
विद्युत विज्जु वीज 
घोटक घोडअ घोडो 
वृत्तिका वट्टिआ वाटी 
प्रतिपदं पडव 

पाडवो 
अद्य अज्ज 

आयज 
तद्भव उतरांच्या प्रक्रियांच्यो मुखेल अश्यो चार तरा सांगपाक मेळटात . 
त्यो म्हळ्यार वर्णादेश , वर्णागम , वर्णलोप आनी वर्णव्यत्यास 
१ ) वर्णादेश : हरिद्रा - हलिद्दा - हळद 

हस्त - हत्त - हात 

पर्ण - पण्ण - पान 
२ ) वर्णागम : स्त्री - अस्तुरी 


तृण - तण 
शृंग - शिंग 


३ ) वर्णलोप : अरण्य - रण्ण - रान 

उपवास - उपास 

अनंतर - उपरांत 
४ ) वर्णव्यत्यास : तिलक - टिकली 

लघु - ल्हवू 
ओकसारखी बदलत रावप हो अक भाशेचो व्हडलो गुण . पोरणी उतरां 
फाटी 

पडून नवीं उतरां फुडें येवप असली तरा भाशेंभीतर घडत आसता . नव्या 
नव्या गरजांक लागून भाशेतली उतरां वाडत वतात . मनशाच्यो गरजो जितल्यो 
उण्यो तितली ताचे भाशेंतलीं उतरां उणी . ताच्यो गरजो जितल्यो चड तितली 
ताचे भाशेंतलीं उतरां चड हे आपशींच घड्टा . दिसां कणकणी · आनी 
वर्सीकणकणी उतरां ओकसारखी वाडत रावतात . एखाद्या उतराचो पोरणो अर्थ 
वचून ताका नवो अर्थ लागू जाता . मजगतीं एखादे भाशेचेर दुसऱ्या भासांचो 
परिणाम जांवन ते भाशेंतली उतरां मूळ भाशेंत भरसतात आनी कांय तेंपान ती 
उतरां सामकी तेच भाशेची जातात . ती परकी भाशेंतलीं उतरां आसात हे 
लेगीत वळखूक कुस्तार जाता . 

परकी उतरां एखादे भाशेत भरसुपाक जायतीं कारणां आसतात . 

तातूंतलें मुखेल अशें कारण म्हळ्यार परकी राजवट . परकी राजवटीक लागून 
परक्यांच्या भाशेंतलीं उतरां मूळभाशेंत भरसतात . देखीक - गोंयांत पुर्तुगीजांची 
राजवट आशिल्ली . साडेचारशीं वर्सी पुर्तुगीजांनी गोंयचेर सत्ता गाजयली . 
साडेचारशीं वर्सी मजगतीं कितलींशींच पुर्तुगेज उतरां कोंकणी भाशेंत भरसली . 
देखीक - जनेल , मेज , कदेल , आलमार , बांक , कलसांव आदि . हीं उतरां 
जरीय पुर्तुगेज आसली तरीय ती आयच्या कोंकणी उलोवप्यांक परकी अशी 
दिसनांत . हाचे कारण म्हळ्यार ती कोंकणी भाशेत पुरायतेन भरसल्यांत आनी 
अकरूप जाल्यांत . ती उतरां परकी आसात अशें सट्ट करून वळखूपाक कुस्तार 


जाता . 


गोंयांत जी गजाल पुर्तुगेजीची तीच गजाल भारतांतल्या उरिल्ल्या भागांत 
इंग्लिशीची . पुर्तुगेजीप्रमाण कितलींशींच इंग्लिश उतरां आमच्या भारतीय 
भासांनी भरसल्ली आमकां पळोवक मेळटात . हाका कोंकणी भास आडवाद ना . 
कोंकणी भाशेत लेगीत इंग्लिश उतरां भरसल्यांत . 

जी परकी उतरां जे वस्तूच्या संदर्भात येतात तांका मूळ उतर आसनां 
अशें न्हय . पूण ते भाशेच्या प्रभावान एखाद्या मूळ भाशेतली उतरां फाटी 
पड्टात आनी त्या वस्तुच्या संदर्भाक नवीं वा परकी उतरां लागू जातात . 
देखीक - जनेल , मेज , कदेल , आरमार ह्या अतरांक मूळ कोंकणी उतरां 
आशिल्ली आसूंक जाय . पूण फुडें ती काळाच्या ओघांत ना जावन गेली आसूंक 
जाय . दुसरी ओक गजाल म्हळ्यार अशेंय जांव येता , तें म्हळ्यार परकी सत्ता 
लागू जांवचे आदी हे उतरांतले संदर्भ निखालूस नाशिल्ले अशेंय जावपाची 
शक्यताय आसा . देखीक ' कलसांव ' ही वस्त पुर्तुगीजां आदी नाशिल्लीच . 
पुर्तुगीजांनी ती गोयांत हाडली आनी कोंकणी भाशेत अक नवें अतर तयार 
जालें . 


परकी भाशिकां वांगडच्या व्यवहाराक लागुनूय परकी भाशेंतलीं उतरां 
एखाद्रे मुळ भाशेंत भरसूं येतात . देखीक आयचे कोंकणींतली ' भांगर ' , ' मेर ' ' 
आदि उतरां मूळ कन्नड भाशेंतल्यान आयल्यांत . अशेतरेन परकी भाशेंतली 
उतरां एखादे मूळ भाशेंत भरसप वा एखाद्या उतराचो पोरणो अर्थ नां जावन 
या जाग्यार नवो अर्थ लागू जावप जांव , एखाटें पोरणे उतर फाटीं पडून त्या 
जाग्यार नवें उतर येवप जांव , एखाद्या भाशेंतल्या उतरांची उणी आशिल्ली 
संख्या चड जावप आदीं गजाली फाटल्यान तरेकवार वेगवेगळी कारणां 
आसतात . या कारणाक लागुनूच भाशेची सुरुपाय आसा तश्शी उरना . ती 

ओकसारखी बदलत रावता . ओकसारखी बदलत रावप हो भाशेचो धर्म . नां 
जाल्यार ती मेल्ल्यांत आस्पावता . 


कोंकणी भाशेंत भरसल्ली हेर भासांतलीं उतरां : 


कन्नड आनी कोंकणी : 

कन्नड भाशेंतली कांय उतरां कोंकणी भाशेंत आयल्यांत . नित्याचे 
कोंकणी भाशेत तांचो वापर भेसबरो जाता . ती उतरां म्हळ्यार भांगर , मेर , 
अक्का आका , आत्या - आतें , अण्णा , अप्पा , बाप 

आतें , अण्णा , अप्पा , बाप - बापुय आदिं . पूण 
आयज हीं उतरां आमकां कन्नड भाशेंतली अशी दिसनांत . तर ती मूळ 
कोंकणीतलीं आसात अशें दिसता . 


आनीक ओक रीण पुर्विल्ले कोंकणीन कन्नड भाशेकडल्यान घेतला तें 
म्हळ्यार उतराचे निमाणे कडेन ' उ'कार लावपाचो . देखीक - जेऊनु , करूनु , 
पाणियांतु आदिं . हे भाशेचे रूप आर्विल्ले कोंकणीन सोडिल्लें आसलें तरीय तें 
विसरूंक जांवचेना . आयज हे रूप चडकरून कोंकणीतल्या लोकवेदांत दिसून 
येता . कितल्याश्याच व्हड बरप्यांच्या बरपांत लेगीत हो सभावगुण दिसुन येता . 

' देवाची अकांग्र बोलणीं ' ( १६६० ) या पुस्तकांत ' उ'कार आशिल्ली 
कितलींशीच उतरां आयल्यांत . देखीक - म्होणू , सांभाळू , वकीलु , अकळु , 
ठेवूनु , कृपाळु , हौनु , अकवतु , पुत्रु , किस्तु , आदी . 

ज्या उतरांची व्युप्तत्ती धड सांगपाक मेळना वा लांवक मेळना अशा 
उतरांक ' देशी ' उतरां अशें म्हण्टात . हीं उतरां भिल्ल , नाग , गोंड , कोळी , 
कातकरी आदि आदिवासी लोकांच्या उलोवपांतली आसूंक जाय . अशी कायं 
उतरां सांगपाक मेळटात ती म्हळ्यार - काकय , कालंव , खुंटो , घोसाळे , चटणी , 
जोंधळो , नाजुक , बडबड , ढोपर , आदिं उतरां . 
कोंकणी आनी फारसी 

भारताच्या अस्तंत देगे लागिंच्या दर्याक ' अरबी समुद्र ' अशें नांव चलत 
आयलां . कित्याकतर या दर्यांतल्यान आपली व्यापाराची तारवां सगळ्यांत 
पयलीं भोवंडावपी अरबूच आशिल्ले . सातव्या शेकड्या सावन तांचे या पश्चिम 
देगेकडेन व्यापाराचे संबंध सुरू जाले . ( नदवी मौलाना सय्यद सुलैमान - ‘ अरब 
और भारतके संबंध ' 

बाबू रामचंद्र शर्मा , प्रयाग 

प्रयाग - १ ९ ३० ) 
हाचेवेल्यान पश्चिम दर्याधडेवेल्या उलोवपांत कांय अरबी उतरां आपोआप 
भरसलीं जाल्यार तातूंत अजाप जावपाचें कांयच ना . 


अणकार 

कोंकणीत आयिल्ली फारसी उतरां : 

अजिबात , अदमास , अंदाज , अब्रू , उमेद , कागद , कारखानो , कारभार , 
कारस्थान , कुस्ती , खुशामत , खुशाल , खूब , गरम , गर्दी , गवाय , घुमट , जमीन , 
जवान , जागो , जायरात , जोर , तयार , दिलासो , दुरुस्ती , नमुनो , नादान , 
निखालुस , नोकर , पर्वा , फर्मास , बक्षीस , बंदर , बरोबर , बाजार , बाजू , बेकार , 
बोगदो , मखमल , मजा , मस्ती , रस्तो , लाचार , लायक , वस्ताद , शार , 
शाब्बास , सक्ती , सरकार , सामान , सुमार , हजार आदीं उतरां कोंकणींत 
फारसी भाशेंतल्यान आयल्यांत . 
कोंकणीत आयिल्लीं अरबी उतरां : 

अक्कल , अजाप , अर्ज , ऐपत , कबुल , करार , करामत , कागद , कायदो , 
काळीज , कुलप , खजिनो , खात्री , खुलासो , गरज , गरीब , जबर , जिद्द , 
तकलुपी , तजवीज , तपशील , तपास , तमासो , ताकत , तालीम , तुफान , 
दलाल , नक्कल , नुकसान , फकीर , फक्कत , फरक , फाजील , फायदो , बाकी , 
बातमी , मजकूर , मदत , मर्जी , मसालो , माल , मिरास , मुकादम , मुदत , 
रुजवात , रूजू , सर्त , वारसो , विलायत , सादर , सामील , सायब , सुरवात , 
हाजीर , हमाल , हराम , हिंमत , हिशोब आदि उतरां अरबींतल्यान कोंकणी 
भाशेंत आयल्यांत . 
युरोपीय भासो आनी कोंकणी : 

युरोपीय भासांमदल्या पुर्तुगेज भाशेकडेन आमचो पयलीं संबंध आयलो . 
वॉस्को - द - गामान १४ ९ ८ आंत मलबार दर्याकडेर आपली तारवां व्यापाराच्या 
निमतान हाडली . १५१० वर्सा आल्बुकेर्कान गोंय जिकून घेतले आनी आपली 
सत्ता घट केली . तांच्या फाटोफाट गोयांत वेगवेगळ्या पंथांचे खिस्ती धर्मोपदेशक 
आयले . ' रोम ऑफ दि ईस्ट ' अशी किर्त गोयांक मेळ्ळी . खिस्ती 
धर्मोपदेशकांनी पुर्तुगेज सत्तेवरवीं धर्मांतरां घडोवन हाडली . त्याखातीर प्रचार 
वाङ्मय तयार केलें . तातूंतल्यान फादर स्टीफन्स हांचो खिस्तपुराण ( १६१६ ) 
हो ग्रंथ तयार जालो . हिंदू संस्कृतीपरस पुर्तुगीजांची संस्कृताय वेगळी 
आशिल्ली . आपशींच तांच्या कितल्याश्याच नव्या चालीरितींचे हांगा अनुकरण 
जालें . ताणी वांगडा हाडिल्ल्या गजालींची उतरां कोंकणी भाशेंत भरसली . 
देखीक - अणस , आलमार , इस्त्री , काज , गवत , चावी , पगार , मेज , कदेल , 
परात , तुरूंग , तंबाकू , पाद्री , पाव , पुरावो , पेर , पोपाय , फालतू , फीत , बटाट , 
बिस्कूट , मेस्त्री , वरांडो , साबाण , हापूस आदि . 

पुर्तुगेज भाशेंतल्यान जशी काय उतरां कोंकणींत आयल्यांत तशींच फ्रेंच 
भाशेंतल्यांन लेगीत आयल्यांत . भारताच्या कांय सुवातींनी ( चंद्रनगर , 
कालिकत , पांदेचरी ) फ्रेंचानी झगड्यांत वांटो घेतिल्लो . फ्रेंच भाशेंतल्यान 
काडतूस , कूपन , फिरंगी , अशी काय उतरां कोंकणींत आयल्यांत . अशीच 
आनीक कांय उतरां संवसारांतल्या हेर भासांतल्यान कोंकणीत आयल्यांत . 
देखीक ' स्फूटनिक ' हे रशियन उतर आदि . 
इंग्लीश आनी कोंकणी : 

इंग्लीश भाशेन जितलो भारतांतल्या लोकांचेर परिणाम केला तितलो हेर 
खंयचेच परकी भाशेन केला जायत अशें सांगूक जांवचेना . पुराय भारतीय 
भासांचेर इंग्लीश भाशेचो परिणाम जाला . कितलींशींच इंग्लीश उतरां भारतीय 
भासांनी भरसल्यांत . कोंकणी भास आनी समाज लेगीत हातूंतल्यान कुशीक 
उरूंकना . 


अपील , इंजेक्शन , इंजिनियर , इस्टेट , हॉस्पिटल , कप , कॅसेट , कार्ड , 
कॉलेज , किटली , कोट , कोर्ट , गॅस , ग्लास , चेक , जाकीट , टाइम , टाय , टेबल , 
टेलिफोन , टेलिस्कोप , टेलिव्हिजन , डॉक्टर , नर्स , तिकेट , थर्मामीटर , नोटीस , 
पॅन्ट , पेन , पेन्सिल , पाकीट , पॉलिश , पेशंट , पोस्ट , पोलिस , फॉर्म , फी , फ्रीज , 
बस , बटण , बॅट , बॅटरी , बुक , बूट , मनीऑर्डर , मशिन , मेकअप , मास्तर , 
मोटार , रबर , रेल्वे , लायटर , लायसन्स , शर्ट , सर्कस , सायकल , स्टेशन , , 
स्टोव्ह , आदिं उतरां इंग्लिशींतल्यान कोंकणी भाशेत आयल्यांत . 

हातूंतलीं काय उतरां कोंकणीन मुळांत आशिल्ली तश्शी दवरल्यांत . पूण 
कांय इंग्लीश उतरांचेर थळावो प्रभाव पडून तांचें रूप बदल्ला . आनी हाका 
लागून ती उतरां मूळ इंग्लीश म्हूण सट्ट करून वळखूक येनांत 

इंजिनीयर इजनेर 
इंजेक्श्न इंजेसांव आदि . 


देखीक : 


। 

प्रमाण भास , पोटभास आनी बोली 


मुखेल भास आनी बोली हांचे संबंध एखादे व्हील्ले केळी भोंवतणी जशे 
जायते नेमे किल्लतात तशे आसतात . व्हडल्या केळम्याभोंवतणी नेम्यांची 
( मोक्यांची ) वाड आपआपले परीन चालूच आसता . भास ही खरेपणान 
ओकसारखी बदलपी गजाल आसा . ती काळाकणकणी , थळाकणकणी , 
प्रसंगाकणकणी आनी मनशाकणकणी बदलत आसता . कोंकणी भास उलोवपी 
हया नात्यान आमीं कोंकणीचो सदांच उपेग करतां . पूण सामक्या अकाच 
घराण्यातल्या दोन मनशांचे लेगीत उलोवप सामकें ओकसारखें आसना . देखुनूच 
आवय उलयता , बापूय उलयता , बापोलयो उलयता काय भाव उलयता हे 
आमी काळखांत लेगीत वळखूक शकता . 


आवाजांतल्यो चडट्यो - देंवत्यो , उलोवपाची गती , खास उतरांचो प्रयोग 
अशे दर ओका मनशाचे कांय उलोवपांतले सभाव गूण आसतात . पुराय 
कोंकणभर कितलोसोच लोक कोंकणी उलयतात . या कितल्याश्याच लोकांमदीं 
उलोवपाच्यो कितल्यो तरा , आनी कितल्यो परी आसत हे सांगपाक जांयना . 
कित्याकतर मनशाकणकणी त्यो बदलत रावतात . देखुनूच व्यवहारीक भास 
म्हूण अक भास कुशीक काडची पडटा . व्याकरण , परंपरेन चलून आयिल्ली 
देवनागरी लिपी बरोवपाचे नेम हया सगळ्या गुणांनी उजवी आशिल्ले भाशेक 
' प्रमाण भास ' अशें मानतात . हेच भाशेंतल्यान सगळे व्यवहार जातात . प्रमाण 
भाशेंतल्यान जावपी मुखेल अशे व्यवहार म्हळ्यार बरोवपाखातीर प्रमाण 
भाशेचोच वापर जाता , सभेत भाषण करपाक प्रमाणभास वापरतात जांव मास्तर 
वर्गांत शिकयता आसतनां प्रमाणभाशेंतल्यान उलोवपाचो यत्न करता . 


भाशेचो भुगोल 

जिका आमी आमच्या प्रांताची भास म्हूण वळखतां , ती खंय आनी कशी 
पेरल्या आनी तिणे खंयची आनी कसली रूपां चडयल्यांत , ही जाणवीकाय 
करून घेवपाच्या बारीकसाणेंतल्यान जो अभ्यास सुरू जालो , ताका भाशेचो 
भुगोल अशें म्हण्टात . या अभ्यासांतल्यान नवी माहीती हातांत आयली . 
अभ्यास करप्यांक नवीं तत्वां मेळ्ळी . बोलींचो आनी पोटभासांचो अभ्यास सुरू 
जालो . एखाद्या ध्वनीची , उतराची , रूपाची वा व्याकरणाच्या वेगळेपणाची 
जाग्या - जाग्यांनी विभागणी कशी जाता , हे त्या त्या जाग्यांनी वचून पळोव 
येता . ताचेवेल्यान नकाशे वा आलेख तयार करूं येता . आनी हाचेवेल्यान 

भाशेच्या भुगोलाची सिद्धता जाता . भाशेचें भुगोलिक क्षेत्र , भाशेचो इतिहास , 
पोटभास वा बोली हांची निर्मिती , प्रमाणभास आनी पोटभास हांचे 
ओकामेकाकडेन आशिल्ले संबंध - या आंगाचें पद्धतशीर शास्त्र तयार जाता . 


दोन वेगवेगळ्या भूय - प्रदेशांत भाशेची रूपां वेगळी आसली . जाल्यार 
तांकां वेगळी करपी शीम सारखीच कशी वता , तिची सारखीच भुगोलिक मर्यादा 
खंयची , हे त्या त्या जाग्यावेली माहिती अकठांय करून थारांव येता . अंत्रुजी 
कोंकणीतल्या ' दि'चो साश्टींतल्या कोंकणीत ' मि ' जाता , ( दिस्ता - मिस्ता ) . 
अशीच तपासणी उतरां , प्रत्यय , सामान्यरूपां आदी व्याकरणाचे नदरेन . करूं 
येता . उदक , अदीक , उदं , जळ ही उतरां वापरपी प्रदेस खंयचे वा तांची 
भुगोलीक मर्यादा कितें ? हाचो अभ्यास पद्धतशीरपणान करूं येता . 


भास जशी - जशी बदलत वता तशी तशी तातूंतली व्याकरण व्यवस्थाय 
बदलता . अर्थबदल , ध्वनी बदल आदी घडून येतात . भासविज्ञानाच्या 
वेगवेगळ्या फांट्यांतल्या ज्या फाट्यांत स्थानिक भासांच्या वेगळेपणाचो 
पद्धतशीरपणान अभ्यास जाता , 

तिका ' बोली 

भूगोल ' ( Dialect 


Geography ) अशें म्हण्टात . 


' बोली'विशींचे चुकीचे समज : 

पयलीं भाशेचो अभ्यास म्हळ्यार चड करून बरयल्ल्या भाशेचो अभ्यास 
आसतालो . पूण आर्विल्ल्या भासवैज्ञानिकांनी हेविशींची नदर बदल्ली . भास ही 
मुळांत उलोवपाचे ध्वनिरूप साधन आसता . तिचो बरोवपांतलो उपेग हो मोडवो 
आनी उणों आसा हाची जाणवीकाय ताणी करून दिली . सभाविकपणान 
बोलींकडेन पळोवपाची नदर बदल्ली ; आनी ती चड अभ्यासू जाली . गरज 
आनी सोय या नदरांनी एखाद्या बोलीक प्रमाणभाशेचें रूप लागू जाता . 
प्रमाणभाशेंतल्यान बोलींची निर्मिती जाता , वा स्थानिक बोली म्हळ्यार प्रमाण 
भाशेची भष्टल्ली रूपां आसात , ती रूपां अडाणी खेडवळांच्या अबरगतपणांक 
लागून जाल्यांत ; हो चुकीचो समज आतां पयस जाला . प्रमाणभास ही लेगीत 
ओक बोलीच आसता आनी तिचें जशें व्याकरण वा शब्दकोश रचूंक जातात 
तशेच स्थानिक बोलींत लेगीत व्याकरणां वा शब्दकोश रचप शक्य आसता हे 
आतां कळून आयला . वेगळेपणां आनी वैचित्र्य ही बोलीची प्रकृतीच आसता , 
हाची जाण आमकां सगळ्यांक आयल्या . 


चड बारिकसाणेन पळयलें जाल्यार दोन मनशांची लेगीत उलोवपाची 

पद्धत केन्नाच अकसारखी आसना अशें दिसून येता . एखाद्रो शिकिल्लो मनीस 
लेगीत वेगवेगळ्या संदर्भात तरेकवार रितीन उलयता . आपले कमी शिकिल्ले 
आजयेकडेन , शिकिल्ले आवयकडेन , बरी शिकिल्ल्या बायलेकडेन , 
चाकरमानयांकडेन , सोयऱ्यांकडेन ह्या सगळ्यांकडेन तो वेगवेगळ्या तरेन 
उलयता . ल्हान नेण्ट्या भुरग्याकडेन तो ' दुदू ' , ' भोबो ' , ' सुसू ' आदीं उतरांनी 
भुरग्याभाशेचे रूप घेवन जाणाजावन उलयता . तेन्ना बोलीच्यो तरा सामक्यो 
मनशाकणकणी बदलूंक शकतात ( Idiolect ) . ही गजाल उक्तीच आसा . 


प्रमाणभास : 

जें बरप ' शुद्ध ' अशें मानतात , तें शिष्टमान्य अशें बरप जे भाशेखातीर 
केल्लें आसता ते भाशेक प्रमाण भास म्हण्टात . प्रमाणभास ही ओका भाशेच्या 
सगळ्या समाजांतल्या शिष्ट लोकांनी मान्य केल्ली भास आसता . ती ओक 
भाशीक समाजांतल्या सगळ्या लोकांक कळटा . ती समाजजीविताच्या सदच्या , 
विचारिक आनी भावनीक जिविताचे आविश्कार घडोवपी आसता . प्रमाण 
भाशेक शिश्ट - मान्य भास म्हण्टात . आदल्या तेंपार प्रतिष्ठीतांची भास ती 
प्रमाणभास अशी प्रमाणभाशेची व्याख्या करताले . पूण हालीं ' प्रतिश्टे'च्यो 
कल्पना बदल्ल्यात देखून प्रतिष्ठितांक मान्य ती प्रमाणभास अशी व्याख्या करप 
समा जांवचेना . तशेंच आदल्या व्याख्येवेल्यान सभेत बसपाक योग्य तो 
" शिश्ट ' ' अशें म्हण्टाले . “ शिश्टाची ' ही व्याख्या " प्रमाण ' भाशेची सुरुपाय 
थारावप आयज समा जांवचेना . कित्याकतर आयच्यो सभा पयलींपरस वेगळ्यो 
आसात देखून हांगा ' शिश्ट ' उतराची व्याप्ती वेगळ्या तरेन थारावप गरजेचें 
आसा . जाची समाजाच्या सदच्या जिवीताकडेन प्रत्यक्ष वा पुस्तकवाचपांतल्यान 
वळख आसा , जाका आपले वैचारिक वा भावनीक आविश्कार मांडपाक भाशेचो 
वापर करपाची शक्त आसा , वर्तमान समाजाच्या आदल्या काळाची पुस्तकां 
वाचपांतल्यान जाका खबर आसा , भविश्यकाळाविशीं चिपत करपाची जाका 
शक्त आसा , त्या मनशाक ' शिश्ट ' मानूंक जातो , असल्या कितल्याश्याच 
' शिश्ट ' मनशांक आपलें बरप , भाशेच्या योग्य अभिव्यक्तीखातीर कशें करचें 
आनी वेगळेच तरेन कित्याक करचें आनी कित्याक करचें न्हय हाची 
जाणवीकाय आसप गरजेचे . सगळ्या समाजाकडेन खंयच्या तरेची भास पेक 
जातली वा पेलूंक जावपाक जाय यो गजाली ' शिश्टांक ' खबर आसतात . 
असल्या समाजाचे भाशीक म्हालगडेपण करपी , समाजाच्यो भाशीक गरजो 
वळखुपी शिश्टांची भास ' प्रमाणभास ' या दर्जाक लागू जाता . हो दर्जा लागू 
जावपाखातीर ती भास बरयल्ल्या स्वरूपांत आसप गरजेचें आसा . हाचो अर्थ 

असो न्हय की , ती केन्नाच उलंयनांत . पूण प्रमाणभाशेचो वापर बरोवपाखातीर , 
बरयल्लें वाचपाखातीर चड करून जाता . कांय वेळार सरकारी ऑफिसांनी 
उलोवपाच्या गरजेवेल्यान तिचो उपेग जाता . 


प्रमाण बोली : 

समाजाच्या अकवठाखातीर , त्या समाजाची , बरोवपाखातीर शिश्टमान्य 
अशी जी भास वापरतां ती प्रमाणभास . पुरायतेन हे भाशेभशेन नाशिल्ली पूण 
चडशी तिचेभशेन आशिल्ली , शिष्टमान्य अशी जी भास उलयतात , ते बोलीक 
प्रमाणबोली अशें म्हण्टात . प्रमाणभाशेखातीर वापरिल्ल्या बरोवपाच्या पद्धतीचे 
गिन्यान आशिल्ल्यान प्रमाणबोलींतल्यान बरोंवक जाता . अशे तरेन बरोवपाक 
वापरिल्ली प्रमाणबोली प्रमाणभास थारूंक शकचीना , कित्याकतर ते बरोवप 
शिष्टसंमत भाशेक धरून आसचेना . म्हळ्यार तें शुद्ध आसचेना . ते फक्कत 
प्रमाणबोलीचें आसतलें , प्रमाणभाशेचें आसचेंना वा त्या बरपान प्रमाणबोली 
बरयल्या अशें विधान करचें पडटले . ' बोली'चो वापर चडकरून उलोवपाखातीर 
जाता . 


शिश्टमान्य बरयल्ली भास म्हळ्यार प्रमाणभास आनी शिश्टमान्य 
बोलीभास म्हळ्यार प्रमाणबोली अशें प्रमाणभास आनी प्रमाणबोली हातूंतलें 
वेगळेपण दाखोंवक मेळटलें . प्रमाणभास कांय वेगळ्याच वगतार उलयतात 
( देखीक - सभेतल्या भाशणांत ) आनी प्रमाणबोली कांयवेळार बरयतात . पूण हे 
दोनुय वापर खुबूच उण्याप्रमाणांत आसतात . 


प्रमाणभास आनी बोली हांचे संबंध : 

बोली ही प्रमाणभाशेकडेन साधाप्रमाण वैधर्म्य लेगीत दाखोवन दिता . 
२ ) प्रमाणभास ही चडकरून मध्येस्त आसता . देखून दोन पयसुल्ल्या वा 

शिमेवेल्या बोलींक ती लागींची आसता . 
३ ) एखाव्या थळाव्या बोलीच्या आकलनक्षेत्रापरस प्रमाण भाशेचे आकलन 

क्षेत्र चड आंवाठीत असता . 
४ ) प्रमाण भाशेक लिपी आसता , हाच्या उरफाटें चडश्या बोलींक लिपी 

नासता . 
५ ) ओका प्रमाणभाशेच्या वर्तुळांत कितल्याश्याच थळाव्या बोलींचो आस्पाव 

जाता . तिका ओक मध्यस्त क्षेत्र , आनी शीमक्षेत्र आसता . 
प्रसारमाध्यमाक लागून तिच्या क्षेत्राचो चडानचड आंवाठ वाडत आसता . 

बोलींचो केन्नाकेन्नाय इतल्या उण्या प्रमाणांत वापर जाता की त्यो 

केन्नाय नांच जावपाची शक्यताय आसता . 
६ ) प्रमाणभाशेच्या शीमेर बोलीं भीतर भासभरस दिसून येता . हातूंतल्यान 

दोन भासांचो वाद जांव येता . 
७ ) प्रमाण भाशेंतल्यान गळिल्ली , पोरणी जाल्लीं उतरां वा व्याकरणाची रूपां 

बोलींच्या सुरूपायेंत तश्शी राविल्ली दिसून येतात . 


दोन बोलींतलें वा भास आनी बोली हातूंतलें वेगळेपण तश्शे दाखोवन 
दिवप , भास हे मनशाच्या व्यवहाराक उपेगी अशें ध्वनी साधन तयार जाल्लें 
साधन आशिल्ल्यान , गणिताचे पद्धतीन तें करप शक्य जांवचेना . हे वेगळेपण 
दोळ्यांनी पळोवन जितलें कळपाक जाय तितलेच कानांनी आयकून लेगीत 
कळपाक जाय . तरीय हातूंत वेगळेपण कितलें आसा हे विशींच्या विचारांत 
मनशाकणकणी वेगळेपण दिसूं येता . 


प्रमाणभास आनी प्रमाणबोली हातूंतलें अंतर प्रमाणभास आनी प्रमाणेतर 
मनशाप्रमाण बोली हातूंतल्या अंतरापरस उणें आसता . प्रमाणभाशेच्या बरपाक 
लागून आपलें बरप उरचें याविशीं अकतरेचें जागरूकपण , प्रमाणभाशेंतल्या 
ग्रंथांचें , साहित्याचे वाचन , शाळेतले वा कॉलेजींतलें शिक्षण , या सारकिल्ल्या 
कितल्याश्याच गजालींचो व्यक्तिगत बोलीचेर , म्हळ्यार अका मनशाच्या 
भाशेच्या ध्वनियुक्त स्वरूपाचेर ; जितलो चड परिणाम जाता तितली व्यक्तिगत 
बोली प्रमाणबोलीच्या चड लागींची उरता . वयल्या तरेन संस्कार जितले उणे 
तितली व्यक्तिगत बोली प्रमाण बोलीकडेन चड अंतर दवरून रावता . 
शिकिल्ल्या घराण्यांतली भुरगी भुरगेपणासावन प्रमाण बोलीकडेन चडांत चड 
लागींची बोली उलयतात जाल्यार शिकूक नाशिल्ल्या घराण्यांतली 
प्रमाणबोलीकडेन चड अंतर आसपी बोली उलयतनां दिसतात . हाका लागुनूच 
व्यक्तिगत बोली प्रमाणबोलीपरस जितली पयस तितलो बरपप्रामाण्यासंबंधीचो 
अभ्यास चड करचो पडटा . तर ती जितली लागींची तितलो बरप प्रामाण्याचो 
अभ्यास करचो पडटा . प्रमाण बोली उलोवप्यांक लेगीत प्रमाणभास बरयतनां 
बोली आनी भास हातूंतलें वेगळेपण उक्तें करपाच्या संकेताचो अभ्यास करचोच 


पडटा . 


प्रमाणभाशेचे कार्य : 

ओकभाशिक समाजाची प्रमाणभास ही बोली भाशेपरस वेगळी आसली 

तरीय तिचे स्वरूप त्या समाजाच्या खंयच्याय भाशिकाक समजुपासारखें 
आशिल्ल्यान समाजांतल्या सगळ्या मनशांक ती लागींची आसता , तशेंच 
समाजांतलो खंयचोच मनीस ही भास उलयना आशिल्ल्यान दर ओकट्याक ती 
काय प्रमाणांत पयसुल्लीच आसता . या कारणाक लागून प्रमाणभास मुद्दाम 
शिकची पड्टा . ओकाच समाजांतल्या दोन अजिबात पयसुल्ल्या शीमांवेल्या 
उलोवप्यांच्या बोलींत चड फरक आसूंक शकता . कांय वेळा तांचो अकामेकांचो 
विनिमय तितलो सहज जांयना अशा वेळार दोगांकूय सारख्याच प्रमाणांत पयस 
आशिल्ली प्रमाणभास अकमेकांचो विनिमय सोपेपणान करून दिवपाचे कार्य 
करता . हय तिच्या कार्याक लागून ती दर ओकट्याक लागींची दिसूंक लागता . 


प्रमाणभाशेचे स्वरुप बरपांत आशिल्ल्यान चड थीर आसता . देखून 
बोलीपरस उणें परिवर्तन जावपाची शक्यताय तिचेभीतर आसता . हाचो परिणाम 
म्हूण 

बोलींच्या योगान जितल्या क्षेत्रांत भाशिक व्यवहार सोपो जातलो त्यापरस 
चड मोट्या क्षेत्रांत बोली परस चड समर्थपणान लोकव्यवहार सोपे आनी हतळ 
रितीन जातलो . देखून बोलीक लागून जितलो समाज अकठांय येता त्यापरस 
कितलोतरी चड प्रमाणांत समाज ओकठांय जांवक शकता . 


बोलीभीतर मुळांतसावन चडान - चड बदल घडून येत आसतात . 
प्रमाणभाशेच्या बंदनाक लागून अकसारखी बदलपी बोलीचेर मेर पडटा . 
हाकालागून मूळ ओके भाशेक लागून निर्माण जावपी समाजासावन कितलेशेच 
भाशिक समाज जल्माक येवपाचो काळखंड फुडें वता . बोलींतल्या वेगळेपणाक 
लागून अकमेकांच्या विनिमयांत पडपी अंतराचेर मर्यादा पडटा आनी मुळभाशेचे 
जीवित चड तग धरून रावता . मूळ भाशेन बांदिल्ल्या समाजाच्या जीविताचो 
काळखंड वाड्टा तो समाजाच्या पुराय उदरगतीच्या नदरेन उपेगी आसता . 


साहित्याची निर्मिती , विचारांच्या आविष्कारांतल्यान जाता . तें जर 
प्रमाणभाशेंतल्यान निर्माण जालें जाल्यार बोली भाशेपरस चड व्हड समाजामेरेन 
पावपाची शक्यताय निर्माण जाता , त्या शिवाय तें बरपाच्या माध्यमांतल्यांन 
निर्माण जाल्ल्यान चड काळ तग धरून रावपाची शक्यताय आसता . हे नदरेन 
लेखक जायत्या वेळा प्रमाण भाशेंतल्यान आपले विचार आनी विकार उक्ते 
करता . त्या शिवाय प्रमाणभास ही शिष्टमान्य आशिल्ल्यान लेखकान आपलें 
साहित्य शिश्टमान्य भाशेत बरयल्यार ताका ओक तरेची प्रतिष्ठा चड बेगीन 
मेळूक शकता . हे शिवाय बोलीभाशेच्या वापराच्या शिममेरेपरस प्रमाणभाशेच्या 

वापराच्यो शिममेरो चड आंवाठीत आसतात . आपले विचार उक्तावपाखातीर 
लागपी उतरां आदल्या ग्रंथांतल्यान लेखक सोपेपणांन मेळोवक शकता . हाचोय 
परिणाम साहित्याच्या निर्मितीखातीर प्रमाणभाशेचो वापर करप सभाविक 
आसता . हे नदरेन प्रमाणभास आमच्या समाजाचे विचार आनी विकार 
जतनायेन दवरता अशें म्हळ्यार अतितायेचें जांवचेना . 


बोली जरीय बदल्ल्यो तरीय समाजाचो सांस्कृतिक इतिहास जाणा जावन 
घेवपाखातीर प्रमाण भाशेंत आशिल्ल्या साहित्याचो अभ्यास करचो 

पट्टा . हाका 
लागून परंपरेन चलून आयिल्लें गिन्यान मेळोवपाखातीर जसो प्रमाणभासांचो 
उपेग जाता तसोच फुडल्या पिढये खातीर गिन्यान साठोवन दवरपाचे भांडार 
म्हणून लेगीत जाता . 


समाजाच्या सांस्कृतिक चालीवांगडा प्रमाणभास भासांच्या इतिहासाचो 
आदार म्हूण आपलें कार्य करतात . प्रमाणभासांबगर भाशेच्या इतिहासाची 
फाटभूय जाणां जावन घेवप लेगीत शक्य जांवचेना . संस्कृत , ग्रीक , लॅटीन 
आदीं . भासांतलें साहित्य आयज जिव्ये नाशिल्लें जाल्यार इंडो - युरोपिअन 
भासकुळ , इंडो - युरोपिअन समाज आदीं गजाली उक्त्यो जांवच्योच नासल्यो . 


वेगवेगळ्या तरेच्या गिन्यानाचे माध्यम म्हूण प्रमाणभास जशी गरजेची 
आसा तशीच आपली भास हेरांक शिकयतनां वा हेरांची भास स्वताक 
शिकयतनां गरजेची आसा . फक्कत बोली भास शिकून वेगळ्या भाशेच्या 
समाजाची पुरायतेने माहिती करून घेवपाक जायना . त्याखातीर तो समाज 
जितल्यो शिमो आंवाठून रावत त्या सगळ्या क्षेत्रांत आनी त्या समाजाच्या चलून 
आयिल्ल्या साहित्यांत सहजपणान वावरत येवप गरजेचे आसा . 


जितलो साक्षरतेचो प्रसार चड , तितलो विनिमयाचे साधन म्हूण 
प्रमाणभाशेचो वापर चड . ते जरीय तुटकें साधन आसलें तरीय , अकूच 
प्रमाणभास वापरूपी मनशांमदीं भावनीक अकवठ निर्माण करपी प्रभावी साधन 
आसा . या साधनाक लागून मनशांमनशांमदल्या भाशेत आसपी वेगळेपणाचेर 
नदर थीर जांयना , वा मनशांमनशांमदलें वेगळेपण खरपणान कळून येना . 


बोलीभास : 

भास जेन्ना बरयतात तेन्ना ती बरपांतली भास आसता आनी जेन्ना ती 
उलयतात तेन्ना ती बोली आसता . भास जेन्ना शिष्ट - मान्य पद्धतीन बरयतात 
तेन्ना ती प्रमाणभास आसता . भाशेच्या व्यवहाराखातीर ध्वनिरूपान शिष्टमान्य 
पद्धतीन जेन्ना ती वापरतां तेन्ना ती प्रमाणबोली आसता . भास शिष्टमान्य 
पद्धतीन भाशेच्या व्यवहाराखातीर जेन्ना वापरतां तेन्ना ती प्रमाणबोली आसता . 
समाजांतल्या दर ओकट्या मनशाची स्वतंत्र अशी बोली आसता . तिका 
' व्यक्तिगत ' बोली अशें म्हणचें . व्यक्तिगत बोलींतल्या लागींच्या सारखेपणाच्या 
प्रमाणावेल्यान बोलींचे गट करूंक मेळटात . जे व्यक्तिगत बोलींत चडांत चड 
सारखेपण आसता म्हळ्यार ती समजुपाच्या प्रमाणांत चडांत चड सोपी आसता 
वा आयकुप्याक दुसरो मनीस आपलीच बोली उलयता अशें दिसपाइतलें 
सारखेपण आसता तेन्ना त्या बोलींचो ओक गट मानूंक येता . अका 
घराण्यांतल्या मनशांच्या भाशेच्या व्यवहारांत ओकमेकांच्या बोलींच्या आकलनाचें 
प्रमाण चडांत चड घट आसता . घराण्यांतल्या सगळ्या मनशांच्या बोलींचो 
मेळून अक बोलीगट तयार जाता . ताका “ घराणे - बोली " म्हणूक जाता . 


अकाच जातीच्या कितल्याश्याच ' घराणे बोलींतलें ' भाशिक व्यवहारांत 
अकमेकावेलें आकलनाचे प्रमाण ' घराणे - बोली ' उलोवप्यांच्या अकमेकाच्या 
आकलनापरस उणी पूण चडशी घट रावूक शकता . अशे ओके जातीच्यो 
जायत्यो ' घराणे - बोली ' मेळून जो बोली - गट तयार जातलो तांच्या बोलीक 
वेगळ्याच जातीची बोली अशें म्हणूं येता . ओकाच तरेचो धंदो आशिल्ल्या 
मनशांच्या बोलीचें ओकमेकाच्या विनिमयाचे प्रमाण जेन्ना घट आसता तेन्ना 
त्या सगळ्या मनशांची मेळून वेगळ्याच धंद्याची बोली वेगळी समजूं येता . 
अशेतरेन व्यवहाराचे सोपेपण वा अकमेकाच्या आकलन प्रमाणाच्या 
घनत्वावेल्यान , ओकाच भाशेच्या समाजांतल्या वेगवेगळ्या निकषांचेर 
आदारिल्ल्या वेगवेगळ्या बोलींचे कमेकांकडेन बरेचशें सारखेपण आनी कांय 
प्रमाणांत वेगळेपण दाखोवपी भाशेचे जाळें अका भाशेच्या क्षेत्रांत दिसून येता . 


दर ओकट्या मनशाची भास ही स्वतंत्र बोली आसता . तशेंच खंयच्याय 
ओका सुत्रान अकठांय आयिल्ल्या ओकेका गटाची लेगीत स्वतंत्र बोली आसता . 
हाका लागून अका समाजांत वय , लिंग , शिक्षण , जात , धंदो , दर्यावेळेवयलें 
क्षेत्र , पहाडी क्षेत्र आदी सुत्रांनी ओकामेकासावन वेगळे आनी अकमेकांक 
सारख्यो अश्यो कितल्योश्योच गट - बोली जिव्यो आसतात . यो सगळ्यो 
बोली मेळून उपरांत भाशेचे अस्तित्व सिद्ध जाल्लें आसता . या वेगवेगळ्या 

गटांच्या बोलींच्या म्हत्वावल्यान ओका भाशेच्यो अमुक इतल्यो बोली आसात 
अशेंय सांगप शक्य जाता , पूण हे विधान त सांगपान दाखयल्ल्या शिममेर 
आशिल्ल्या अर्थानूच समजून घेवचे पड्टा . देखीक - बायलमनीस हो निकष 
लावन बायलांची बोली अशी ओक बोलीची तरा मानली जाल्यार कांय बायलो 
शिकोवपी आशिल्ल्यान तांच्या बोलीचो आस्पाव " शिक्षक - बोली " हातूंत वा 
( सुशिक्षित ) शिकिल्ली आशिल्ल्यान “ शिक्षित बोली " हातूंत वा बामण 
आसल्यान " बामणाची बोली " हातूंत जातलो . म्हळ्यार ओके बायलमनशेची 
बोली “ शिक्षक बोली " , " शिक्षित बोली " , " बामणाची बोली " , " प्रमाण 
बोली " अश्यो तरेकवार बोली गटांत आस्पावल्ल्यो दिसतल्यो . हाचेवेल्यान अशें 
म्हणूक जाता की , भाशेंतल्या बोलींतलें विभजन कांय प्रमाणांत कृत्रिम आसून 
तें भास उलोवपी मनशांच्या विशिष्ट समाजाभीतर गट दाखोवपी आसता . तें 
ओकामेकांसावन वेगळे नासून अकामेकाचो भीतरलो छेद घेवपी आसता . 


खंयचीय ओक बोली दुसऱ्या खंयच्याय बोलीपरस भाशेचे ध्वनी , शब्द , 
वाक्य आदीं सगळ्याच थरांचेर बऱ्याच प्रमाणांत वेगळे आसले जाल्यार त्यो 
दोनुय बोली अका भाशेच्यो घटकबोली जांवक शकच्योनांत . ओका भाशेच्या 
वेगवेगळ्या घटकबोलींत भाशेच्या सगळ्या थरांचेर खुपूच प्रमाणांत सारखेपण 
आनी कांय प्रमाणांत वेगळेपण आसता . या इल्ल्याशा फरकाक लागून ओका 
गटाक आपली बोली दुसरे बोली परस वेगळी आसा हाची जाणवीकाय जाता . 
तशेंच खूबश्या सारखेपणाक लागून दोनुय गटांक आपली भास अकूच आसा 
हाचीय जाणवीकाय जाता . दोनुय गटांतली सगळीच मनशां आपली भास 
अकूच आशिल्ल्याचे सांगतात . 
भाशेचें बरपः 

ध्वनी हे हवेत विरून वचपी आशिल्ल्यान ध्वनींक काळाच्या संदर्भात , 
धरून दवरपाची युक्त म्हळ्यार बरप . टेप - रेकॉर्डिंग सारख्या स्वरूपांत भाशेचें 
बरप करप शक्य आसलें तरीय थंय फक्कत लिपिबद्ध , रूढ अर्थाचे , बरप 
विचारांत घेतला . ध्वनी आनी अक्षरां हांच्या संकेतांतल्यान बरोवपाची पद्धत 
जल्माक आयली . भाशेविशीं बरोवपाचो वापर प्रमाण बोलीखातीर जाता वा 
बरयल्ली प्रमाणबोली म्हळ्यारूच प्रमाणभास . प्रमाणबोलीक ध्वनींच्या स्वरूपाचें 
अस्तित्व आसता तर प्रमाण भाशेक लिपीच्या स्वरूपाचें . लिपीचो वापर बोली 
वा पोटभास बरोवपाखातीर करूंक जांवचेना , अशें न्हय पूण तें बरप हें शिममेर 
आशिल्लें , मर्यादित कारणांखातीर जाल्लें आसतलें . भाशेच्या विशिष्ट 
अभ्यासाखातीर अनौपचारिक वापराखातीर केल्लें स्वरूप म्हळ्यार प्रमाणभास . 
प्रमाणभाशेबगर बरयल्ल्या स्वरुपांतली बोली म्हळ्यार भाशेचें बरयल्लें स्वरूप 

नासून तें भाशेचें " वैयक्तिक बरप वा अनौपचारिक बरप " आसता . 


भाशिक स्तरभेद : 
अ ) कालिक भेद : 

हो विशय भाशेच्या भुगोलापरस भाशेच्या इतिहासाक चड लागू जाता . 
भास ही प्रवाही आसता . ती ओकसारखी बदलत आसता . आयचे कोंकणीक 
तिचो काळक्रमिक ( Diachronic ) असो इतिहास आसा . ताचेवेल्यान आमीं 
कांय प्रमाणांत भाशेचे काळ थारायतात . देखीक पुर्विल्लो काळ , मदलो काळ , 
आर्विल्लो काळ , पुर्तुगीजांचो काळ , पुर्तुगीजांच्या राजवटी उपरांतचो काळ आदी 
कोंकणीक कालिक भेद दाखोंवक मेळटात . कोंकणी भाशेचेर राजवटींप्रमाण 
कसो कसो परिणाम जाला तेंय कळून येता . कोंकणी भाशेत पुर्तुगेज , इंग्लिश , 
फार्शी , अरबी , मुंडारी , कानडी , भाशेंतलीं उतरां आयल्यांत . पूण ती कोंकणी 
भाशेंत इतलीं भरसून गेल्यांत की ती दुसरे भाशेतली कांय मुळची कोंकणीतली 
तें 

वळखूपाक कुस्तार जाता . वेगवेगळ्या काळांतले भाशेचे नमुने घेवन , कोंकणी 
भाशेचें कालिक वेगळेपण कशें घडत गेलें ताचो अभ्यास करूं येता . 


आ ) प्रांतिक वा प्रादेशिक भेद : 

कोंकणी उलोवपी लोक सगळे ' कोंकण ' भर पातळ्यात . हातूंत भीतर 
गोंय , कारवार , केरळ , मंगळूर , मुंबय , आदी प्रांतांचो आस्पाव जाता . या व्हड 
अश्या शेकानशेक पातळील्ल्या कोंकणात रावपी व्हड लोकसंख्येच्यो कोंकणीच्यो 
कितल्योश्योच पोटभासो आसतल्यो . देखीक - कोंकणीच्यो बारदेशी , कारवारी , 
मंगळूरी , अंबेजी , साश्टीची अश्यो वेगवेगळ्यो पोटभासो दाखोंवक मेळटात . 
अशेतरेन भाशेची प्रांतिक वा प्रादेशीक वेगळेपणां दाखोंवक मेळटात . 
१ ) व्यवसाय बोली : 

ओकाच तरेचो व्यवसाय करपी लोकांची बोली जायत्या वेळार ओक 
सारखी आसता . भांगराचो व्यवसाय करपी सगळ्या ' शेटींची ' बोली ओकसारखी 
आसता . जांव नुस्ते विकपी सगळ्या नुस्तेंकारांची बोली अकभशेन आसता . 


२ ) जातिबोली : . 

जायते खेपो दोन शेजारच्या गावांतले बामण , कुणबी वा गावडे हांच्यो 
बोली सारख्यो आसतात . गोंयच्या चडश्या क्रिस्तांवाची बोली सारखी आसा . 
दाँत नुस्तें पागपी खारव्यांची बोली वेगळेच तरेची आसता . अशेतरेन वेगवेगळे 
जातीची वेगवेगळी बोली आसूं येता . दुसऱ्या उतरांनी सांगपाचें जालें जाल्यार 

जातीप्रमाण बोली बदलूं येता . 


३ ) वयाप्रमाण बोली : 

वयाप्रमाण बोली बदलत वता असोच ओक नियाळ केल्यार दिसून येता . 
देखीक शाळेत शिकपी भुरगीं , कॉलेजांत शिकपी तरनाटे , लग्न जाल्लें नवें 
जोडपें , सारी मनशां या सगळ्यांभीतर वयाप्रमाण बोली कशी कशी बदलत 
वता हे आमकां बारिकसाणेन पळयल्यार दिसून येता . 


४ ) लिंगाप्रमाण बोली : 

दादल्यांपरस बायलांची भास चड ' घरची ' आसता . कांय भाशेचे संकेत 
त्यो पाळटात . पयलीं आदल्यो बायलो घोवाचें नांव घेनाशिल्ल्यो . हाका लागून 
तांची भास म्हणी वसल्यान चड प्रगत जाता . आनी दादले आनी बायलो 
हांच्या मदल्या बोलीचें रूप बदलता . 


५ ) भुरग्यांची बोली : ( Baby Talk ) 

अनुकरणान भुरगीं भास शिकतात . व्हडली मनशां पयलीं सुरवातीक 
तांका जोडअक्षरांचे उच्चार जड जांवचे न्हंय म्हूण उतरां मोवसाणेन उच्चारून 
तांचेकडेन उलयतात . देखीक चिऊ , काको , बिलू , दुदू , हामां आदी . 
अशेतरेन भुरग्यांची ओक वेगळी बोली निर्माण जाता . 


६ ) सांकेतिक बोली : 

हेरांक आपूण कितें उलयतां ते कळचे न्हय म्हूण मनीस ओक वेगळ्याच 
तरेची बोली उलयता आनी ती फुडें रूढ जावन बसता . तिका सांकेतिक बोली 
अशें म्हण्टात . 


७ ) व्यक्तिबोली : ( Idiolect ) 

मनशाकणकणी भास वा बोली बदलत वता ते बोलीक व्यक्तिबोली अशें 


म्हण्टात . 

भासकुळां आनी कोंकणी भास 


संवसारांतल्या वेगवेगळ्या देशांत वेगवेगळ्यो भासो उलयतात . दर अका 
देशांत कितल्योश्योच भासो उलयतात . देखीक , भारतांतूच वेगवेगळ्या वाठारांनी 
लोक कितल्योश्योच वेगवेगळ्यो भासो उलयतात तें आमकां खबर आसा . ओक 
भास उलोवप्याक दुसरी भास उलयता आसतनां निखालूस समजनां . अश्या 
या अकामेकासावन निखालूस वेगळ्या आशिल्ल्या भासांचे वर्गीकरण करप 
शक्य आसल्यार तें कशें करचें पडटलें हाचो विचार करूया . 


वर्गीकरण करपाचें जाल्यार तें तीन तरांचे आसूंक शकता . 
१ ) भौगोलिक वर्गीकरण : 

भौगोलिक वर्गीकरण म्हळ्यार Geographical Classification , 
देखीक , भारतांतली भास , युरोपांतली भास , वा आफ्रिका या देशांतली भास . 
या वर्गीकरणाचो भाशेकडेन कसलोच संबंध नाशिल्ल्यान भासशास्त्राच्या 
विचारांत ताका म्हत्व ना . 


२ ) प्ररूपात्मक वर्गीकरण : 

प्ररूपात्मक वर्गीकरण म्हळ्यार Typological Classification . एखाद्या 
माशेची एखादी स्वरव्यवस्था वा व्यंजनव्यवस्था मतींत धरून वा व्याकरणाचो 
एखाद्रो भाग वेंचून - जशें नामाची विभक्तिरूपां आसात काय नां , भूतकाळाच्यो 
कितल्यो तरा आसात , वा वाक्यरचणूकेचो एखाद्रो विशेश मतींत घेवन जशें 
वाक्यांतलें नाम आनी विशेषण , वा कर्ता , कर्म , क्रियापद हांचो क्रम - , हे 
वेगळेपण ज्या भासांत दिश्टी पडटा तांचे तशें वर्गीकरण करप . 


३ ) कुळनिष्ठ : 


हे 


कुळनिष्ठ वर्गीकरण म्हळयार Genealogical Classification . 
वर्गीकरण भासशास्त्राकडेन पुरायतेन संबंधीत आसा . त्या वर्गीकरणाचे 
खाशेलेपण समजून घेवपाखातीर फुडल्यो अकदोन गजाली जाणा जावप चड 
गरजेचें . 


भाशेंतल्या उतरांक जे अर्थ आसतात त्या अर्थांचो आनी तीं उतरां ज्या 
ध्वनिचोम्यासावन घडिल्ली आसतात , त्या ध्वनिचोम्यांचो कांयच खास असो 
संबंध आसना . कोंकणीत आमी ' कोगूळ ' असो ध्वनिचोम्याचो उच्चार करून 
जो अर्थ उच्चारतां त्या अर्थाचो ध्वनिचोम्याकडेन कसलोच संबंध नासता . 

म्हळ्यार त्या ध्वनिचोम्यांत अर्थ उक्तो जावपासारखें कांयच आसना . तशें 
आशिल्लें जाल्यार , म्हळ्यार अमुकूच ध्वनी अकाफुडें अक उच्चारल्या उपरांत 
अमुकूच 

ओक अर्थ उक्तो जांवचो असो नेम आशिल्लो जाल्यार ज्या अर्थाखातीर 
आनी कोंकणीत ' कोगूळ ' या ध्वनिचोम्याचो उपेग करतां तोच अर्थ 
सांगपाखातीर वेगवेगळ्या भासांनी वेगवेगळ्या ध्वनिचोम्यांचो उपेग जांवचो 
नाशिल्लो . अशे तरेन अका अर्थाखातीर अकमेकांसावन पुरायतेने वेगळे 
आशिल्ल्या ध्वनिचोम्यांचो उपेग संवसारांतल्या वेगवेगळ्या भासांत जाता तें 
पळयतकीत भाशेंतले ध्वनिचोमे आनी तांचो अर्थ हांचो ओकमेकाकडेन कांयच 
संबंध आसना , हे मान्य करचें पड्टा . 


पूण 

हे मान्य केल्याउपरांत आमकां अर्शय दिसून येता , तें म्हळ्यार खूब 
वेळा कांय भासांतल्यान ओकूच अर्थ उक्तो करपाखातीर सामके तेच वा खुबूच 
सारखेंपण आशिल्ले ध्वनिचोमें हांचो उपेग जाता . देखीक अकूच अर्थाची 
कितलीशींच उतरां कितल्याश्याच भासांनी पळोंवक मेळटात . जशें कोंकणीत 
' कान ' , गुजराथीत ' कान ' , मराठींत ' कान ' , वा कोंकणीत ' हात ' , मराठीत 
' हात ' , गुजराथीत ' हाथ ' , वा संस्कृतांत ' भ्रातर ' , इंग्लिशींत ' ब्रदर ' आदि . 
आतां प्रस्न उबो रावता तो असो- भाशेंतल्या उतरांच्या ध्वनिचोम्यांचो तांच्या 
अर्थांकडेन कांयच संबंध नासलो जाल्यार मागीर वेगवेगळ्या भासांतल्यान अशी 
सारखेपणां कित्याक दिसून येतात ? अशी सारखेपणां जर दोनचार आशिल्ली 
जाल्यार ती योगायोगान आयली आसतली अशें म्हणू जातालें . पूण जेन्ना अशी 
सारखेपणां कितलींशींच दिसून येतात तेन्ना अशें जावपाची कारणां सोदून 
काडप चड गरजेचे . 


हेच सोदून काडपाक भासशास्त्रज्ञांनी भासकुळाची कल्पना येवजीली . 
ध्वनिचोमो आनी अर्थ हांचो अर्थाअर्थी कांयच संबंध नासतनां जेन्ना दोन वा 
त्या परस चड वेगवेगळ्या भासांतल्यान ओकूच अर्थ अक्तो करपाखातीर 
सारख्याच उतरांचो उपेग जाल्लो दिश्टी पड्टा तेन्ना त्यो भासो अका 
भाससुळांतल्यो आसात अशें मानले जाल्यार त्या सारखेपणाचे गुपीत समजू 
येता . त्यो भासो ओका भासकुळांतल्यो आसात हाचो अर्थ असो की यो भासो 
म्हळ्यार तांच्या मुळाकडेन आशिल्ल्या खंयच्याय तरी ओका भाशेची काळा 
उपरांत बदल्लेली वेगवेगळी रूपां आसात . म्हळ्यार गुजराती , हिंदी , कोंकणी , 
मराठी आदि भासो जांव इंग्लिश , जर्मन , डच आदि भासो , वा फ्रेंच , 
इटालिअन , स्पॅनिश आदि भासांतल्या उतरांच्या सारकेपणाक लागून त्यो 
ओकाच भासकुळांतल्यो आसात अशी कल्पना केली जाल्यार ताचो अर्थ असो 
की , त्यो त्यो भासो तांच्या मुळाकडेन आशिल्ल्या खंयच्या तरी ओका भाशेची 


काळांतरान बदल्लेली रूपां आसात . त्या भाशेंतल्या उतरांचे मूळ अकेच भाशेंत 
आशिल्ल्यान जशें गुजराती ' कान ' , कोंकणी ' कान ' , मराठी ' कान ' हांचे मूळ 
संस्कृत ‘ कर्ण ' मराठी ' हात ' , कोंकणी ' हात ' , गुजराती ' हाथ ' हांचे संस्कृत 
' हस्त ' आदि हांचे मदीं जरीय ध्वनी आनी अर्थ हांचो संबंध नासलो तरीय त्या 
भासांतल्या उतरांत सारखेपणां दिसून येतात . त्या उतरांत जर थोडें ध्वनिच्या 
नदरेन वेगळेपण दिसून आयलें जाल्यार तें त्या भाशेत स्वतंत्रपणान घडून 
आयिल्ल्या अर्थबदलाक लागून जाल्लें आसता , अशेतरेन ज्या ज्या भासांतल्या 
उतरांत ध्वनि - अर्थ सारखेपण ( Sound - meaning 

resemblance ) 
दिसून येता , अशें जालें जाल्यार त्यो त्यो भासो ओका भासकुळांतल्यो म्हळ्यार 
खंयच्या तरी अका भाशेंतल्यान उदेल्ल्यो अशी कल्पना केल्याबगर या 
सारखेपणाचो दुसऱ्या खंयच्याच तरेन खुलासो करूंक जांवचोना . 

हांगा ओक दुसरी गजाल मतींत धरप गरजेची . वेगवेगळ्या भासांत दिसून 
येवपी सगळीच ध्वनि - अर्थ - सारखेपणां हांचें ओक भासकुळ थारावपाक ती 
शकनांत . संवसारांत भासो इतल्यो वेगवेगळ्यो आसात आनी त्या मानान उपेग 
जातात अशे ध्वनी इतले उणे आसात की , किंचीत दोन भासांत ध्वनि - अर्थ - 
सारखेपणां यदृच्छतेन लेगीत दिसून येवक शकता . देखीक , पुर्विल्ल्या ग्रीक 
भाशेत ‘ मति ' हे उतर दोळो या अर्थान आसा . तशेंच मलाया ( Malay ) 
भाशेंत लेगीत ' मत ' हाचो अर्थ दोळो असो आसा . हॉटेन्टॉट आनी हिंदी 
भाशेंत ' धा ' या अर्थान अनुक्रमान ' दिसि ' आनी ' दस ' अशीं उतरां आसात . 
तोंड या अर्थान तेलुगू भाशेंत ' मूति ' जाल्यार इंग्लिशींत ' माऊथ ' अशी उतरां 
आसात . या सारखेपणावेल्यान यो भासो ओका भास कुळांतल्यो आसात अशें 
कोणूच म्हणचेना . कित्याकतर वयर दिल्ल्या भाशांच्या जोड्यांतल्यान अशें 
सारखेपण आशिल्लीं जायतीं उतरां दिसून येनात . तेन्ना किरकोळ ध्वनि - अर्थ 

सारखेपण दाखोवपी उतरां दोन भासांत दिसून आयल्यार तांचो उपेग 
भासकुळांविशीं तर्क काडपाक जायना . 


तशेंच दोन भासांत ओका परस चड उतरां अर्थाचे नदरेन सारखी दिसून 
आयलीं जाल्यार ताचेवेल्यान लेगीत तांचें ओक भासकुळ मानप समा जांवचेना . 
ध्वनि - अर्थ 

अर्थ - सारखेपण दिसून येवपाचें अक कारण वयर जशें यदृच्छा हे 
सांगला तशें दुसरें ओक कारण म्हळ्यार असणेपण जांव येतात . ओका भाशेचो 
दुसरे भाशेकडेन चड करून जैतिवंत राष्ट्राची भास आनी अपेशी राष्ट्राची 
भास वा संस्कृतायेच्या नदरेन वयल्या वर्गांतल्या लोकांची भास आनी सुदारूंक 

नाशिल्ल्या लोकांची भास , असल्या भासांचो खूब लागींचो संबंध आयल्यार 
ओका भाशेंतल्यान दुसऱ्या भाशेत कितलीशींच उतरां भाशेच्या उसण्यापणान 
( Linguistic borrowing ) वचूंक शकतात . इंग्लिश भाशेतली कितलीशींच 
उतरां कानडी भाशेंत दिसून येतली , पूण त्या उतरांक लागून त्यो दोनुय भासो 
ओका भासकुळांतल्यो आसात अशें कोणूच म्हणनांत . तांची कुळां वेगळी 
आसात . इंग्लिश ही जर्मेनिक कुळांतली जाल्यार कानडी ही द्रविडी कुळांतली 
आसा हे सगळ्यांक खबर आसा . इंग्लिशींतली कितलीशींच उतरां कोंकणीत 
आनी मराठीत आसात , पूण ताका लागून तांचे अंक लागींचे संबंध आशिल्लें 
भासकुळ अशें मानप समा जायना . त्यो भासो अका भास कुळांतल्यो आसात हे 
खरें , पूण त्यो बोच पयस आसात अशें म्हणचें पड्टलें . इंग्लिश ही जर्मेनिक 
पोटकुळांतली आनी कोंकणी जांव मराठी यो आर्यभारतीय पोटकुळांतल्यो , 
आनी जॅर्मेनिक आनी आर्य - भारतीय या दोनुय व्हडल्या इन्डो - युरोपियन 
भासकुळांतल्यो म्हूण इंग्लिश आनी कोंकणी जांव मराठी या पयसुल्ल्यान ओक 
भासकुळांतल्यो . आनी हें जें तांचें अक भासकुळ , तें थारावपाची कारणां वेगळी 
आसात . इंग्लिशेंतल्यान कोंकणीत आयिल्ली उतरां हीं न्हय . 


आतां प्रस्न पडटा तो असो , की दोन भासांत दिसून येवपी उतरांचे 
सारखेपण हे अस्णेपणाक लागून आयलां , काय त्या उतरांचे मूळ स्त्रोत अक 
आसा म्हूण हे कशें वळखूपाचें ? या प्रस्नाक सामकी अचूक जाप दिवक 
मेळचीना . पूण सामान्यतायेन अशें म्हणपाक जाता की , भाशेच्या शब्दकोशाचे 
स्थूल मानान मुळभूत शब्दकोश ( basic vocabulary ) आनी सांस्कृतिक 
शब्दकोश ( Cultural Vocabulary ) अशें दोन फांटे दिसून येतात ; आनी 
शास्त्रज्ञांचो अणभव असो आसा , तो म्हळ्यार शब्दकोशाच्या सांस्कृतिक 
फाट्यांतली उतरां ओके भाशेंतल्यान दुसरे भाशेंत उस्णेपणान आपशींच वतात . 
पूण मुळभूत कोशांतलीं उतरां सोपेपणान अकेकडल्यान दुसरेकडेन वचनांत . 
तेंन्ना दोन भासांत दिसून येवपी अतरां - अर्थ सारखेपणां जर फक्कत 
संस्कृतायेकडेन संबंधीत आसपी उतरांपुरतीच मर्यादित आसत जाल्यार त्यो 
भासो ओककुळी म्हणपाक आनी मानपाक जांवचेना . पूण जर ती सारखेपणां 
मुळभूत कोशाचे घटक आसले जाल्यार तांचे अंक 

कुळ मानपाक 


भास 


- 


जाता . 


दोन भासांचे भासकुळ ओक काय वेगळे हे थारावपाक उतरांच्या 
अर्थांपरस व्याकरणाचें सारखेपण चड प्रभावी आसता . ओके भाशेंतलीं उतरां 

ज्या अर्थान 


हें उतर 


उस्णेपणान जितल्या सोपेपणान ओके भाशेंतल्यान दुसरे भाशेत अशें जांवक 
शकता तशी व्याकरणाची जांयना . देखून दोन वेगवेगळ्या भासांत जर 
व्याकरणाविशीं सारखेपण दिसून आयलें जाल्यार त्या सारखेपणाचो खुलासो 
त्यो दोन भासो मूळ ओके भाशेच्यो काळांतरान जाल्यो दोन अवस्था म्हळ्यार 
पर्यायान त्यो दोन भासो ओका भासकुळांतल्यो अशें मानचे पडटा . संस्कृतांत 
वर्तमानकाळ तृतीय पुरुशी अकवचन ' ति ' आनी भोववचन ‘ अन्ति ' अशे 
प्रत्यय दिसून येतात . तेच वांगडा अवेस्तांत लेगीत अशेच प्रत्यय दिसून 
आयिल्ल्यान हे सारखेपण यदृच्छेन घडून आयिल्लें वा अस्णेपणान आयिल्लें 
अशें म्हणपाक जांवचेना . या सारखेपणाचो खुलासो अकूच आनी तो म्हळ्यार 
संस्कृत आनी अवेस्ता यो भासो अकाच भासकुळांतल्यो आसात . इंग्लिशींत 
' good ' उतर वापरतात त्याच अर्थान जर्मन भाशेंत 

' gut ' 
वापरतात त्या दोन उतरांच्या ध्वनिरूपांत तर सारखेपण आसाच , पूण त्यापरस 
म्हत्त्वाची गजाल म्हळ्यार good ' हाचे इंग्लिशींत comparative form , 
gooder अशें जांय नासतनां better अशें जाता , तशेंच जर्मन भाशेत तें 
guter अशें जांय नासतनां besserr अशें जाता . हे व्याकरणाविशींचें 
सारखेपण योगायोगान जांव उसणेपणान जांवक नासून ते त्यो दोन भासो 
जर्मेनिक नावाच्या अका भासकुळांतल्यो आसात देखून घडून आयला . 

संवसारांतल्या वेगवेगळ्या भासांत जंय जंय उतरां - अर्थाविशीं सारखेपण 
वा व्याकरणाविशीं सारखेपण दिसून आयलें , थंय थंय त्या भासांचे अेक कुळ 
मानलें . होच भासकुळ संकल्पनेचो खरो अर्थ . एखाद्या त्या त्या कुळांतल्यो 
भासो ज्या ओका मूळ भाशेच्या उपरांतच्या काळाच्यो अवस्था मानल्यो ती मूळ 
भास जीवि आसत वा नासत . जर जीवि आसत जाल्यार त्या भाशेसावन कांय 
काळा उपरांतच्यो अवस्था कश्यो घडत गेल्यो ते दाखोवपाचे काम इतिहासीक 
भासशास्त्राचे जावन आसा . देखीक , आर्य 

देखीक , आर्य - भारतीय आयच्यो कोंकणी , 
मराठी , गुजराथी , हिंदी , बंगाली यो अका भासकुळांतल्यो भासो ज्या ओके मूळ 
भाशेंतल्यान उदरगतीक आयल्यो ती मूळ भास ' संस्कृत ' ही आयज जीवि 
आसा . तशेंच फ्रेंच , इटालियन , स्पॅनिश , पोर्चुगीझ आदि रोमन्स ( Romance ) 
भासो ज्या अका मूळ भाशेचे फांटे अशें मानतात ती लॅटीन भास लेगीत जीवि 
आसा . पूण संस्कृत , अवेस्ता , ग्रीक , लॅटिन आदि भासो ज्या मूळ 
इंडो - युरोपिअन भाशेच्यो अवस्था , वा इंग्लिश , जर्मन , डेनिश आदि भासो ज्या 
जर्मेनिक भाशेच्यो अवस्था आसात , त्यो इंडो - युरोपिअन आनी जर्मेनिक 
भासो आयज जिव्यो नांत . तुळात्मक भासशास्त्राच्या आदारान त्या जिव्यो 


नाशिल्ल्या भासांची परत रचणूक करची पड्टा . अशे परत - रचणूक केल्ल्या 
अवस्थेक भासशास्त्रविशींच्या ग्रंथात नखेत्र - चिन्हांनी ( * ) दाखोवपाची पद्धत 
आसा . जशें इंडो - युरोपिअन * पोतिस ( potis ) सावन संस्कृत पतिस् आनी 
ग्रीक पोसिस् ( Posis ) वा इंडो - युरोपिअन मेधु ( medhu ) सावन संस्कृत मधु 
आनी ग्रीक मेथु 

( methu ) 

आदि . 


संवसारांतल्या जायत्या भासांची भासकुळां थारावपाचे नदरेन अभ्यास 
जाल्लो आसा आनी अशी कितलीशींच भासकुळां निश्चित केल्यांत . आमच्या 
भारत देशांतूच चार भासकुळांतल्यो भासो उलयतात . आर्य - भारत देशांतूच चार 
भासकुळांतल्यो भासो उलयतात . आर्य - भारतीय , द्रविडी , ऑस्ट्रो अशियाची 
आनी तिबेटी - बर्मी . युरोपांतल्यो चडश्यो भासो इंडो - युरोपिअन भासकुळांतल्यो 
आसात ; तशें पळोवक गेल्यार थंय फिनो 

उग्रिअन ह्या दुसऱ्या 
भासकुळांतल्यो भासोच ( फिनिश , एस्चोनिअन , हंगेरिअन आदि ) उलयतात . 
या शिवाय संवसारांतली हेर म्हत्त्वाची भासकुळां म्हळ्यार सिनो - तिबेटी 
( चायनी , तिबेटी , ब्रह्मी ) , सेमिटिक ( अरबी , हिब्रू यो आर्विल्ल्यो आनी 
अक्काडिअन ( Akkadian ) 

आनी फोनिशिअन ( phoenician ) यो पूर्विल्ल्यो 
आतां जिव्यो नांत ) . आफ्रिका , ऑस्ट्रेलिया , अमेरिका आनी मलायो 
पोलिनेशिया हांगाच्या भासांचेंय वर्गीकरण केलां . 


ओक गजाल मतींत धरची पड्टा ती म्हळ्यार अशें वर्गीकरण करता 
आसतानां संवसारांतली दर ओक भास खंयच्याय तरी अका वर्गांत घालपाक . 
मेळटलीच अशें ना . कांय भासांच्यो भासभयणी दिसून येनात . म्हळ्यार त्या 
भासांतलीं उतरां आनी व्याकरण हांचेकडेन सारखेपण आशिल्ली दुसरी खंयचीच 
भास दिसून येना . अशेतरेन त्या भावंडां नाशिल्ल्या आनी देखून खंयच्याच 
भासकुळांत बसनांत अश्यो वेगळ्योच भासो आसतात . अश्यो भासो सुमेरिअन 
आनी एट्रस्कन ( Etruscan ) यो पुर्विल्ल्यो आनी बास्क ( Basque 
उत्तरेकडल्या स्पेनात उलयतात ती भास ) आनी जपानी यो आर्विल्यो भासो 


आसात . 


अ ) अिंडो - युरोपिअन भासकुळ आनी ताचे पोटफांटे : 

अिंडो - युरोपिअन भासकुळांतल्या भासांतल्या उतरांची वित्पत्ती एखाद्या 
क्रियाधातूकडेन वता . या धातूकडेन येतकीत अर्थाचे नदरेन चड वृद्धकरण 
करप शक्य नासता . चड करून ते फक्कत ध्वनीच्या नदरेन करचें पडटले . या 

भासकुळांतल्यो भासो , नामां आनी क्रियापदां साधारण वेगवेगळी आसतात . 
नामांचे आनी क्रियापदांचे प्रत्यय वेगळे , तांची घटना वेगळी . 


भासकुळांतल्या हेर कुळांपयलीं अिंडो - युरोपिअन ह्या भासकुळाचो 
अभ्यास सगळ्यांत पयलीं जालो . त्या अभ्यासाच्या आदारान मागीर 
संवसारांतल्या हेर भासांचो अभ्यास जावन हेर भासकुळांची निर्मणी जाली . 
अिंडो - युरोपिअन भासकुळाचे पयलीं आठ फांटे मानपांत आयले . फुडें हिटाइट 
आनी तुखारी या दोन भासांच्या सोदावेल्यान तांचोय आस्पाव याच 
भासकुळांत जालो , सगळेच मेळून अिंडो - युरोपिअन भासकुळाचे धा फांटे अशे 
आसात : 

१. भारतीय - इराणी ( Indo - Iranian ) , 
२. बाल्टो - स्लाव्हिक 

( Balto - Slavic ) , 
३. आमिनियन ( Armenian ) , 
४. आल्बेनियन ( Albanian ) 
५. ग्रीक , 
६. लॅटिन वा इटालिक , 
७. जर्मेनिक , 
८. केल्टिक 

( Celtic ) , 
९ . तुखारी ( Tokharian ) 

१०. हिटाइट ( Hittite ) , 
आतां या सगळ्या फाट्यांचो बारीकसाणेन विचार करूया . 


१ . 


भारतीय - इराणी : ( अिंडो - इरानिअन आनी इंडो आर्यन ) 

इंडो - युरोपिअन भास उलोवप्यांच्या मूळ स्थानावेल्यान थंयचो अक फांटो 
इराणात आयलो . थंयच्यान कांय लोक आनीक फुड्यां भारतांत येवचे - पयलीं हो 
फांटो इराणांत कांय शेकडे उरला आसूंक जाय . इराणात येवन राविल्लें लोक 
आपल्याक ' आर्य ' अशें म्हणून घेताले देखून तांच्या फांट्याक ' आर्यन ' अर्शय 
म्हण्टात . पूण हे नांव अखाद्या मनीसकुळावेल्यान पडूंक ना हे मतीतं धरप 
गरजेचे . इराणांतल्यान फुडें भारतांत वचून थंय ज्यो भासो तयार जाल्यो तांका 
इंडो - आर्यन वा आर्यभारतीय अशें म्हण्टात . आनी जे लोक इराणातूच रावले 
तांचे भाशेक ' इराणी ' भास अशें म्हण्टात . या दोनुय फांट्याच्या - इराणी 

आनी भारतीय फाट्यांच्या मुळाकडेन जी ओक भास आसा अशी कल्पना करची 
पडटा तिचो उल्लेख अिंडो - इरानियन या जोडनावान जाता . 


इराणी फांटो : 

इराणी फाट्यांतल्या भासांच्यो तीन अवस्था आसात अशें मानतात . त्यो 
म्हळ्यार पुर्विल्ल्यो , मध्य आनी आर्विल्ल्यो . पुर्विल्ल्या इराणीच्यो ( Old Iranian ) 
दोन बोली आशिल्ल्यो : उदेंत इराणातली अवेस्ता आनी दक्षिण - पश्चिमेकडची 
पुर्विल्ली फार्सी ( Old Persian ) . पारशी लोकांच्या धर्मग्रंथाचे आनी त्या 
ग्रंथाच्या भाशेचें नांव अवेस्ता हेंच आसा . अवेस्तांत गाथांची भास आनी गाथां 
उपरांतच्या अवेस्ताची ( Young Avesta ) भास अश्यो दोन अवस्था दिसून 
येतात . 


गाथा ही सामकी पारशी धर्मसंस्थापक झरथुष्ट्राच्या तोंडातल्यान 
आयिल्ली अशें मानतात . पारशी परंपरेप्रमाण झरथुष्ट्राचो काळ इ.स. उपरांतचो 
सातवो शेकडो अशें मानतात . ताचेवेल्यान गाथा अवेस्ताचो लेगीत तोच काळ 
मानचो पडटा . उपरांतच्या काळांतल्या अवेस्ताचो भाग त्या उपरांतच्या 
दोन - तीन शेकड्यांतलो आसा . अिंडो - युरोपिअन भाशेसावन उत्क्रांत जातनां 
अवेस्ता आनी संस्कृत हाणीं कांय परतबदल मेळून केल्यात . दोनुय भासांनी 
इंडो - युरोपिअन तीन हस्व स्वरांचे ( अ , अ , ओ ) ओका ' अ ' या स्वरांत 
विलीनीकरण ( merger ) 

केलें . व्याकरणांतल्या . परतबदलांत लेगीत अशेंच 
सारखेपण आसा . दोनुय भासांत स्वर निमाणेकडेन आसपी नामांचो षष्ठी 
भोववचन प्रत्यय नाम् आसा . तशेंच वर्तमानकाळांत पयलो पुरुस अकवचनी 
अकारान्त आंगाचो ' मि ' हो प्रत्यय आसा . तरीय तांच्या वर्णव्यवस्थेत वेगळेपणां 
बरीच आसात . 


या दोनुय भासांत सारखेपणां बरीच आसात . पूण हाचेवेल्यान संस्कृत 
जाणा आशिल्ल्यांक अवेस्ता सट्ट करून वाचूंक येतली अशें मात न्हय . या 
दोनुय भासांत भाशीक सारखेपणां जायती आसात , इतलें मात खरें . 


पुर्विल्ल्या इराणाची दुसरी बोली पुर्विल्ली पर्शिअन . इ.स. आदल्या सव्या 
आनी पांचव्या शेकड्यांतली हखामनी घराण्यांतली दारयवहु ( Darius ) आनी 
क्षयार्षन ( xerxes ) या दोन सम्राटांच्या शिळालेखात ही भास दिसून येता . 
या सगळ्या शिळालेखांत बेहिस्तान ( Behistan ) हांगच्या दारयवहु हांच्या 
कर्तुपाचे वर्णन करपी व्हडलो शिळालेख खुब म्हत्त्वाचो आसा . अवेस्तासारखेच 

संस्कृताचें पुर्विल्ल्या पर्शिअनाकडेन लेगीत सारखेपण आसा . या अजाप करपी 
भाशेच्या सारखेपणाक लागून यो भासो उलोवप्यांचे जाण्टेले , तांचे काय पंगड 
भारतांत येवचे आदी इराणांत बरोच तेंप अकठांय राविल्ले आसूंक जाय असो 
तर्क करचो पडटा . 


मध्य इराणी इवस्थेच्यो भासो यो इ.स. उपरांतच्या चवथ्या 
शेकड्यांतसावन ते णव्या शेकड्यामेरेनच्यो आसात . तांतली म्हत्त्वाची भास 
पहलवी . इराणांतल्या सासानियन राजवटीची ही भास आशिल्ली . पुर्विल्ल्या 
पर्शिअनाची पहलवी ही मध्यकाळांतली अवस्था . या शिवाय मध्य इराणी 
दुसर्यो भासो म्हळ्यार सोग्डिअन ( sogdian ) , शक ( saka ) , पार्थिअन 
( Parthian ) , आनी ख्वारेझिमअन ( Khwarezmian ) . पुर्विल्ल्या इराणींत 
फुडल्या भासांचो आस्पाव जाता : फार्सी वा पर्शिअन ( इराणची भास ) , पुश्तू 
( अफगाणिस्तानाची भास ) आनी ओसेटिक ( ossetic - उत्तर कॉकॅशस पर्वत 
राजीतली भास ) , पार्शिअन भाशेचेर अरबी भाशेची छाप पडल्या . 


आर्यभारतीय फांटे : 

इराणी फांट्याभशेन आर्यभारतीय फांट्यांच्यो लेगीत पुर्विल्ल्यो , मध्य 
आनी आर्विल्ल्यो अश्यो तीन भासअवस्था थारांव येतात . संस्कृत भास उलोवपी 
आर्यलोक वायव्येकडल्यान भारतांत केन्ना आयले तें सारकें सांगपाक जांवचेना . 
पूण अदमासान तो काळ इ.स. आदी २००० ते १५०० हो आसूंक जाय . 
भारतांत येतकीत पयलीं तांची वस्ती पंजाबांत जाली आनी मागीर ल्हवूल्हवू ते 
उदेंतेकडेन आनी दक्षिणेकडेन आयले . आर्य भारतांत आयले तेन्नाच्या तांच्या 
भाशेंत लेगीत कांय बोली - भेद आसपाची शक्यताय आसा . हे आर्य जशे जशे 
भारतांत फुडें येवक लागले तशेतशे तांच्या मजगतींचे येवप वचप उणें जायत 
गेले . याशिवाय भारतांत आर्यांआदी येवन राविल्ल्या लोकांनी विजिगीषू 
आर्यांची भास आपणावपाक सुरवात केली . हाचो भाशेच्या नदरेन जावपाचो 
तोच परिणाम जावन मूळची अकवटांत आशिल्ली भास फुडल्या काळांत 
वेगवेगळ्या भासांत भरसून रावली . 


१ ) प्राचीन आर्यभारतीय : 

या फांट्याक संस्कृत वा वैदिक संस्कृत अशेंय म्हण्टात . या फांट्याचो 
सगळ्यांत पुर्विल्लो नमुनो वेदांच्या संहितेंत आनी तांतल्यातातूंत ऋग्वेदाच्या 
दोन ते णव या मंडलांत दिसून येता . वैदिक संस्कृताची निमणी अवस्था 
पाणिनीन ताच्या अष्ठाध्यायांत जे भाशेचे वर्णन केलां तातूंत सादारणपणान 
दिसून येता . ही भास ध्यनिच्या नदरेन वैदिक संस्कृतापरस वेगळी ना . वैदिक 


भाशेंत दिसून येवपी सुराघात ( Pitch accents ) हेय भाशेत तग धरून आसा . 
पूण ऋग्वेदासावन पाणिनीच्या काळामेरेन सुमार अक हजार वर्सा भीतर वैदिक 
भास आनी पाणिनीची भास हांचेभीतर व्याकरणाचे नदरेन बरेच बदल घडून 
आयल्यात . वैदिक संस्कृत म्हण्टकीत ताणे चड करून संहिता आनी तांची 
ब्राह्मणां हांच्यात दिसून येवपी संस्कृताचो बोध जाता . 


२ ) मध्य आर्य - भारतीय : 

संस्कृत उपरांतच्या आर्य - भारतीय भाशेच्या अवस्थेक साधारण प्राकृत 
अशें नांव आसा . संस्कृत या उतरान जसो शिष्ट लोकांच्या उलोवपांतली 
संस्कारीत भास असो बोध जाता , तसोच प्राकृत या उतरान सादया लोकांच्या 
उलोवपांत येवपी भास असो बोध जाता . ऋग्वेदाच्या मंत्रांत वा ब्राह्मणग्रंथांच्या 
गद्यांत दिसून येवपी छांदस वा वाङ्मयीन भाससदृश तात्पुरती लोकांच्या 
उलोवपांत जी भास आसता तिचेवेल्यान काळक्रमान प्राकृताचो जल्म जालो . 
बुद्ध आनी महावीर हांच्या वगतार यो प्राकृत भासो सामान्य लोकांच्यो भासो 
म्हूण मान्य जावन हया नव्या धर्माची शिकवण लोकांक तांचे भाशेंतल्यान 
दिताले . प्राकृत भासांचो काळ हो इ.स. आदी सुमार ‘ स ' शेकडे वर्सी सावन 
इ.स. उपरांत सुमार १००० वर्सी म्हळ्यार सगळे मेळून देड हजार वर्साचो 
मानूंक जातलो . 


ह्या लांब 

दीर्घ अश्या काळखंडांत प्राकृताच्यो तीन अवस्था दिसून 
येतात . पयली अवस्था बौद्ध - धर्मग्रंथाची भास पालि आनी अशोकाच्या 
शिळालेखांत दिसता . बुद्धान स्वताची शिकवण जरी मगध देशांत आशिल्ल्या 
उदेंतेकडल्या प्राकृतांतल्यान दिली आसली तरी आयज जें बौद्ध साहित्य 
पालिभाशेत दिसून येता ती पालि उदेंतेकडली प्राकृत भास नासून 
पश्चिमेकडल्या बोलीचेर आदारून आशिल्ली ग्रांथीक भास आसा . हाचो अर्थ 
बौद्ध धार्मिक साहित्य मूळ ज्या उदेंतेकडल्या प्राकृतांत ग्रंथित केलां तें 
आमकां आयज मेळना , तर ताचो पालि भाशेंतलो अणकार मेळटा . अशोकाचे 
इ.स. आदले तिसऱ्या शेकड्यांतले शिळालेख भारतांत आनी पाकिस्तानांत 
सगळ्याक पेरिल्ले आसात . या शिळालेखांत जें भाशेच्या नदरेन वैचित्र दिसून 
येता ताचेवेल्यान हे शिळालेख उदेंतेकडल्या , पश्चिमेकडल्या आनी 
वायव्येकडल्या अश्या तीन बोलींनी आसात अशें म्हणपाक जाता . 


प्राकृत भाशेची दुसरी अवस्था अर्धमागधी , संस्कृत नाटकांनी दिसून 

येवपी प्राकृत भासो आनी प्राकृत व्याकरणकारांनीं वर्णिल्ल्या शौरसेनी , मागधी , 
पैशाची आदी प्राकृत भासांत दिसून येता . 

या शिवाय वायव्येकडल्या अका प्राकृताक प्रा . बेली ( H.W. Bailey ) 
हाणी ' गंधारी ' प्राकृत अशें नांव दिला . या प्राकृतांत खरोष्ठी धम्मपद , आतां 
चडकरून पाकिस्तानांत आशिल्ल्या भागांत मेळिल्ले ( अशोकाच्या उपरांतच्या 
काळांतले ) खरोष्ठी लिपीतले शिळालेख , मध्य आशियेंतले निय ( Niya ) 
हांगच्या उत्खननात मेळिल्ल्या हातबरपांतलें प्राकृत हांचो आस्पाव जाता . . 

प्राकृत भाशेची तिसरी अवस्था महाराष्ट्री प्राकृत आनी अपभ्रंश हातूंत 
दिसता . महाराष्ट्री हे नांव देश दाखोवपी आसलें तरीय हे भाशेच्या विशेषांकडेन 
पळयतकीत ही भास शौरसेनी वा मागधी हांच्यासारखी देशविशिष्टभास 
मानींनासतानां प्राकृताच्या दुसरे अवस्थेचो शेवट आनी अपभ्रंशाची सुरवात 
दाखोवपी अवस्था आसा अशें मानूंक जाय . हे भाशेत संस्कृत नाटकांतली गेय 
पदां आनी रावणवह हे सारखें काव्य रचला . अपभ्रंश ही प्राकृताची निमाणी 
अवस्था . अपभ्रंश या उतरान मान्यबोलीसावन कुशीक सरिल्ली , पयस 
आशिल्ली बोली असो अर्थ उक्तो जाता . संस्कृत जेन्ना शिष्टांच्या बोलींतली 
भास आशिल्ली तेन्ना प्राकृताक अपभ्रंश म्हणप शक्य आशिल्लें . फुडें प्राकृताक 
मान्यताय मेळटकीत तात्पुरत्यो बोली अपभ्रंश म्हणून वळखूक लागले . तशें 
पळोवक गेल्यार भारतांतल्या वेगवेगळ्या वाठारांत अश्यो अपभ्रंश बोली 
उलयताले आसूंक जाय , पूण त्यो आतां जिव्यो नांत . 


आर्यभारतीय भासांची मधली अवस्था म्हळ्यार प्राकृत भास हांचो निरोप 
घेवच्यापयलीं ओका भासप्रकाराचो उल्लेख करप गरजेचें आसा . या प्रकाराक 
ओकावेळार ‘ भरसल्ली संस्कृत ' ( Mixed Sanskrit ) अशें म्हण्टाले . प्रा . एजर्टन 
( E. Edgerton ) हांणी ताका बौद्ध प्राकृतनिष्ठ संस्कृत ( Buddhist Hybrid 
Sanskrit ) 

अशें नांव दिला . हे भाशेंत बरयल्ले शिळालेख मथुरा हांगा मेळटात . 
या शिवाय हातूंत ' महावस्तु ललितविस्तर ' आदि जायती ग्रंथांची रचणूक 
जाल्या . हे भाशेंतली वर्णव्यवस्था ' ऋ'हो स्वर सोडलो जाल्यार बरीचशी 
संस्कृतासारखी आसा . म्हळ्यार तातूंत प्राकृताभशेन भिक्खु , सेट्ठि , खय अशी 
उतरां मेळपा परस भिक्षु , श्रेष्ठी , क्षय अशीं संस्कृतासारखीं उतरां मेळटात . मात 
' अमृत ' या उतराच्या जाग्यार ' अमत ' , जांव ' ऋतु ' या उतराच्या जाग्यार 
' उतु ' अशीं उतरां आसात . भिक्षु , श्रेष्ठि या उतरांची रूपां मात 

संस्कृतासारखी भिक्षोः वा श्रेष्ठिन अशी दिसनांत तर ती भिक्षुस्य ( प्रा . 
भिक्खुस्स ) , श्रेष्ठिस्य ( प्रा . सेठिस्स ) अशी दिसून येतात . हाचेवेल्यान हे 
भाशेक ' प्राकृतनिष्ठ ' संस्कृत अशें नांव कित्याक दिला हे कळून येता . 


आर्यभारतीय भासांची तिसरी अवस्था म्हळ्यार आर्विल्ल्यो उत्तर भारतीय 
भासो यो आसात , हांचो जल्म साधारणपणान इ.स. १००० वर्सा उपरांतचो 
अशें मानतात . या भासांचें भुगोलाचे नदरेन आनी भाशेच्या नदरेन चार वांटे 
करूंक मेळटात . 


१ ) उदेंत विभाग : उदेंतेकडल्या भासांत बंगाली , असामी आनी उरिया 
ह्या तीन भासांचो आस्पाव जाता . 


२ ) वायव्य विभाग : या भागांतल्या भाशांत पंजाबी , सिंधी , पहाडी या 
भासांचो आस्पाव जाता . 


३ ) पश्चिम आनी दक्षिण - पश्चिम विभाग : या भागात गुजराथी , मराठी 
आनी कोंकणी यो भासो उलयतात . 


४ ) मध्य विभाग : या भागांतल्या भास उलोवप्यांची संख्या सगळ्यांपरस 
चड आसा . या भागांतल्या भासांत हिंदी , अवधी , वाघेली , छत्तीसगडी , व्रज , 
बुदेली , उर्दू , बिहारांतली मैथिली , मगही , भोजपुरी आनी राजस्थानी हांचो 
आस्पाव आसा . 


दार्दिक + पोटफांटो : 

भारताच्या वायव्येकडेन उलयतात त्या भासांक दार्दिक अशें म्हण्टात . 
या पोटफाट्यांत काश्मिरी , खोवारी , काफिरी , वाखी आदि भासांचो आस्पाव 
जाता . आर्यभारतीय भासांच्या उदरगतींत दार्दिक फांट्याचे सारखेंच स्थान कितें 
याविशीं मतभेद आसात . कांय जाणांच्या मतांन इंडो इरानियन या 
फांट्याचे जशे इरानियन आनी इंडो - आर्यन हे दोन पोटफांटे आसात तसोच 
दार्दिक हो तिसरो पोटफांटो मानचो . या विद्वानांच्या मतान इराणातल्यान 
आर्यभारतीय लोक भायर सरल्ल्याउपरांत हो फांटो इराणीसावन वेगळो जालो . 
दुसरे मत अशें आसा , तें म्हळ्यार चड करून काश्मिरी आनी खोवारी ही 
आर्य - भारतीय पोटफांट्याचोच ओक फांटो मानचो . ही दोन मतां फुडें 
दाखयल्यांत तशी चितारूंक मेळटली . 

इंडो इराणी चार्ट 

इंडो इराणी 


इराणी 


इंडो इराणी 


इराणी 


आर्य भारतीय 


इराणी 


आर्य भारतीय 


पुर्विल्ली इराणी दार्दिक बंगाली हिंदी आदि दार्दिक 


मध्य भारतीय पूर्वभारतीय आदि 


[ दार्दिक भासांचो अभ्यास जी . मॉर्गनश्टिअर्ने ( G. Morgenstierne ) हांणी 
Indo - Iranian Frontier Languages Elcin Doeti ] 

भारताभायल्या देशांत ज्यो आर्यभारतीय भासो उलयतात त्यो अश्यो 
१ ) बांगलादेश - बंगाली , २ ) पाकिस्तान - लाहन्दा ( पश्चिम पंजाबी ) , सिन्धी , 
उर्दू , ३ ) श्रीलंका - सिंहली , ४ ) नेपाळ 

सिंहली , ४ ) नेपाळ - नेपाळी , ५ ) जिप्सी वा रोमनी 
भासो . 


: 


आर्यभारतीय भासो उलोवपी जिप्सी पुर्विल्ल्या काळार ( इ.स. उपरांत 
चवथें शतक ) भारतांतल्यान भायर गेले आसूंक जाय . ताणी भारताभायर वतनां 
वायव्येकडली बोली वांगडा व्हेली . या जिप्सी लोकांच्या भाशेक रोमनी 
( Romani ) अशें नांव आसा . या रोमनीचे मुखेल अशे दोन भाग आसात : 
आशिआई रोमनी आनी युरोपीय रोमनी . आशिआई रोमनी सिरिआ आनी 
आर्मिनीयांत उलयतात . युरोपीय रोमनी ही ग्रीस , हंगेरी , इटली , स्पेन , फ्रान्स , 
जर्मनी आनी बाल्कन राष्ट्रानी अलयतात . 


भारतांतली वेगवेगळी भासकुळां : 

आर्य लोक भारताभायल्यान हांगा येवन वस्ती करचे आदी भारतांत 
आर्यभारतीय भासो उलोवप्यांची वस्ती आशिल्ली . यो हेर भासो उलोवप्यांची 
सगळीच मेळून तीन कुळां मानतात . द्राविडी , ऑस्ट्रिक वा मुण्डा , आनी 
तिबेटी ब्रह्मी 

Burman ) या तीन भासकुळांतले भारतांत 
सगळ्यांत पयलीं कोण आयले , उपरांत कोण आयले हे सांगप कुस्तार आसा . 
अशी ओक कल्पना आसा की , द्राविडी भास उलोवपी लोक भारतांत 
पश्चिमेकडल्यान , ऑस्ट्रिक भास उलोवपी लोक उदेंतेकडल्यान आनी तिबेटी 
ब्रह्मदेशी भास अलोवपी उत्तर उदेंतेकडल्यान आयले . भारतांत जसोजसो 


( Tibeto 

आर्यभारतीय भासांचो प्रसार जांवक लागलो तशीतशी हेर भासकुळां उणीं 
जांवक लागली . आयज सामान्यपणान द्राविडी भास उलोवपी लोक दक्षिण 
भारतांत , मुण्डाभास उलोवपी लोक उत्तर आनी उदेंत भारताच्या काय भागांत , 
आनी तिबेटी - ब्रह्मी भास उलोवपी लोक भारताच्या इशान्ये - कडेन आनी 
उदेंतेकडेन आसात . 
( १ ) आर्य - भारतीय कुळ : या कुळांतल्या आर्विल्ल्या भासांची माहिती 
वयर दिल्या . 
( २ ) द्राविडी कुळ : या कुळांत सगळ्योच मेळून सुमार २५ भासो आसात . 
हातूंतल्यो ग्रंथाचें बरवप करपाखातीर म्हूण मान्य जाल्यो चार भासो आसात 
आनी हेरांचो वापर चडकरून उलोवपाखातीर जाता . ह्यो चार ग्रांथिक भासो 
म्हळ्यार तामिळ , तेलुगु , मल्याळी आनी कन्नड यो आसात : 


- 


द्राविडी भासकुळाचे तीन भाग करूंक जातात ते अशें 
अ ) दक्षिण द्राविडी ब ) मध्य द्राविडी , आनी क ) उत्तर द्राविडी . 
अ ) दक्षिण द्राविडी : 

या विभागांतल्यो भासो अश्यो आसातः १ ) तामीळ २ ) कन्नड 
३ ) मल्याळी ४ ) तोदा ( निलगिरी ) ५ ) कोता ( निलगिरी ) ६ ) कोडगु 
( कर्नाटकाचो कूर्ग भाग ) ६ ) तुळु ( कर्नाटकाचो दक्षिण कॅनरा विभाग ) 


च्या 


या सगळ्यांत द्राविडी भासकुळांतली पुर्विल्ली भास तामीळ ही 
तामीळांतल्या ' संगम ' माथाळ्यान वळखूक येवपी साहित्य इ.स. 
सुरवातीसावन आसा . तामीळ भास भारतांत तामीळनाडू हांगा उलयतात . 
आनी भारताभायर श्रीलंकेच्या उत्तर भागांत उलयतात . 


कन्नड भाशेंतले नृपतुंगाचे कविराजमार्ग इ.स.च्या आठव्या शेकड्यांतले 
आसात . याशिवाय इ.स. च्या पांचव्या शेकड्यांतले कांय शिळालेख मेळटात . 
ही भास कर्नाटकांत उलयतात . 


मल्याळी भाशेंतलें रामचरितम् काव्य इ.स. च्या बाराव्या शेकडयांतलें 
आसा . ही भास केरळांत उलयतात . ग्रांथिक मल्याळींत उस्णी आयिल्ली 
संस्कृत उतरां हेर द्राविडी भासांच्या मानान चड आसात . 


ब ) मध्य द्राविडी : 

या विभागांतल्यो भासो अश्यो आसात 
१ ) तेलुगु २ ) कोलामी ( आंध्र प्रदेशांतल्या आदिलाबाद जिल्हो आनी 

महाराष्ट्रांतलो वर्धा जिल्हो ) ३ ) नायकी ( महाराष्ट्रांतलो चांदा जिल्हो ) , ४ ) 
पारजी ( मध्यप्रदेशांतलो बस्तर जिल्हो ) , ५ ) गदबा ( ओरिसांतलो कोरापूट 
जिल्हो ) , ६ ) कोंडा ( कोरापूट ७ ) पेंगो ( कोरापूट ) , ८ ) गोंडी ( आंध्रप्रदेश , 
महाराष्ट्र आनी मध्य प्रदेशांतलो कांय भाग ) . 


ग्रांथिक आनी मान्य भास म्हूण या विभागांतली तेलुगू ही मुखेल भास . 
नन्नयभट्टाचे महाभारतमु ( अर्धकुटें ) अिकराव्या शेकड्यांतलें आसा . तेलुगु ही 
आंध्रप्रदेसांतली भास आसा . 


द्राविडी भास ( Proto 


क ) उत्तर द्राविडी : 

या विभागांतल्यो भासो अश्यो आसात . १ ) ब्रहुई ( पाकिस्तानांतल्या 
बलुचिस्तानाचो इल्लोसो भाग ) ( २ ) माल्तो ( बंगाल - बिहार हांगासल्ल्यो 
राजमहाल दोंगुल्ल्यो ) ( ३ ) कुडुख ( मध्यप्रदेशांतल्या धाकट्या नागपूराचो भाग ) 
द्राविडी कुळांतल्या सगळ्या भासांच्या मुळाकडेन जी ओक आदली 

Dravidian ) आशिल्ल्याची कल्पना करची पड्टा 
तिच्या - विशी दोन - चार विशेश सांगूक मेळटात . वर्णव्यवस्थेत घोष आनी 
अघोष स्पर्श अशे व्यवच्छेदक भेद ( Phonemic ) नाशिल्लो . सध्याच्या चडश्या 
द्राविडी भाशेंत मात हो भेद अर्थवाही आसा , दंत्य ' त ' मूर्धन्य ' ट ' शिवाय 
ओक वर्त्य ' त् ' वर्ग लेगीत आशिल्लो . तशेंच ' ल ' आनी ' ळ ' याशिवाय ओक 
घर्षक ' ळ ' वर्ण आशिल्लो . व्याकरणाविशीं ओक विशेश असो आसा , तो 
म्हळ्यार गुणभाववाचक उतर ( copula ) त्या भाशेंत नाशिल्लें . देखीक - कानडी 
भाशेत ' अवनुराज ' हाचो अर्थ ' तो राजा ( आसा ) ' वा ' अदुदना ' म्हळ्यार ' ही 
गाय ( आसा ) ' . नकार हो क्रियापदाच्या रूपान दाखयताले . सध्याच्या तुळू 
भाशेत बर्षे म्हळ्यार ' तो येता ' आनी बरये म्हळ्यार ' तो येवचोना ' . 


आशिआई ( Austro 


३ ) मुण्डा भासकुळ : 
ऑस्ट्रो 

( 

Asiatic ) नावांचो ओका व्हड 
भासकुळांतलो भारतांतलो ओक फांटो आसा . कांय भासविदांच्या मतान मुण्डा 
भासकुळांतली भास उलोवपी लोक भारतांत उदेंतेकडल्यान द्राविडी भास 
उलोवप्यांपयलीं आयले . सध्या चड करून उत्तर आनी उदेंत भारतांतल्या दोंगरी 
वाठारांत ( प्रदेशांत ) या भासकुळांतल्यो सुमार वीस भासो उलयतात . मुण्डा 
कुळाचे उत्तर आनी दक्षिण अशे दोन भाग करूंक मेळटात . उत्तरेकडल्या 
फांट्यात सन्ताळी ( बिहार आनी पश्चिम बंगाल ) मुण्डारी ( बिहार - मुण्डा 


आनी मुण्डारी हांचे गोंधळ जांवक दीव नये . मुण्डा हे भासकुळाचें नांव आसा . 
मुण्डारी ही त्या भासकुळांतली अक भास आसा ) , हो ( बिहार ) , आनी को ' 
( मध्यप्रदेश आनी महाराष्ट्र ) हांचो आस्पाव जाता . दक्षिणेकडल्या फाट्यांत 
ओरिसाच्या कोरापूट जिल्ह्यांत आनी आंध्र प्रदेशांत उलयतात त्या सोर , गदब , 
गोरूम ( परेंगी ) आदि सात - आठ भासांचो आस्पाव आसा . याशिवाय हेर भासो 
म्हळ्यार खासी ( मेघालय ) आनी निकोबारी . यो दोन भासो ऑस्ट्रो 
आशिआई कुळांतल्यो आसात . पूण त्यो मुण्डा फाट्यांतल्यो न्हय . 
४ ) तिबेटी - ब्रह्मी कुळ : 

यो भासो उलोवपी लोक भारतांत येवपाक सुमार चार हजार वसपियलीं 
सुरवात जाली . ताणी भारतांत तीन वेगवेगळ्या दिकांनी प्रवेस केलो अशें 


मानतात . 


५ ) तिबेटी संघ 

हो तिबेटांतल्यान आयलो . या संघातल्यो भासो उलोवपी लोक 
हिमाचल प्रदेश , लडाख आनी अरुणाचलाच्या कांय भागंत आसात . या 
फांट्याची मुखेल भास लडाखी . भारताभायर नेपाळांत उलयतात ती नेवारी 
भास ह्या फांद्याची आसा . 


२ ) बोरो संघ : 

हो भारतांत ब्रह्मपुत्रा न्हंयच्या कडेकडेन आयलो . ओकावेळार या 
संघाच्यो भासो बंगालमेरेन पातळ्ळेल्यो . हाली यो भासो उलोवपी लोक 
आसाम , त्रिपुरा आनी मेघालयांत आसात . या फांट्याच्यो कांय भासो म्हळ्यार 
बोरो , गारो , त्रिपुरी आनी लेपचा ( सिक्कीम ) आसात . 
३ ) नागा - कुकी - चिन संघ : 

हाणे ब्रह्मदेशावसल्यान भारतांत प्रवेस केलो . यो भासो मणिपूर , 
मिझोराम आनी नागालँडांत उलयतात . या फांट्याच्यो मुखेल भासो मणिपुरी , 
लुशाई आनी नागलँडच्यो आओ , सेमा , अंङामी आदी भासो . 


इंडो - युरोपिअन भासकुळाचे फुडलें फांटे आतां आमी पळोवया : 


२ ) बाल्टो - स्लाव्हिक : - या फाट्याचे बाल्टिक आनी स्लाव्हिक अशे दोन 
पोटफांटे आसात . पुर्विल्ली भारतीय आनी पुर्विल्ली इराणी भास हांच्यातल्या 

सारखेपणाक लागून तांचो असो अक संयुक्त फांटो मानला तशेंच बाल्टिक 
आनी स्लाव्हिक हांच्यातल्या सारखेपणाक लागून तांचो संयुक्त ( अकवटान ) 
उल्लेख करपाची पद्धत आसा . बाल्टिक पोटफांट्याची मुखेल भास 
लिथुआनिअन ( Lithuanian ) . पूण त्या भाशेचे पुर्विल्ले नमुने आयज मेळनांत . 
आसात ते सोळाव्या शेकड्या अपरांतचे म्हळ्यार हालींचेच . हे भाशेचे मुखेल 
विशेष म्हळ्यार तिणे तिच्या सध्याच्या अवस्थेत लेगीत वैदिक संसकृत 
भाशेभशेन इंडो - युरोपिअन भाशेची व्याकरणव्यवस्था बुरच सांबाळून दवरल्या . 
हाका लागून तुळात्मक भासशास्त्राक तिचो जायतो उपेग जाता . संस्कृतासारगी 
नामांची लागी लागी सगळी विभक्तिरूपां या भाशेत अजून मेळटात . तशेच 
या भाशेत अजून सुराघात ( Pitch accent ) आसा . संस्कृताच्या वैदिक 
अवस्थेत तो आसा पूण उपरांतच्या काळांतल्या संस्कृतांत तो ना . ' पुत ' या 
अथांन संस्कृतांतल्या सूनु : ( sunus ) उतराचो वा ‘ वतां ' या अर्थान अति 
( eti ) उतराचो पुडे खंयच मागमूस उरूंकना . पूण लिथुआनिअनांत ( sunus ) 
आनी ( eti ) 

हीं उतरां घेळटात . 
बाल्टिक पोटफांट्याच्या दुसऱ्या लेटिश ( Letish ) 

आनी पुर्विल्ल्या 
प्रशिअन ( old prussian ) या भासांत लिथुआनिअनाभशेन पुर्विल्ली 
व्याकरण - व्यवस्था तिगून रावली ना . पुर्विल्ली प्रशिअन ही सुमार इ.स. १७०० 
सावन जिवी ना . तिचो जागो कांय प्रमाणांत जर्मन आनी कांय प्रमाणांत 
लिथुओनिअनान घेतला . 


स्लाव्हिक पोटफांट्याचो सगळ्यांत पुर्विल्लो नमुनो इ.स. च्या णव्या 
शेकड्यांतलो आसा . ते अवस्थेक पुर्विल्ली खिस्तु स्लाव्हिक ( old church 
slavic ) वा पुर्विल्ली बुल्गारिअन म्हण्टात . सिरिल ( cyril ) आनी मेथोडिअस 
या दोन णव्या शेकड्यांतल्या मिशनऱ्यांनी तात्पुरत्या स्लाव्हिक भाशेत 
बायबलाचे अणकार केला तो पळोवक मेळटा . 


आर्विल्ल्या स्लाव्हिक भाशेचे तीन भौगोलिक विभाग केल्यात ते अशे : 
दक्षिण स्लाव्हिकांत बुल्गेरिअन , सेर्बोक्रोशिअन . ( यो भासाो युगोस्लाव्हिआंत 
उलयतात ) आनी स्लोव्हेनिअन ( sloverian ) , पश्चिम स्लाव्हिकांत झेक 
( czech ) , 

आनी पोलिश 

( polish ) 

आनी उदेंत 
स्लाव्हिकांत रशियन आनी युक्रेनिअन ( Ukranian ) या मुखेल भासांचो 
आस्पाव जाता . 


स्लोव्हाइ ( slovak ) , 

३ ) आर्मियन : या भाशेचे नमुने इ.स. उपरांतच्या पाचव्या शेकड्यासावन 
दिसून येतात . या भाशेंतलें सुरवातीचे तयार साहित्य ग्रीक साहित्याच्या 
अणकाराच्या सुरूपायेचे आशिल्लें . या भाशेत बरीचशी इराणी उतरां उस्णी 
आयल्यांत . हिच्यो दोन मुखेल बोली मानतात . त्या म्हळ्यार उदेंतेकडली बोली 
आर्मिनिआंत आनी इराणाच्या काय भागांत आनी पश्चिमी बोली तुर्कस्तानांत 
उलयतात . 
४ ) या भाशेचे कांय किरकोळ नमुने सोळाव्या आनी सतराव्या शेकड्यांत 
मेळटात . पूण लागी - लागी नांच म्हळ्यार जाता . या भाशेच्या उतरांचेर व्हड 
प्रमाणांत लॅटिनचो प्रभाव आसा . तरीय तिचें व्याकरण स्वतंत्र आसा . ही भास 
चड करून आल्बेनिया या ल्हानश्या देशांत उलयतात . ही भास उलोवपी 
लोकांच्यो वसणूकी ग्रीस , दक्षिण इटली आनी सिसिली या बेटांनी आसात . 
५ ) ग्रीक : या भासफांट्याक हेलेनिक ( Hellenic ) अशेंय नांव आसा . 
युरोपांत पुर्विल्ल्या काळार इंडो - युरोपिअन भसकुळांतल्यो ज्यो भासो उलयताले 
तातूंतली ग्रीक भास ही सगळ्यांत पुर्विल्ल्या काळासावन आसा . ग्रीस देशंत 
इंडो - युरोपिअन भास उलोवपी लोक इ.स. आदी सुमार दोन हजार वर्सी पयलीं 
भायल्यान आयले . हरशी सामक्या हालींच्या काळामेरेन ग्रीक भाशेचे नमुने 
इ.स. आदी आठव्या शेकड्याच्या फाटीं वचूंक शकंनाशिल्लें . पूण हाली ग्रीस 
आनी क्रीट बेटांनी जाल्ल्या उत्खननांत मातयेचे शिक्के ( tables ) मेळ्ळे . 
तांचेवेले ग्रीक भाशेतले लेख - या भाशेक आतां मायसेनिअन ( Mycenaen ) 
ग्रीक अशें म्हण्टात - हे इ.स. आदी १४५० १२०० या काळांतले 
आसात . ' होमर'च्या म्हाकाव्याचो काळ इ.स. आदी ८०० च्या अदमासाचो 
आसा . पुर्विल्ल्या ग्रीक'च्यो पश्चिम आनी उदेंतेकडली अश्यो दोन बोली 
आशिल्ल्यो . पश्चिमेच्या बोलीक डोरिक ( Doric ) आनी उदेंतेकडल्या बोलीक 
आयोनिक ( lonic ) आनी अॅटिक ( Attic ) अशी नावां आशिल्ली दुसर्याय 
जायत्यो बोली आशिल्ल्यो . पूण अथेन्स ( Athes ) शाराच्या प्रभावाक लागून 
थंच्या अॅटिक बोलीक मान्यताय मेळून तिचो मान्य ग्रीक ( Koine ) म्हूण 
सगळ्या ग्रीक साम्राज्यांत प्रसार जालो . सध्याची ग्रीसांतली ग्रीक भास ही 
' कोइने'सावन जल्माक आयल्या . अका काळार राजकीय आनी सांस्कृतिक 
नदरेन उपाट म्हत्त्वाची जाल्ली ही भास आयज ग्रीस या सामक्या ल्हान 
देशापुरतीच मर्यादीत आसा . भासशास्त्रीय बरोवपांत ' ग्रीक ' या उतरात 
आर्विल्ल्या ग्रीकाचो बोध करीनांत . त्या उतरान पुर्विल्ली ग्रीक भासूच 

नदरेमुखार रावता . 


६ ) लॅटिन : या भासफाट्याक इटालिक ( Italic ) अशेंय म्हण्टात . 
इण्डो - युरोपिअन भास उलोवपी लोक इलटींत इ.स. आदी आयलें . इटलीतल्या 
पुर्विल्ल्या भासांचे मुखेलशे दोन वर्ग करूंक मेळटात . ओस्कन - अम्बिअन 
( Oscan - Umbrian ) आनी लॅटिन - फॅलिस्कन ( Latin - Faliscan ) . ग्रीस 
देशांत ज्या प्रमाण अॅटिक बोलीन हेर बोली नावांदीक केल्यो तशेंच इलटींत 
फ्लोरेन्सच्या बोलीन लॅटिनान मान्यताय मेळोवन हेर बोली मेल्ल्याभशेन 
केल्ल्यो . इ.स. पूर्व २०० सावन लॅटिन साहित्य व्हड प्रमाणांत पळोवक मेळटा . 
लॅटिन ही ल्हवू ल्हवू ओक ग्रांथिक भास जाली आनी त्या वेळार जी बोलीभास 
प्रचारांत आशिल्ली तिका व्यावहारिक भास ( vulgar Latin ) म्हण्टात . या 
लोकांच्या भाशेचो सगळ्या रोमन राज्यांत प्रसार जालो आनी तिच्यांतल्यान कांय 
काळाउपरांत रोमन राज्यांत वचत थंय फ्रेंच , इटालिअन , स्पॅनिश , पोर्तुगीज 
आनी रूमानिअन यो म्हत्त्वाच्यो भासो निर्माण जाल्यो . हांका रोमन्स 
( Roman's ) भासो अशेंय म्हण्टात . ग्रांथिक लॅटिनच्या काळावेल्या लोकांच्या 
भाशेसावन या रोमन्स भासांचे उगम आनी संस्कृत 

संस्कृत समकालीन 
बोली - भाशेसावन आर्विल्ल्या भारतीय आर्यभासांचो उगम हातूंत कांय प्रमाणांत 
सारखेपणां दिसून येतात . 


७ ) जरमॅनिक : 

बिशप वुल्फिलास ( wulfilas ) हाणी इ.स. च्या चवथ्या शेकड्यांत 
बायबलाचो गोथिक भाशेंत अणकार केलो . जर्मेनिक भासकुळाचो हो सगळयांत 
पुर्विल्लो पळोवक मेळटा असो नमुनो . जर्मेनिकचे जे तीन फांटे मानतात 
तातूंतल्या उदेंत फांट्याची गोथिक ही भास . हे भाशेची आर्विल्ली अवस्था 
पळोंवक मेळना . तिचो जागो पश्चिम फांट्याच्या जर्मन भाशेन घेतलो . 


पश्चिम फांट्याचे दोन पोटफांटे : १ ) अँग्लो - फ्रिजिअन ( Anglo - Frisian ) 
आनी ( २ ) डच - जर्मन . पयल्या पोटफांट्याची म्हत्त्वाची भास इंग्लिश . 
इंग्लिशीचे पुर्विल्ले नमुने इ.स. च्या णव्या शेकड्यांतले आसात . हे अवस्थेक 
अँग्लोसॅक्सन अशें म्हण्टात . आर्विल्ली मानिल्ली इंग्लिश भास लंडन शाराच्या 
बोलीचेर आदारून आसा . इंग्लिश भाशेचो प्रसार इंग्लंडाभायर अमेरिका , 
ऑस्ट्रेलिया , आफ्रिका या खंडांत आनी आशियांतले भारत , पाकिस्तान , 
बांगला देश , श्रीलंका या देशांत जालो . 

दुसऱ्या पोटफांट्याच्यो भासो डच आनी जर्मन . जर्मनाचे पुर्विल्ले नमुने 
इ.स. च्या णव्या शेकड्यासावन मेळटात . मान्य जर्मन भास जर्मनांतल्या 
खंयच्याच शाराच्या बोलीचेर आदारिल्ली नासून मार्टिन ल्युथरान केल्ल्या 
बायबलाच्या अणकाराचेर आदारिल्ली आसा . 

जर्मेनिक भासकुळाचो तिसरो फांटो उत्तरेकडलो . या फांट्यातली 
आर्विल्ली मुखेल भास आइस्लॅडिक ( Icelandic ) , स्वीडिश , नॉर्वेजिअन आनी 
डेनिश ( Danish ) , स्वीडिश आनी नॉर्वेजिअन यो अकमेकांसावन चड वेगळ्यो 
नाशिल्ल्यान तांचेभीतर परस्पर समज ( Mutual intelligibility ) आसा . या 
पोटफांट्याच्या पुर्विल्ल्या जिवे अवस्थेक ओल्ड नॉर्स ( Old Norse ) म्हण्टात . 
८ ) केल्टिक : केल्टिक भासकुळांतल्यो भासो अकावेळार युरोपांत व्हड 
प्रमाणांत उलयताले . हातूंत आयर्लंड , इंग्लंड , फ्रान्स , स्पेनाचो कांय भाग , मध्य 
युरोप आनी उत्तर इटली हांचो आस्पाव जाता . पूण इटालिक आनी जर्मेनिक 
कुळांतल्या भासांनी केल्टिकाक जायत्या जाग्यांवेल्यान धावंडांवन घाली . 
सध्याच्या केल्टिक कुळाच्या दोन भागांची कल्पना केल्या : गेलिक ( Gaellic ) 
आनी ब्रिटानिक ( Brittanic ) गेलिक फांट्यांची सध्याची प्रतिनिधिक भास 
आयरिश ( Irish ) आनी ब्रिटानिक फांट्यांची सध्याची मुखेल भास , इंग्लंडच्या 
वेल्स भागांत उलयतात ती वेल्श ( Welsh ) . या फांट्याची ओक बोली 
फ्रान्साच्या उत्तरेक आशिल्ल्या ब्रिटानिआंत वसणूकेक आयिल्ल्या लोकांनी 
हाडली . तिका ब्रेटन 

( ( Breton ) 

हे नांव आसा . 
( ९ ) तुखारी : १ ९ व्या शेकड्याच्या निमाणेकडेन मध्य आशियांत 
चायनीज तुर्कस्तान ( वा ईस्टर्न तुर्कस्तान ) हांगा केल्ल्या उत्खननांत कांय 
बौद्धधर्मीय हातबरपां मेळ्ळीं . या हातबरपांचो काळ इ.स. उपरांत सव्या तें 
आठव्या शेकड्यांतलो आसा . ओका हात बरपांत भाशेचो उल्लेख तोखरी 
( Toxri ) 

असो केला . महाभारत , रामायण या ग्रंथांत तुखार लोकांचो उल्लेख 
आसा . हिच्यो दोन बोली आसात . उदेंतेकडल्या बोलीक बोली आनी 
पश्चिमेकडले बोलीक B बोली अशें म्हण्टाले . आतां तांका अग्नी ( Agnean ) 
आनी कुची ( kuchean ) अशें म्हण्टात . 
( १० ) हिटाइट : हिटाइट आनी तिचेकडेन संबंद आशिल्ल्या भासांक 
अनाटोलिअन ( Anatolian ) फांटो अशेंय म्हण्टात . तुर्कस्तानातली बोगाझकोई 
( Bogaz Koy ) हांगा केल्ल्या उत्खनांत हे भाशेत बरयल्ल्यो मातयेच्यो विटो 
मेळ्ळ्यात . हे लेख कीलाकृती ( cuneiform ) आनी चित्र ( Hieroglyphic ) 
लीपयेंत आसात . आशिया मायनॉरांत हिटाइट लोकांचे साम्राज्य इ.स आदीं 

१४०० ते १२०० मेरेन आशिल्लें . तांच्या शासकीय ऑफीसांतली कागदां 
म्हळ्यार वेल्यो विटो . ही भास इंडो - युरोपिअन भासकुळांतली आसा अशें B. 
Hrozny या संशोधकान १ ९ १५ वर्सी सिद्ध केलें . तशें पळोवक रोल्यार 
इंडो - युरोपिअन भासांच्या नदरेन हिटाइटचो अमुकूच जागो खंयचो याविशीं 
वाद आसा . कांय जाणांच्या मतान ती इंडो - युरोपिअन भासकुळांतल्या संस्कृत , 
ग्रीक , आदी भासांसारखी अक भास आसा . इंडो - युरोपिअन भास उलोवपी 
लोकांच्या चोम्यांतल्यान हिटाइट भास उलोवपी लोक सगळ्यांत पयलीं वेगळो 
जावन दुसऱ्या देशांत गेलो अशें मानतात . तर कांय जाणांच्या मतान संस्कृत , 
ग्रीक आदी भासांच्या मुळाकडेन जी इंडो - युरोपिअन भास आशिल्ल्याचे मानचें 
पड्टा तिची हिटाइट ही भयण - भास आसा . अशें मानपी लोक दोनांकीय मेळून 
इंडो - हिटाइट अशें नांव दितात . 

इंडो - युरोपिअन भासकुळांतली वयलीं धा भासकुळां तुमी पळयली . या 
भासफाट्यांचो आंवाठ मतींत घेतल्यार तांका इंडो - युरोपिअन हे नांव कित्याक 
दिलें आसतलें तें कळून येता . यो भासो उदेंतेकडेन खंडप्राय आशिल्ल्या 
भारतांत आनी पश्चिमेकडेन लागी - लागी सगळ्या युरोपांत उलयतात . देखून 
या दोन आवाठांचो अंतर्भाव करपाचे नदरेन तांका इंडो - युरोपिअन हे नांव 
दिले . तरीय भासांच्या आवाठांत पश्चिमेकडलें तोंक ( Iceland ) हो देश आसा 
आनी थंयची भास जरमॅनिक फाट्यांतली आसा देखून जर्मन बरोवपी 
इंडो - युरोपिअन हाच्या जाग्यार व्हडल्या भासकुळाक अजून लेगीत इंडो - जर्मेनिक 
अशें म्हण्टात . 

ही आयज जीवी नाशिल्ली आनी परती रचणूक केल्ली इंडो - युरोपिअन 
भास इ.स. आदी सुमार ३००० वर्सी इतल्या पुर्विल्ल्या काळार उलयताले 
आसूंये असो अदमास आसा . या भासकुळांतले भाशेचे फांटेभेद इ.स. आदीं 
सुमार २००० वर्सी , या सुमाराक घडून आयले आसूंक जाय . 

ही भास सारखीच खंय उलयताले या विशी सगळ्यांचे तर्क ओक ना . 
काळो दर्यो आनी कॉकेशस पर्वताच्या उत्तरेकडेन म्हळ्यार दक्षिण रशियेंत हो 
जागो आज्ञेये अशें चडशे जाण मानतात . मजगतीं हे स्थान मध्य युरोपांत जंय 
उदेंत जर्मनी आनी पोलंड हांच्यो शीमो अकठांय येतात थंय आसूंक जाय अशें 
जायत्या जाणांचे मत आसा . 

अर्थबदल 


भास सदांच आसा तश्शी उरनां . ती ओकसारखी बदलत आसता . तेच 
वांगडा तिचे भितर बारीक - मोटे बदल ओकसारखे घडत आसतात . ओकाव्या 
भाशेचे तिच्या वेगवेगळ्या काळखंडातले नमुने पळयल्यार त्या भाशेच्या 
ध्वनिरूपांत , व्याकरणव्यवस्थेत बदल जाल्ले जशे आमकां पळोवक मेळटात 
तशेच त्या भाशेंतल्या उतरांच्या अर्थांत लेगीत बदल जाल्ल्याचे मतींत येता . 
हाकाच आमी ' अर्थबदल ' ( semantic change ) वा ' अर्थपरिवर्तन ' अशें 


म्हण्टात . 


उतर म्हळ्यार भाशेच्या व्यवहारांत उपेग जाता अशें चिन्ह . ध्वनिरूप 
आकार , तसोच त्या आकाराकडेन संबंधीत आशिल्लो असो अर्थ वा आशय 
हांच्यातल्यान उतराचो जल्म जाता . उतर आनी ताचो अर्थ हांचो असो लागिंचो 
संबंध आसलो तरी तो घट आसता अशें मात आमकां म्हणपाक मेळचेना . 
कित्याक तर भाशेत घडून येवपी बदलाचो परिणाम केन्नाय उतराच्या फक्कत 
ध्वनिरूपाचेर जाल्यार केन्नाय ताच्या अर्थाचेख्य जाता . संस्कृत ' सप्त ' हें उतर 
प्राकृतांत ' सत्त ' अशें जालें आनी फुडें ताचें कोंकणीत ' सात ' अशें रूप जालें . 
तरीय ताच्या अर्थांत कसलोच बदल जांवक ना . उरफाटें ' वेदना ' वयल्यान 
' वेणा ' हें जें उतर मराठींत आयलां ताच्या बाबतींत अशें घडलां . थंय अर्थात 
फरक जाला हे उक्तेपणान आमकां दिसता . ' शेगडी ' या उतराचो हालींच्या 
काळांतलो इतिहास पळोवपासारखो आसा . दोन पिड्यांपयलीं कोळशाच्या 
चुलीच्या संदर्भात तें उतर वापरले . आतां शारांत गॅसाची वा विजेची शेगडी 
आसता . पूण उतराच्या ध्वनिरूपांत कसलोच बदल जांवक ना . या विशीं 
' उल्मान ' हांचो विचार मतींत घेवपासारखो आसा . अर्थ म्हळ्यार ध्वनिरूप 
आकार आनी ताचो आशय हांचेमदलो संबंध आसता , अशें तो मानता . 
' अर्थबदलाची ' ताची व्याख्या व्यापक आसा . जेन्ना आशयाक नवें अभिधान 
मेळटा वा एखाद्या अभिधानाकडेन नवो अर्थ संबद्ध जाता , तेन्ना अर्थबदल 
घडून येता अशें उल्मान हांचे मत आसा . 

ओका भासकुळांतल्यान दोन भासांत ज्यो ध्वनि - अर्थ - साम्य ( Sound - 
Meaning - resemblance ) दाखोवपी जोडयो दिसतात तांचेभीतर जायतेवेळा 
अर्थाचे नदरेन वेगळेपण दिसून येता . संस्कृत ' रथ ' उतराकडेन समव्युत्पन्न 
आसपी लॅटिन ' रौता ' ( rota ) उतराचो अर्थ चक्र ( wheel ) असो आसा . वा 
संस्कृत ' हनु ' उतराक सारखो आशिल्ल्या लेटिन ' गेना ' ( gena ) उतराचो अर्थ 


७६ 


गाळ असो आसा . संस्कृत ' असुर ' आनी अवेस्ता ' अहुर ' हे समव्युत्पन्न 
आसून लेगीत वेदांउपरांतच्या संस्कृतांत ' असुर ' या उतराचो अर्थ ' राकेस ' 
असो जाता , जाल्यार अवेस्तांत ताचो अर्थ देव , परमेश्वर असो आसा . 


दोन भासांतल्या उतरांचे कुळ ओकूच आसून तांच्या अर्थात जर वेगळेपण 
दिसून आयलें जाल्यार तर्काचे नदरेन दोन शक्यताचो उपासतात . ओक म्हळ्यार 
त्या दोन भासांतल्या खंयचेय तरी ओके भाशेंत उतराचो अर्थ बदल्ला वा दुसरी 
शक्यताय म्हळ्यार मूळ अर्थ वेगळोच आसून तो अर्थ दोनुय भासानीं बदल्ला . 
जी गजाल ओका भासकुळांतल्या दोन भासांची , तीच ओका भाशेच्या दोन 
बोलींचीय आसता . सारख्याच उतराक जर दोन बोलींनी दोन अर्थ आसले 
जाल्यार ताचेवेल्यान अर्थबदल जाला ही गजाल नदरेंत भरता . 


भाशेंतल्या उतराच्या अर्थांत बदल जाता हे आनीक ओके गजालीवेल्यान 
कळून 

येता . भाशेंतल्या कांय उतरांचे विश्लेषण करूंक मेळटा आनी तशें तें 
केल्यार आमच्या मतीत येता , तें म्हळ्यार जायत्यावेळा असल्या उतरांचो मूळ 
अर्थ वेगळोच आसता . हाका लागून काय अतरांच्या अर्थांत बदल जाला हे 
कळून येता . देखीक ' प्रस्यात ' या उतराचे विश्लेषण करप शक्य आसा आनी 
तें केल्यार में उतर उपसर्गपूर्वक ‘ सद् ' धातूवेल्यान आयला हे सांगूक येता . प्र 
+ सद् हाचो मूळ अर्थ ' सकल बसप , तळाक वचप ' असो आसा . देखून प्र + 
सद् हाच्या मूळ अर्थान ' उदक प्रसन्न जालें अशें म्हणपाक मे टा . पूण 

आमीं 
आतां प्रसन्न हें उतर कितल्याश्याच वेगळ्या अर्थान चडकर वाच्या संदर्भात 
वापरतात . ' प्रसन्न उदक ' असो प्रयोग संस्कृत भाशेत जरी दिसून आयलो तरी 
कोंकणींत तो परकी आसा . अशेतरेन उपरांच्या विश्लेशणाक लागून अर्थबदल 
जाता हे कळून 

येता . 


अर्थांत घडून येवपी बदल हो जायत्यावेळा परिस्थितीन घडून अयिल्ल्या 
बदलाचोय परिपाक आसता . देखून अर्थबदलाचो अभ्यास हो पुर्विल्ल्या 
परिस्थितीचेर उजवाड घालपाखातीर साधन जांवक शकता . देखीक , संस्कृतांत 
' दुहिता ' हे उतर ' चेंडूं वा चली ' या अर्थान वापरताले . 


काळ जसो फुडे वता तशे भाशेंत वेगवेगळ्या तरांचे बदल घडून येतात . 
संस्कृत ' हस्त ' या उतराचे कोंकणी रूपांतर ' हात ' या उतरांत जालें 
म्हण्टकीत आमीं ध्वनिबदल जालो अशें म्हण्टात . उतराचो अर्थ तोच उल्लो . 
संस्कृत भविश्यकाळ दाखोवपाखातीर प्रत्ययाचो उपेग जातालो ( करिष्यति ) , 
गुजराथींत तो तसोच चालू उल्लो ( करशे ) , पूण मराठीत आनी कोंकणीत त्या 

बदलाक ' ल ' आनी ' तलो ' प्रत्ययांचो उपेग जांवक लागलो . ( करील 
करतलो ) हांगा आमी व्याकरणांविशीं ओक बदल जालो अशें म्हण्टात . ' हस्त ' 
आनी ' हात ' , करिष्यति आनी करतलो हांचे अर्थ सारखेच . पुण ' असुर ' या 
उतराचो पयलींचो ( शक्तवान देव ) अर्थ वचून जर या उतराचो ' राकेस ' या 
अर्थान उपेग जांवक लागलो जाल्यार आमी ' अर्थबदल ' जालो अशें म्हण्टात . 
एखाद्या भाशेचो इतिहासीक शब्दकोश बरोवपाचो जालो जाल्यार तातूंत 
' असुर ' उतराच्या अर्थात जाल्ल्या बदलाकडेन नदर मारची पडटली . 


भासशास्त्राच्या आरंभाच्या काळांत अर्थ बदलाविशी कायं प्रमाणांत अशी 
कल्पना आशिल्ली . भाशेंतली उतरां जशी कितें थीर उरतात आनी तांचो अर्थ 
तितलो बदलता , म्हळ्यार जशें कितें त्या उतरांक पयलींचो अर्थ दाखोवपी जी 
चीठ लायिल्ली ती ती भास उलोवपी लोकांनी काडून उडयली आनी तिच्या 
जाग्यार दुसरी लायली . एखाद्या रस्त्याचे नांव बदलपाखातीर जशी पोरणी पाटी 
काडून उडोवन त्या जाग्यार नवी बसोंवची , तशी तरा हांगा दिसता . थंय 
' असुर ' उतराचो अर्थ बदल्लो म्हण्टकीत त्या उतराक पयलीं ' देव ' अशें 
बरयल्ली जी पाटी लायिल्ली आशिल्ली ती काडून उडोवन ताच्या बदला 
' राकेस ' अशें बरयिल्ली नवी चीठ लायली . अशें जालें म्हण्टकीत भाशेंत 
अर्थबदल घडून आयलो . 


अर्थबदलाकडेन पळोवपाची भासशास्त्रज्ञांची हालींची नदर हेपरस वेगळी 
आसा . भाशेंतल्या उतरांचो खंयच्या ना जाल्यार खंयच्यातरी संदर्भात सदांच 
उपेग जाता . भास उलोवपी लोक तांचे विचार उक्तावपाखातीर दर दिसा जी 
वेगवेगळी वाक्यां उलयतात त्या वाक्यांतल्या उतरांक संदर्भ मेळत रावता . उतरां 
ही केन्नाच पुरायतेन स्वतंत्र , संदर्भ - शून्य अशी आसनांत . देखून एखाद्या 
उतराचो अर्थ तें उतर ज्या वेगवेगळ्या संदर्भात येवजीतात ताचेर आदारून 
आसता . एखाद्या उतराचे जर अशे सगळे संदर्भ आमी निश्चित केले जाल्यार 
त्या उतराचो अधुंय आमचेकडेन निश्चित करूंक जातलो . हे संदर्भ शून्य अशे 
आसंचनांत . हे संदर्भ - निश्चितीचे काम खूब तकालशीचें आसा खरें , पूण 
ताचेवेल्यान एखाद्या उतराचो अर्थ बदल्लो अशें जेन्ना आमी म्हण्टात तेन्ना 
भास उलोवप्यांच्या नदरेत भरतलें . उतराचो अर्थ बदल्लो हाचो अर्थ तें उतर 
पयलीं ज्या संदर्भात वापरताले त्या बदलाक तें आतां वेगळ्या संदर्भात वापरूंक 
लागले . संदर्भावल्यान अर्थ निश्चित जाता . देखून संदर्भ बदल्ले म्हण्टकीत 
उतराचो अर्थ बदलता हे उक्तेपणान दिसता . 

अकुच भास उलोवप्यांमदीं लेगीत वेगवेगळया उतरांच्या अर्थांमदीं 
वेगळेपण आशिल्ल्याचें कांय वेळार आमकां दिसून येता . जायत्या वेळा अर्थाच्या 
गाभ्याविशीं तांचेमदीं अकमत आसता ; पूण ताच्या रूपांविशी वा अर्थाच्या 
निश्चित व्याप्तीविशीं तांच्यांत वेगळेपणां दिसतात . ज्या प्रमाण भाशेंत नवीं 
उतरां आयलीं वा कांय पोरणी उतरां ना जाली , तरी तिच्या रचणुकीचेर 
( structure ) परिणाम जांयना , तेच प्रमाण एखादें उतर नव्या अर्थान वापरूंक 
लागले जांव दुसऱ्या एखाद्या उतराचो उपेग पोरण्या अर्थान जायना जालो , तरी 
भाशेंत म्हणपासारखो उत्पात घडून येना . ही परिस्थिती अर्थबदलाक बऱ्याक 
पडटा . मात ती सगळ्याक आशिल्ल्यान तिका अर्थबदलाचे निमित्तकारण मानूंक 
जांवचेना . 


अर्थपरिवर्तनाची कारणां अशीं आसात : 


१ ) भाशेची परिस्थिती : भाशेचे वेगळेच परिस्थितीक लागून कांय वेळार 
अर्थबदल घडून येता . फ्रेंच भाशेंत न्हयकारी वाक्यांत ' ne ' हे अव्यय आनी हेर 
उतरांचे अकठांय उपेग पयलीं करताले , 

' ne ' 
हे अव्यय फाटल्यान जोडपाची गरज ना जाली . 

' personne ' 

हे ओकूच उतर 
' person ' 

आनी 

' nobody ' या दोनुय अर्थांनी वापरूंक लागले . 


पूण उपरांत 


२ ) इतिहासिक परिस्थिती : उतराची सुरूपाय पयलींभशेन रावली तरीय 
परिस्थितीत घडून येवपी बदलाक लागून अर्थाभीतर बदल घडून येता . ' शेगडी ' 
या उतराची देख घेव येता . थंय वस्तूच्या रूपांतराक लागून अर्थबदल घडून 
आयला . अशें वस्तुरूपांतरात्मक अर्थबदल घडून येवपाक इतिहासीक परिस्थिती 
कारण जाता . भाशेचेर बंदी आशिल्ल्यान जरमॅनीक भाशांतल्यान bear 
( brown one ) या उतरांतल्यान वास्वेलाचो उल्लेख जांवक लागलो . हाचो 
परिणाम ' bear ' या उतराचो brown ' हो पयलींचो अर्थ ना जावन ताका 
' वास्वेल ' हो अर्थ लागू जालो . 


३ ) समाजीक कारणां : समाजांतल्या वेगवेगळ्या गटांत घोळपी उतरां 
जेन्ना दुसऱ्याच संदर्भात येवजीतात , तेन्ना तांच्या अर्थांभीतर बदल घडून येता . 
एखाद्या फुडाऱ्याक लोकांची नाडी मेळ्ळ्या , अशें जेन्ना आमी म्हण्टा , तेन्ना 
मूळ वैजकी शास्त्राच्या संदर्भात वापरताले त्या उतराचो प्रयोग वेगळ्याच 
संदर्भात येवजिल्ल्यान त्या उतराच्या मूळ अर्थांत बदल घडून येता . 

अल्मान हाणी या तीन कारणांवांगडा आनीक कांय मानसीक कारणां 
सांगल्यांत . कोंकणांत सर्पाचो उल्लेख ' जनावर ' , ' व्हडलो ' असो करतात . या 
शिवाय ' मरण येवप ' बदलाक ' देवागेर वचप ' , ' कुंकू पुसप ' या बदलाक 
' कुंकू वाडवप . ' हांचेसारखे अशुभ उच्चार वगळपाखातीर केल्ले वेगवेगळे 
उतरांचे प्रयोग आमकां दिश्टी पड्टात . ' म्हूर्तमणी तुटलो ' अशें म्हणनांत 
' म्हूर्तमणी वाडवलो ' अशें म्हण्टात . ' वात पालवली ' अशें म्हणपा बदला ' वात 
वाडवली ' अशें म्हण्टात . हाका लागून कांय काळा उपरांत उतरांचो अर्थ बदलून 
' अर्थबदल ' घडून येता . 

' ब्लूमफील्ड ' हाणी या प्रस्नाकडेन वेगळ्या नदरेन पळयला . ताणे 
इंग्लीश ' meat ' या उतराची देख दिवन आपले मत स्पष्ट केला . ' meat ' या 
उतराचो ' खावपाची वस्त ' असो पयलींचो अर्थ बदलून ' मांस ' हो नवो अर्थ 
ताका लागू जाला . ताच्या मतान हो ओका भाशेच्या प्रक्रियेचो परिणाम आसता . 
ही प्रक्रिया म्हळ्यार ' मांस ' या अर्थान येवजिल्ल्या flesh या उतरा बदला 
त्या जाग्यार ' meat ' हे उतर वापरूंक इंग्लीश भाशेच्या मूळभाशीकांनी चड मत 
प्रगटायलें . म्हळ्यार कांय उतरांच्या संदर्भातलें अर्थबदल हो पसंती 
नापसंतीची देख थारता . असो ब्लूमफील्ड हांचो विचार आसा . 

अर्थबदलाच्यो पांच तरा मानतात त्यो अश्यो : 
१ ) अर्थविस्तार : ( Expansion or generalisation of meaning ) 
२ ) अर्थसंकोच ( Contraction or specialization of meaning ) 
३ ) अर्थादेश ( Transference of meaning or metaphor ) 
४ ) अर्थप्रशस्ति ( melioration of meaning or elevation ) 

stefayfa ( Prejoration or degeneration of meaning ) 


५ ) 


१ ) अर्थविस्तार : 

एखाटें उतर भाशेच्या मुळ अवस्थेत ज्या संदर्भात वापरताले आसूंये 
त्यापरस उपरांतचे अवस्थेत तें चड संदर्भात वापरूंक लागले जाल्यार आमी त्या 
उतराच्या अर्थाचो विस्तार जालो अशें म्हण्टांत . देखीक ' तेल ' हे अतर संस्कृत 
' तैल ' या उतरावेल्यान आयलां : तैल ' उतराचो मुळ अर्थ फक्कत तिळाचें 
तेल असो आसूंक जाय . पूण काळ जसो फुडे गेलो तसो त्या उतराचो उपेग 
तिळाच्या तेलाशिवाय भीकणां , खोबरें , कोंकम आदी आनी हेर बियांसावन 
मेळपी पातळ पदार्थांचो विस्तार जालो . तेच वांगडा ताचें सामान्यीकरण जालें . 

तेल म्हळ्यार एखादें अमुकूच तेल , असो ताचो अर्थ उपरांत उरं नासतानां 
खंयचंय तेल असो अर्थ जालो . इतलेंच न्हय तर बियांसावन मेळना अशें 
जमनींतल्या पातळ पदार्थाक लेगीत आमी ' तेल ' म्हणूक लागले . 


कोंकणीत ' तांबयो ' या अतराचो मुळ अर्थ तांब्याच्या धातूचे केल्लें 
एखादें अमुकूच आकाराचे आयदन असो आसूंक जाय . पूण आतां ताच्या 
अर्थाचें जातीकरण जाल्ल्यान तांब्याचो तांबयो , पितळचो तांबयो , स्टेनलेसचो 
तांबयो अशें म्हणपाक लागले . कांय इंग्लीश उतरांच्यो देखी दिवपाच्यो जाल्यार 
virtue , holiday , picture या उतरांच्यो दिवक मेळटल्यो . ( Holiday ) हाचो 
मूळ अर्थ ' पवित्र - दीस ' ( Holy day ) असो आशिल्लो . पूण आतां खंयच्याय 
सुटयेच्या दिसाक आमी Holiday म्हण्टांव . picture या उतराचो मुळ अर्थ 
रंगयल्लें चित्र असो आशिल्लो आतां हें उतर रंगाचो जंय निखालूस उपेग 
जांयना असो फोटो जांव सिनेमा हांच्या संदर्भात लेगीत वापरूंक जाता . देखून 
या उतराचो अर्थविस्तार जाला अशें आमकां म्हणचें पड्टलें . 


ho 


२ ) अर्थसंकोच : 

अर्थविस्ताराच्या उरफाट्या दिकेन वचपी अर्थबदलाची ही दुसरी तरा . 
तरेंत भाशेच्या मुळ अवस्थेत एखाद्या उतराचो ज्या संदर्भात वापर जातालो तो 
ताचे उपरांतचे अवस्थेत कमी प्रमाणांत जांवक लागलो म्हण्टकीत ते संदर्भ उणे 
जातात . देखून आमी त्या उतराचो संकोच जालो वा ताचें खासकरण जालें अशें 
म्हण्टांव . देखीक ‘ सर्प ' या उतराचो मुळ अर्थ सरपटत वचपी जनावर असो 
आशिल्लो जांवये . पूण उपरांत तो सरपटत वचपी ओका खास जातीच्या 
जनावराक लागू जालो . अर्थसंकोचाची इंग्लिशींतली फामाद देख म्हळ्यार 
' meat ' या उतराची आसा . त्या उतराचो अर्थ अकावेळार खंयचीय खावपाची 
वस्त असो आशिल्लो . पूण आतां ' खावपाचें मांस ' या अर्थान ताचें 
संकोचीकरण जालां . इंग्लिशींत ' कासादोर कुत्रो ' या बदलाक जें 
Hound 

हे 
उतर आसा तें पयलीं सगळ्याच कुत्र्यांक लागू जातालें . 
३ ) अर्थादेश : 

जेन्ना उतरांचो उपेग अंळंकारीक पद्धतीन करतात तेन्ना अर्थादेश ही 
तरा ताका लागू जाता . अर्थबदलाच्या या तिसऱ्या तरेच्यो जायत्यो देखी 
आसात . ' काळोख ' हे उतर ' अज्ञान ' आनी ' उजवाड ' हे उतर ' गिन्यान ' ह्या 
अर्थान जेन्ना वापरतात तेन्ना अर्थादेश घडून येता . ' अबू ' हे उतर मुळ अरबी 
( आबरू ) उतरांतल्यान आयला . ताचो मुळ अर्थ मुखामळ निस्तेज आसप . पूण 

आतां तें उतर ' बरें नांव , बायलमनशेची लज , प्रसिद्धी या अर्थान वापरतात . 


इंग्लिशीतल्या detail या उतराचो मुळ अर्थ ' कापून कुडके करप ' ( cut 
into pieces ) 

असो आसा . पूण आतां ताचो अर्थ ' बारीकसाणेन ' ( तपशील ) 
असो जाता . देखून details of an accident असो वाक्प्रयोग इंग्लिशींत 
जांवक शकता . 


' अर्थादेश ' ही तशें पळोवक गेल्यार ' अर्थविस्तार ' वा ' अर्थसंकोच ' ' 
हांचीच तरा आसा . पूण हो ' विस्तार ' जांव ' संकोच ' वेगळ्याच तरेचो 
आशिल्ल्यान ताची ओक वेगळीच तरा मानल्या . म्हळ्यार निखालुस 
अर्थादेशाच्यो देखी आसनांत अशें न्हंय . संस्कृत भाशेंतल्या ' धर्मत या उतराचो 
अर्थ ' हुनसाण ' असो आसा . पूण कोंकणीतल्या ' धर्म ' या उतराचो अर्थ 
वेगळोच आशिल्ल्यान ही अर्थादेशाची देख जांव येता . 


४ ) अर्थप्रशस्ती : 

एखाद्या उतराक ताचो मुळचो अर्थ ' वायट ' आसल्यार तो वचून ताका 
' बरो ' अर्थ लागू जावप या तरेच्या अर्थ बदलाक अर्थप्रशस्ती ही तरा मानल्या . 

" आरे चोरा ! ' या उतरांचो मुळ अर्थ वेगळोच आसा . पूण आमी ल्हान 
भुरग्यांक अपुर्बायेन “ आरे चोरा ! " अशें म्हण्टांव तेन्ना आमच्या मनांत ताचो 
' बरो ' अर्थ आसता . पोरण्या इंग्लिशेंतल्या क्रिस्ट ( crist ) या उतराचो अर्थ 
चाकर असो जाता . तद्भव जर्मन knecht उतराक तोच अर्थ आसा पूण 
तद्भव इंग्लिश knight उतराचो सरदार असो अर्थ जाता . हाकालागून 
इंग्लिशेंतली ही अर्थप्रशस्तीची देख जावन आसा . 


म्हूर्त या उतराचो मुळ अर्थ ' खंयचोय वगत ' असो आसा . ' बरो वगत ' 
असो न्हय . पूण आतां हें उतर एखाद्या लग्नकारणाक कसलेय मुळावण घालप 
असल्या बऱ्या कार्यांक जो वगत थारायल्लो आसता ताच्या संदर्भात वापरतात . 
या अर्थांत अतिताय करून सांगपाक ताका कांय जाण आनिक अक्षरां जोडून 
चड अर्थ दिवपाचो यत्न करतात : 


५ ) अर्थच्युती : 

या अर्थबदलाच्या तरेंत अर्थप्रशस्तीच्या उरफाटें घड्टा . म्हळ्यार 

उतराचो ‘ बरो ' अर्थ वचून ताका ‘ वायट ' अर्थ लागू जाता . ' गोस्वामी ' या 
उतराचो मुळ अर्थ गायांचो मालक असो बरो आशिल्लो . पूण कोंकणीतल्या 
' गोंसांय ' या उतराक तसो बरो अर्थ उरूंक ना . सादारण फटींग , हेडगो असो 
ताचो अर्थ जाता . 

' असुर ' हे संस्कृत उतर अकावेळार विशेशण आसून ' ताकत आशिल्लो ' 
असो ताचो अर्थ आशिल्लो . पूण फुडें ताका ‘ राकेस ' असो वायट अर्थ लागू 
जालो . ' देवांना प्रिय ' या संस्कृत उतराक ओकावेळार बरो अर्थ आसूंक जाय . 
अशोकाच्या शिळालेखात ताका देवानां प्रिय म्हळां . पूण फुडें ताचो ' मुर्ख ' असो 
वायट अर्थ केन्नातरी घडून आयलो . 

गुजराथीत रानप्याक ' महाराज ' अशें म्हण्टात , तेन्ना ती अर्थच्युतीची 
देख जाता . Silly या उतराचो मुळे अर्थ सुखी , खोशी 

या उतराचो मुळ अर्थ सुखी , खोशी ( Happy , blessed ) 
असो आशिल्लो पूण आतां मुर्ख , अडाणी , आळशी अश्या अर्थान ताचो वापर 


जाता . 


खा.च. 


Bloomfield हांच्या 


Language 

या पुस्तकांतल्या semantic 
change ( pages 425 - 443 ) या चोवीसाव्या आरण्यकाच्या आदारान 
बरयलां . 

कोंकणीचें कालिक वेगळेपण 


कोंकणी भाशेक णवव्या ते धाव्या शेकड्याच्या सुमाराक पुराय रूप आयलें 
अशे विद्वानांचे मत आसा . कोंकणी बरोवपाची सगळ्यांत पयलींची नोंद 
कर्नाटकांतल्या श्रवणबेळगोळ हांगासरल्या गोमटेश्वराल्या पाशाण्या मुर्तिच्या 
पांयांखाला मेळटा . 

" श्री चावुण्डराजें करवियलें " अशें वाक्य त्या मुर्तिच्या पांयाकडेन 
कोत्रायल्लें आसा . त्या वाक्याच्या कुशीक १ ९१६-१७ अशी तारीख आसा . 
त्या उपरांत कोंकणी बरोवपाचो नमुनो मेळ्ळा तो संत नामदेव 
( १२७०-१३५० ) हांच्या बरोवपांत . ते बरयतात . 

" पाव गा दातारा । पाव गा दातारा । 
तूं नंदालो झिलो । माका फडको दी । 
मि हिंवान मेलो । घे माझो कोयतो । 

देवा पायां पडलो । " 
अशे तरेची कोंकणी आयज लेगीत पेडण्यासारख्या म्हालांनी उलयतात . 


नमुनो - २ : 

महाभारतांतल्या ' आदी पर्व ' आंतलो ओक कोंकणी उतारो : 

" भीस्मु मंत्र्यां - प्रधानालागीं उलयलोः ' आमच्या बापाक अस्त्र्येवीण 
जीवाक सुख ना . म्हा - चिंताक्रांतु : तरी आतां तंव ' येकि कन्या तूर्ताची जोडीन ' 
म्हणोनु आपल्या राज्यांतलो घोडे - हस्ति - रथ - पायदळ चतुरंग सहिन्या 
सहित भायर पडलो . इतुक्या मार्गावरी वेतां , येका समुद्राचे तीरीं सुगंध परिमळ 
येव लागलो . त्या परिमळाच्या लब्दानु राव व समेस्त सहिने वेदलें . 

तंव रायान प्रधाना पासीं विचारिलें : ' कस्तुरीचंदना सारिखो परिमळू जो 
येता तो खैचो ? ' तें उतर आयकून प्रधानान आपुल्या शेवकांक निरोप दिलोः 
कोणीकडे कोण देवस्थान आसा , खंय बरव सुगंध पुस्पांचो ठाव आसा ? तरी 
तुमी ठांय घालूनु वेगीं या . ' तें उतर आयकुनु शेवक धांवत गेले ते समुद्रा तीरी 
सोदूं लागले . सोदितां सोदितां त्या समुद्राच्या तीरावरीं येकू नव्वाडू म्हणचे तीरी 
तारी उतरतालो - ताची ती कन्या महा सरूपी , सुंदरी , त्या शेवकांनी देखिली . 
तिचे आंगीचो सुगंध परिमळ , त्या परिमळाच्या लब्दाक भोंवरांचे रण जणुंकारू 
अंत्रोख्यो जाता . तावळी तें शेवकांनी देखुनु तिचे लागी विचारिलें : ' तूं कोणाची 
कन्या ? हे सर्व वर्तमान आमकां सांग ' . तावळी ती तांचे लागी उलोंव लागली , 
' मजो बापू खारवो , हांव तांची कन्या . पयलें मजें नांव मछगंधा : येकु गांवभरी 

मजे आंगिची पोरटणीजैसी मासळयेक हिंवसाणी येता - तैसी येताली . तावळी 
या मार्गान येकु रूशी परस्परू म्हळेलो तारी उतरनु वचूंक आयललो . तावळी 
मजो बापू खारवो अरण्यांतु गेललो . हांव येकलीची ते तारी लागी बैसलोली . 
माका देखुनु तो रूशेस्पोरू वेगीं पलतडी उतरी म्हणू म्होणोंव लागलो . तावळी 
हांवें म्हों : ' मजो बापू येवनु उतारीत . हांव कन्या , कैसे होडें उतारूं ? ' 

तावळी अकांत वासु देखुनु , तो रूशी आपण्याक भोगु मागु लागलो ; 
तावळी हांव भयभीत हौनु लाजिली . तावळी तो रूशी बोलू लागलो : वेगीं तूं 
माका भोगू दिशी तरी बरें , नां तरी तुका स्त्रापुनु भस्म करीन . तें उतर 
आयकुनु हांवें ताचे लागी बोलिलें : हांव कन्या , भोगु दिवंक नेणो ; तावळी ताणें 
म्हो : तुका बरवीं पंदरा हौ सोळां वरूसांची सवाशीणी करीन ; तावळी तिणे 
म्हळे दिसाचो भोगू दिवू तरी नये , समस्त देव चंद्र , सुर्यो , समुद्र , रूख्यो . 
वावतर देखताती , हांव तुका कैसो भोगू दिवू ? तावळी ताणें म्हों : तूं भियेंव 
नाका , त्या समेस्तांची दृष्टी आमी भोगू करतना पडना - शी हांव करीन , 
म्हणोवनु आठांय दिशांक कमंडळीचे उदर काडुनु अडयलें ; त्या उदकानु हिंवर 
जावनु अंदकारू पडलो , मनुश्याक मनुश्य देखं नये जालें . 

फुडां ते मछकन्येन त्या रूशीक भोगू दिलो . फुडां तिगेरी व्यासु पुत्रु 
जालो , आनी तिका नांव सुगंधा म्हणोवनु ठेयलें ; ते सुगंधेची आंगीची वासना 
जैसी कुकुम कस्तुरी अगर चन्दन भौन चन्दन परमळटा तैशी वासना परिमळू 
येवू लागलो . मग तो रूशी जे तप केलले अितुकेंय वचूक नागौलो ; औशें हे 
मागिलें वर्तमान त्या प्रधानांच्यां शेवकां लागी सुगंधेन सांगिलें . तें सर्व वर्तमान 
आयकुनु राय प्रधान मंत्री घेवनु ते सुगंधे लागी येवनु समुद्राचे तारी बैसलो ; 
तिच्या बापा खारव्याक आपोवंक धाडिलो . तो रायाचो निरोपु आयकुनु धांवत 
धांवत येवन पांयां पडलो : स्वामया तुंवे कित्या माका आपोवंक धाडिलेलो तें 
माका सांग . तंव रायान म्हळे : तुजी ही कन्या सुगंधा आमच्या बापा संतानु 
चक्रवर्तीक दी , दिल्यावरी तुका हांव देस दुर्गा वळीत , द्रव्य , रथ , हस्ती , घोडे , 
सहिन्य , पायदळ तुका हांव दिवुनु राय करीन ; जें कांय हांव म्हणटां तें तूं करी . 
तावळी ताणे म्हळे : स्वामया , हांव तुजो शेवकु , जे काय ती कन्या म्हणटा तें 
करूंचे तें करूंचे . 


नमुनो : ३ 

तेराव्या शेकड्यांतली कोंकणी लिळाचरित्रांत पळोवक मेळटा . 
' लिळाचरित्र ' हे श्री . चक्रधर स्वामींचें चरित्र आसा . मुसलमानांचे धाडीक 
लागून 

ताचे बरोवपी कोंकणांत पावलें . थंय तांच्या बरोवपांत कोंकणी उतरां 
आनी वाक्यप्रयोग रिगले जांवये असो अदमास आसा . सकयल दिल्लो उतारो 

लिळाचरित्रांतलो ( १३००-१४०० ) आसा . 

" ते दिस हांव दादोन आफइला म्हूण नइंचे तडी - तडीन सकाळीच घरा 
गेलो . वाटेर हवे हतयांचे किंकाट रानांतल्यान येतात ते आइकिले , आनि 
तेवटेन माझी दिष्ट गेली . तर हवे एक तरणी धाकटी बाइल केस उगइत 
आसता देखली . फुडां तीइ माझ्या सांगाती येऊ लागली . फुडां एक जोइसी 
देखला . वाटे कोणाची ओक खोप देखली . थंय ओक बोडकी आंबील रांधी . 
इतक्यांत पानां - फोफळां घेऊन एक आंडोर थंय पावला आसतांना बोडकेन 
तेच्या हातीर उनउनीत आंबील ओतली . तेणे बोंब मारली . पाठल्यान ओक 
आंडोरी देखिली . तिचे हात भांगरान भरलेले देखिले . ती रडली आनी म्हणू 
लागली : ' आरे पापया , आतां तूं हातीर उदक घाल , त्या तांबयांत थंड उदक 
आहा ' फुडां तिने म्हातारेकडे मुख करून म्हणितलें , आगे , आदी पयलीं तुवें 
तुझ्या बरैता ना केला आतां या आंडोरा खाऊं सोदिताए . मागां तिने आंडोरा 
पसाऱ्या वचून सुण्या मायेन उड्याची पोटुली घेऊं सांगिली . फुडां तिएची आवै 
पावली . मायेधुआं भेटी जाली . धुओन गंगाळां उदक भरिलें . आवैन ते सारिलें . 
वस्त्रां धुलीं ओळणी घातली . 
नमुनो - ४ 

थोमस स्टीफन्स ( १५४ ९ -१६१७ ) हे अिंग्लेज जेझुयीत पाद्री आसले . 
ताणी कोंकणीचें व्याकरण १५६८ आनी १६१७ या काळामदी बरोवन 
काडलें . ' दौत्रीना क्रिस्तां ' हे ताणेच बरयल्लें पुस्तक रायतुरच्या छापखान्यांत 
१६२२ वर्सी छापून काडलें . तातूंतलो ओक उतारो आमी देखीक घेवया . 

' शरण येतांव , तुका राणये , काकुळटिचे माते तूं आमच्या जीवाचें 
अमृत , तूं आमचो भरवंसो , तुका शरणा येतांव . आमी परदेश्यां , अवेची 
बाळकां , या दुखाच्या कोंडांत आसतां , हास्कार हुस्कार सोडून , सधन करून 
तुका कुलहाळ करतांव . तरी , तूं आमची सखाय , ते तुजे कनिवाळ दोळे आमचे 
वरी परती घे , माये , आनी या परदेसा उपरांत तुजे कुशीचे सुफळ फळ , 
जेझूस , आमकां दाखय . हे शांती , हे कीनवाळी , हे दुलबी , सदां आंकवारी 
मारिये , सदैवीः परमेस्पराचे माते , क्रिस्तान आमकां दीन म्हळ्ळेलें तें लांबुच्याक 
आमचे खातीर मिनती कर . आमेन , जेझूस " 


नमुनो - ५ 

जेझुयीत पाद्री जुयांव द पेद्रोजा ( १६१५-१६७२ ) हाणी ' देवाची अकांग्र 
बोळणी ' हो ग्रंथ बरोवन १६६० वर्सा छापून उजवाडायलो . ' सोलिलोक्युस 

( C 


दिवीनुस ' या व्हड ग्रंथांचे ताणी कोंकणीत रूपांतर केल्लें . या ग्रंथातलो ओक 
उतरो देखीक पळोवया . 

दुलाबा जेझू , तुज्या गुणा सारीके मजेवरी उपकार करशी म्होणू , 
विसवासी तुज्ये आधारी आयला , तुज्या कणीबाळया नेत्रांची नदर मजेवरी करी 
गा स्वामया आनी मजो सांभाळू करूंच्याक तुज्या डोळ्यां सरिशें हात जांव दी . 
तूं मजो वकीलु , आणि सर्वच्ची मज्या प्राणाचो धनी गा ; तरी स्वामया , मज्या 
भगसण्या खातीर तुज्या बापाक अखेपी विनंती करी , या पास्वत खेती लाब 
आमां दोगांकय येता , तुका अकळ , न्हय . हांव अपरादी आनी मुदली रीणी 
देखून , तूं जांवनी मज्या दोशांचो परिहार करूंक उबो राविलोसी म्होणू ? हे 
अनाधी सर्दीरा बापा . हे सर्वहुकुमदारा देवा ! तुज्या चरणांवरीं मस्तक ठेवूनु तुका 
शेरणा आयला , मजें पाप माफ करी , दातारा आणी , जजवी , तुज्यो अनंती 
करूणे दयेन मज्यावरी कृपाळु हौनु मजीं पातकां भगशी म्होणू वेळांवधींहांततें 
तुजे लागी मागिल्या तरी , आतां खरी नीती , वा नीतीधर्माचो ठसो मागता : 
तुमी बवनो जाणांसी अनुपम स्वामिया , कि तुजो अकवती पुत्रु , वा मजो स्वामी 
जेझू क्रिस्तू , आपणां पास्वत न्हय बगर मज्या पातकां खातीर मरण पावलो : 
म्हणूंच्याक , ताणें ताचे रगत जें आसा तें मजें , तें ताचें पूण मका फावो , आणि 
ताचें रगत वा पूण्य मज्ये सोडवणेचें जांवच्या कारणे आपुलें दायज थीर करून 
माका दवरिलां ..... ' 
नमुनो - ६ 

अदुआर्द ब्रून द सौजा हाणी पुणेच्यान आपल्या सहकार्यांच्या आदारान 
कोंकणींतलें पयलें वर्तमानपत्र १८८ ९ वर्सा सुरू केलें . ताचें नांव आसलें 
' उदेंतेचे साळक ' . तातूंतल्या पयल्या संपादकीयाचो वांटो आमी देखीक 
पळोवया . 


" जशें ओका आरश्या सारक्या तळ्या - माजार ओक बरें साळक फुलता , 
आनी आपले सभोंवतीं दमदम घालता , तशें आमच्या लोकांमदें आज उगोवता 
हे उदेंतेचे साळक . ही खबर दुबाव विणे आमकां जांवक जाय व्हडा संतोसाची . 
कोण सांगून दीत कितल्या उपकाराक पडत तें वो या उदेंतेच्या साळकाचो 
खूय परमळ पावत तो , जर तर आमी आमच्या हातां आसा तें करून , ताका 
मजत दीन जाल्यार . " सांगाता विणे मनश्याच्यान वांचू नजो , आनी 
ओकोटाविणे अक सांगात फुडें सरूं - नजो ; पुण जांव सांगात , जांव अकोट , 
भासेवांचून कदींच वसूं नजो . 

भासे वरवीं ओक आवय आपले उंटयेतल्या भुरग्याच्या काळजांत आपलो 
मोग शिरयता , ओक भयण आपल्या पांयण्यांतल्या भावाच्या , अक भाव आपल्या 
खेळाच्या सांगात्याच्या ; आनी हो मोग वच खूय , तुजें पोट वो तुजी खोशी 
व्हरत धुंय कदी कोणाच्यान काडूं नजो . 

भासे वरवीं ओक बऱ्या उतराचो प्रेगादोर आपणाक आयकतल्याच्यां 
काळजां सोंपेपणी जिखता , आनी ओक मनीस जितली भास बरी उलयता , 
तितले चड तो आपणाक जीश्ट जोडटा . ओका मुमक्या मनश्याक आमीग 
थोडे . " 


नमुनो -७ 

शणै गोंयबाब ( १८७७-१९ ४६ ) हांचे पुराय नांव ' वामन रघुनाथशणै 
वर्दे वालावलीकार ' . आर्विल्ले कोंकणीचे रचणाकार अशें तांका मानतात . ताणी 
सगळ्या अर्थानी परिपूर्ण अशी कोंकणी भास बरयली . अशे तरेची कोंकणी भास 
उपरांत कोणूच बरोंवक शकलो ना . तांच्या ' संवसार बुट्टी ' हे नवलकाणयेंतलो 
ओक उतारो देखीक पळोवया . 


" शिंवासना लागसार आत्म्यांची अकस्मात करांदाय चालिल्ली पळौन 
इस्त्राफेल दुताक अजाप जालें . संवसाराचे अखेरेक , निमाण्या निर्णया दिसा , 

, 
शिंग वाजौन मेल्ल्या जिवांक उठौंचे काम ताचें आसलें . त्या कामाक अजून 
जायतो कळाव आसलो . धतरवैली मडी जिवीं जावन तांगेल्या बऱ्या वायट 
कर्तुपांची चौकशी करपाचो दीस अजून लागी पांवक नासलो . बैलाचे तकलेचें , 
दुकराच्या दोळ्यांचें , हतयाच्या कानांचें , हरणाच्या शिंगांचे , शिंवाच्या हड्ड्याचे , 
बोकल्याचे फाटिचें , वागाच्या रंगाचे , मेंडक्याचे शेपटेचें , कऱ्याच्या दोक्यांचे 
आनी गाढवाच्या सुराचें , अरिष्टांचें सावद भायर सरून ताणे देवाक वळखतल्या 
आनी वळखनाशिल्ल्या लोकांच्या कपळार वेगळे - वेगळे शिके अजून मारूंक 
नासलें . दोंगर हालून धूळ उबूंक नासली . धतरची पूड जांवक नासली . मळब 
पिंजून तिस्त्यो जांवक नासल्यो . सूर्य केसांसारको काळो काळो कीट जांवक 
नासलो . चंद्र रगतासारखो तांबडो बडंग जांवक नासलो . नक्षत्रां वावटळीन 
हालिल्ल्या फळांवरी गळून पडूक नासली . अशें आसताना आत्म्यांची ही 
भीरावळ खैसून कशी आनी कित्याक मळबांत पावली तें ताका कळना 
जालें .... 
नमुनो -८ 

लक्ष्मणराव सरदेसाय हे ओक कोंकणीतले व्हड बरोवपी आसले . १ ९ ७० 

आंतलो तांच्या बरपाचो अक नमुनो पळोवया . 

" रूतू बदलतात , तशे आमचे मास्तर बदलताले . पंदरावीस मास्तरांची 
म्हाका सामकी याद आसा . मास्तरान भुरग्यांक शिकोवंचें आनी हेर वेळाक 
नश्ट्या जाण्टेल्यांची खुशामत करची . आमच्या मास्तरांच्या सभावाची आनी 
चाल चलणुकेची वर्णनां करूंक गेल्यार वेळ पावचोना . गांवचे शाळेंत हांव चार 
यत्ता शिकलों . म्हजो नंबर सदांच पयलो वचो . हांव शिकतालों भोव थोडे 

पुण 
वाचतालो , आयकतालों खूब . पळेतालों ताका सुमार ना . मेळत तें पळोवपाचो 
हावेस . म्हाका भास हो विशय भोव आवडटालो . म्हजी तयारी पळोवन मास्तर 
वचकतालो . ही म्हजी तयारी कशी जाली , कोणे केली तें हांव नकळं . 


१ 


आमचे घर अगडबंब कोटकिल्ल्याभशेन , घरांत तीन आंगणां , 
वीसपंचवीस माळयो , शें शंबर मनशां , दीसरात बोवाळ , घराभोंवतणी 
पंचवीसतीस कुळवाड्यांची घरां . ती आमच्या घराची सेवा करून दीस 
धुकलताली . आमच्या घरांत चौदापंदरा बिराडां . घरांत मुळपुरसाचो देवारो . 
भायर सदर . थंय देवदेवस्पण जातालें . आश्वीन म्हयन्यांत नमीचे बकरो 
मारताले . त्या दिसा तरसादी , तुबकां , झुरांट्यो बी शस्त्रास्त्रां मांडून तांची पूजा 
करतालें . गावांत आमकां पयलो मान . काल्याचे राती दिवटी येताली . 
शिगम्याचे मेळ पयलीं आमच्या आंगणांत नाचताले . वरसाचे मोटे उत्सव 
दबाज्यान जाताले . लग्नाचे मदलशींत कलवंतांचे मेळ नाचताले .... ( खबरी 
' तृप्त हांव , फकीर हांव ' पान - ९ ६ - ९ ७ ) 

काळावांगडा कोंकणी भाशेचे रूप ओकसारखें बदलत रावलां . 
प्राकृतांतल्यान उपजल्ली कोंकणी भास नव्या - नव्या राजवटीखाल नवीं - नवीं 
मोडणां घेत रावल्या . कोंकणी भाशेक व्हड प्रमाणांत बादीकार थारल्या ती 
पुर्तुगीज राजवट आनी मराठ्यांची घुरी . पुर्तुगीजांनी गोंयचेर साडे - चारशीं वर्सी 
आपलो शेक चलयलो . या साडेचारशीं वर्त्यांच्या काळांत कोंकणी भास 
मुळासकट ना करपाचे जायते यत्न जाले . आपलेच मठयेंत कोंकणी उलोवपाक 
लोक कांचवेताले . जांका पुर्तुगेज उलोवपाक येताली ते पुर्तुगेज उलयताले आनी 
जांका येनाशिल्ली ते आपले तोंड धापून ओगी रावताले . अशे तरेन पुर्तुगेज 
भाशेचो कोंकणीचेर व्हड प्रमाणात प्रभाव पडलो . 


कितलींशींच पुर्तुगीज उतरां कोंकणी भाशेंत भरसली . देखीक मेज , 
कदेल , जनेल , आरमार , कलसांव आदीं . नव्या - नव्या पुर्तुगेज उतरांक लागून 
मुळ कोंकणी उतरां ल्हवू - ल्हवू शेणपाक लागली . इतलेंच न्हय तर पुर्तुगीजांनी 

येता आसतानां कांय नव्यो गजाली गोयांत हाडिल्ल्यो . तांका लागून कोंकणी 
उतरावळींत नवी भर पडली . अशेतरेन पुर्तुगेज राजवटीच्या काळांत कोंकणी 
भाशेचे रूप पुरायतेन बदल्लें . अशेतरेचं कोंकणी बरप पुर्तुगेज बरप्यांच्या 
पुस्तकांनी पळोवक मेळटा . देखीक ' दौत्रिन क्रिस्तां ' आदि . 

पुर्तुगीजांच्या राजवटीक आनी पिडापीडेक वाजेवन कांय लोक तेन्नाच्या 
काळार गोंय सोडून पळून गेले . कांय लोक वेपाराच्या निमतान त्यापयलींच 
गोयांभायर गेल्ले . गोंयच्यान भायर गेल्ले हे लोक मुंबय , कारवार , मंगळूर , 
कोचीन या जाग्यांनी वचून उपरांतच्या काळांत स्थायीक जाल्ले . त्या लोकांनी 
थंय वचून आपआपले परीन कोंकणी भास उदरगतीक पावयली . पूण थंयच्या 
मुखेल भासांचो व्हड प्रमाणांत तांचेर प्रभाव पडलो . देखीक मंगळुरांतल्या 
कोंकणीचेर कानडीचो प्रभाव पडलो आनी कांय कानडी उतरां कोंकणी भाशेंत 
भरसली . तशेंच कोचीनातल्या कोंकणीचेर मलयाळम भाशेचो प्रभाव पडलो 
आनी कांय मलयाळम उतरां कोंकणी भाशेंत भरसली . अशेतरेन थंयच्या 
कोंकणीन वेगळे रूप घेतलें . 


गोयांतले पुर्तुगीज राजवटीक लागून कोंकणी भाशेत फुट पडली . 
गोयांतलो क्रिस्तांव समाज पुर्तुगीज भाशेवसल्यान वचपाक लागलो जाल्यार हिंदू 
समाज मराठी वसल्यान वचपाक लागलो . क्रिस्तांवांच्या कोंकणीत व्हड प्रमाणांत 
पुर्तुगीज उतरां आनी पुर्तुगीज शैली भरसली जाल्यार हिंदूच्या कोंकणींत मराठी 
उतरां भरसली . आनी अशेतरेन कोंकणीच्यो दोन बोली जल्माक आयल्यो . 

उपरांतच्या काळांत कोंकणीचेर इंग्लिशीचो प्रभाव पडिल्लो दिसून येता . 
कितलींशींच इंग्लिश उतरां कोंकणी भाशेत भरसल्यांत . देखीक स्कूल , टिचर , 
रेल्वे स्टेशन , रोड , नर्स , हॉस्पिटल , कॉलेज , डॉक्टर , अशी कितलींशींच इंग्लिश 
उतरां कोंकणी भाशेत ओकरूप जाल्यांत . बरयतानां , उलयतानां ही इंग्लिश 
उतरां सहज येतात . या उतरांक लागून कोंकणी भाशेक मातुय कुरूपताय 
येना . वेल्यान ती गिरेस्त जावपाक पावल्या . अशेतरेन कोंकणीचें कालीक 
वेगळेपण पळोवपाक मेळटा . 

लिपी 


लिपीचो इतिहास : 

आपल्यो भावना ध्वनींच्या माध्यमांतल्यान प्रकट करून मनशान भास 
तयार केली . उपरांत चित्रां वा प्रतिकांच्या रूपान लिपी तयार जाली . भास 
पुरायतेन तयार जाल्या उपरांतूच लिपयांचो जल्म जालो अशें भासवैज्ञानीक 
मानतात . लिपी देवान तयार केल्या अश्यो आख्यायिका पयलींचे लोक 
सांगताले . पूण अशें मानप समा जांवचेना . पयलींसावन ल्हवू - ल्हवू करून लिपी 
आकाराक आयल्या . वेगवेगळी चित्रां , वेगवेगळ्यो कुरवो , तरेकवार रितीन 
रचणूक करून लिपीची उदरगत जाल्या अशेंच समजुचें पड्टलें . 


लिपीच्या संदर्भात जे पुरातन काळांतले अवशेश मेळ्ळ्यात तांच्या 
आदारान सांगपाक मेळटा की ४००० ई.प. मेरेन बरोवपाची कला साध्य 
जांवक नाशिल्ली . दुसऱ्या उतरांनी सांगपाचे जाल्यार तेन्ना मेरेन सगळ्या 
लोकांक समजता अशी लिपी तयार जांवक नाशिल्ली . उपरांतच्या काळांत 
म्हळयार १०००० ई.प. लिपी पुरायतेन उदरगतीक पावली . ४००० ई.प. 
सावन ६००० ई.प. मेरेन लिपीची उदरगत ल्हवू ल्हवू करून जायत रावली . 
तेन्ना मेरेन उदरगतीक पाविल्ल्यो कांय लिपयो म्हळ्यार - 

चित्रलिपी 

प्रतीकलिपी 
३. सूत्रलिपी 

संकेतलिपी 
ध्वनिलिपी 


- 


१ . 


s in x i 


१ . 

चित्रलिपी : चित्रलिपी ही इतिहासांतली पयली लिपी अशें मानतात . 
त्या काळार कितेंय बरोवन दवरपाचें आसल्यार चित्रलिपीचो वापर जातालो . ही 
चित्रलिपी बरोवपाक कागदाचो वापर जांय नाशिल्लो . मनशाच्या आंगार वा 
झाडा - रूखांचेर हे चित्रलिपयेन चितारताले . अशेतरेचे बरप दक्षिण फ्रांस , स्पेन , 
युनान , इटली , पुर्तुगाल , सायबेरिया , मिस्त्र , चीन आदी वेगवेगळ्या देशांनी 
आयदनांचेर , हतयांच्या दातांचेर , हाडांचेर , शींगाचेर कोरांथलेले पळोंवक 
मेळटा . 


२ . 

प्रतीकलिपी : चित्रलिपीची उदरगत जावन तिणे प्रतीकलिपीक जल्म 
दिलो . प्रतीकलिपी हे चित्रलिपीचे दुसरे रूप . त्या काळार प्रतीकलिपीचोय वापर 

बऱ्याच प्रमाणांत जातालो . लग्नाच्या वेळार जेन्ना आंगाक हळद काडटाले तेन्ना 
ही प्रतिकलिपी वापरताले . प्रतीकलिपीचे अवशेश अजूनमेरेन कांयकडेन 
आमकां पळोवक मेळटात . 


३. सूत्रलिपी : हे लिपयेचो इतिहास खूब पोरणो आसा . सूत्रलिपीचें दायज 
तेन्नासावन चलत आयला . पुर्विल्ल्या काळार लोकांनी अकाद्री गजाल 
उगडासांत दवरपाखातीर सुत्रलिपीची सुरवात केली आनी अशेतरेन 
सुत्रलिपयेचो इतिहास तयार जालो . दोरयेक गांठ मारून दवरप , त्या गाठींक 
तरेकवार रंग दिवप आनी कसलो रंग कित्याखातीर हे थारावप , गांठी बारीक 
मोठ्यो मारप या सगळ्याच गजालींक अर्थ आसतालो . पाणिनिच्या 
' अष्टाध्यायांत ' या लिपयेच्यो कुरवो आसात . 


४ . 


५ 

संकेतलिपी : उपरांत सगळ्यो लिपयो ( चित्र , प्रतीक आनी सूत्र ) मेळून 
संकेत लिपयेचो जल्म जालो . हे लिपयेंत आकृतीचे म्हत्त्व उणें जावन संकेताक 
म्हत्त्व लागू जालें . देखीक दोन मनीस चलतात अशें चित्र दाखोवपाच्या जाग्यार 
दोन समान्तर वळींतल्यान ( = ) दाखोवपाची चाल लागू जाली . अशेतरेन 
गणितांतल्यो कुरवो जश्यो अदीक ( + ) , वजा ( - ) , गुणाकार ( x ) , भागाकार 
( :) , टक्के ( % ) , आदी संकेत लिपयेचेच तिगून उरिल्ले अवशेश आसात . 

ध्वनिलिपी : ध्वनिलिपी हैं भाशेचे प्रतिरूप आसा . ध्वनिलिपयेच्यो दोन 
तरा आसात . त्यो म्हळ्यार - 

१ ) अक्षरात्मक ( Syllabic ) 

२ ) वर्णात्मक ( Alphabetic ) 
अक्षरात्मक लिपीतली कुरू खंयचंय अक्षर दाखोवन दिता , वर्ण न्हय . नागरी 
लिपी ही अक्षरात्मक आसा . देखीक नागरीतल्या ' क ' चिन्हांत ' क ' आनी ' अ ' 
हे दोन वर्ण मेळ्ळ्यात अशे तरेन अरबी , फारसी , बंगाली , उडिया , गुजराथी 
आदी लिपयो अक्षरात्मक आसात . 


वर्णात्मक लिपयेंत चिन्ह पुरायतेन खंयच्याच वर्णाचो बोध करीना वा 
खंयच्याय साद्या अक्षरांचो लेगीत करीना . रोमी लिपी वर्णात्मक आसा . हातूंत 
' M ' चे ' म ' , ' N ' चे ' न ' वा ' P ' चे ' प ' वर्णाचो बोध स्पष्ट जाता . 


भारतांतल्यो पुर्विल्ल्यो लिपयो : 

भारतांत बरोवपाची कला बऱ्याच पुर्विल्ल्या काळार सावन आसा . 
वैज्ञानीक मानतात त्या प्रमाण ५०० ई . प . सावन भारतांत लिपयांचे दर्शन 
जांवक लागिल्लें . भारतांत कितल्याश्याच लिपयांचो जल्म जालो . जैनांच्या 

' पन्नवणसुत्रांत ' १८ तशेंच बौद्ध - ग्रंन्यांत ' ललित - विस्तारांत ' ६४ लिपयांचे 
उल्लेख मेळटात . पूण शिलालेख , शिक्के वा हेर गजालींच्या आदारान पुर्विल्ल्या 
भारतांत मुखेलपणान फक्कत तीन लिपयो मेळटात . त्यो लिपयो म्हळ्यार - 

१. सिन्धुघाटी लिपी 
२. खरोष्ठी लिपी 
३. ब्राह्मी लिपी 


१. सिन्धुघाटी लिपी : सिन्धु न्हंयचे कडेन भारतांतले पुर्विल्ले अवशेश 
मेळ्ळ्यात . हातूंत कांय पुर्विल्ल्यो लिपयोय मेळ्ळ्यात . पूण त्यो चड पुर्विल्ल्यो 
आशिल्ल्यान धड वाचूंक मेळनांत . 


सिन्धुघाटी लिपी विशीं विद्वानांची वेगवेगळी मतां आसात . बैडले चे मत 
आसा की ही लिपी सुमेरी लिपयेंतल्यान उदरगतीक पावल्या . ४००० ई.प. 
सुमेरी लोक सिन्धुघाटार रावताले देखून हांगांची लिपी या लोकांची अशें 
मानचे पडटा . सिन्धुघाटार आर्य रावताले अशें हेर विद्वान मानतात . आर्यांच्या 
यत्नांनी ही लिपी उदरगतीक पावली अशें तांचे मत आसा . 

खरोष्ठी लिपा : खरोष्ठी लिपयेंत बरयल्ले पुर्विल्ले लेख शहबाजगठी 
आनी मनशेरा हांगा मेळ्ळ्यात . ही लिपी ' खरोष्ठी ' या नावांन मुखेलपणान 
फामाद आसली तरीय तिका ' वैक्ट्रियन ' , ' काबुलियन ' , ' वैक्ट्रोपालि ' , 
' मार्यन ' , आदी नावांनी वळखतात . 


२ . 


' खरोष्ठी ' लिपयेक ' खरोष्ठी ' हे नांव कित्याक पडलें या विशीं जायते 
मतभेद आसात . जायत्या विद्वानांनी हे नांव कशें पडला आसतलें या विशीं 
आपली मतां प्रकट केल्यांत . 
( i ) 

चीन लोकांचे मत आसा की ' खरोष्ठ ' नावांचो ओक मनीस आसलो . 
ताच्या नावावेल्यान हे लिपयेक ' खरोष्ठी ' अशें नांव पडलें . 


( ii ) संस्कृतांतल्या ' काशगर ' या उतरावयल्यान ' खरोष्ठ ' हे उतर तयार 
जाला . ' काशगर ' हो पुर्विल्ल्या काळार आशियेंतलो ओक प्रान्त आशिल्लो . अशें 
मत कांय विद्वानांचे आसा . 


( iii ) डॉ . प्राजिलुस्की हे लिपयेक ‘ खरपृष्ठी ' अशें म्हण्टात . ' खरपृष्ठी'चे भश्ट 
रूप ' खरोष्ठी ' अशें ताचे मत आसा . 


( iv ) 


डॉ . सुनीति कुमार चटर्जी हे सांगतात त्या प्रमाण हिब्रू ' खरोशेथ ' 

( Kharosheth ) या उतराचो अर्थ बरवप असो जाता . त्या उतराचे संस्कृत 
रूप ' खरोष्ठ ' अशें जाता . त्या उतरावेल्यान ' खरोष्ठी ' हें उतर आयलें अशें 
ताचे मत आसा . 


खरोष्ठी लिपयेचें खाशेलपण : 


( 0 ) 

खरोष्ठी लिपी उर्दू भशेन उजवेवटेनच्यान दावेवटेन बरयत येताले . पूण 
उपरांत ब्राह्मीच्या प्रभावान ती दावेकडल्यान उजवेवटेन बरोवपाक लागले . 

खरोष्ठी लिपयेंत मुळावी ३७ अक्षरां आशिल्ली . 

हे लिपयेंत संयुक्त व्यंजनांचो अभाव आशिल्लो . 
( iv ) 

हे लिपयेंत मात्रो उण्यो आसात . 

खरोष्ठी लिपयेंत दीर्घ स्वर सामकेच उणे आसात . 
( v ) 


३ 

ब्राह्मी लिपी : 

ब्राह्मी लिपी पुर्विल्ल्या काळांतली भारतांतली सगळ्यांत श्रेश्ट अशी 
लिपी मानतात . हे लिपयेचे नमुने बस्ती राज्यांत ( उ.प्र . ) ' पिपरावा ' च्या 
स्तूप्तांत वा अजमेर राज्यांतल्या ' बडली ' वा ' बी ' गावांतल्या शिलालेखांत 
मेळ्ळ्यात . हे लिपयेंतल्या शिलालेखांच्या आदारान गौरीशंकर हिराचंन्द ओझा 
हाणी हीचो काळ ई.प. ५०० ते ३५० ई . मेरेन मानला . ओझा हाणी 
ब्राह्मीचो संबंध ' अमराइका ' कडेन जोडला . 


खरोष्ठी लिपयेच्या नावांभशेनूच ' ब्रह्मी ' नांव कर्श पडला आसतलें या 
विशीय जायते मतभेद आसात . 
( i ) चिनी विश्वकोशांत ( फा - वान - 

वान - शु - लिन - ६६८ ई . ) ' ब्रह्म ' वा 
' ब्रह्मा ' नावांचो आचार्य आशिल्लो अशें म्हळां . ताचेवेल्यान हे लिपयेक 
' ब्राह्मी ' नांव पडलें अशें मत आसा . 
( ii ) डॉ . मैक्समुलर हाणी ब्राम्ही ची उदरगत युनानी लिपयेंतल्यान जाल्या 
अशें मानलां . 

कनिंघम सारख्या विद्वानांचे मत असा की ही लिपी प्राचीन भारतांतल्या 
चित्रलिपियेंतल्यान उदरगती पावल्या . 


ब्राह्मी लिपयेची खाशेलपणा 
( 0 ) 

ब्राह्मी लिपी दावेवटेनच्यान उजवेवटेन बरयता वतात . 
हिचें बरवम उच्चाराप्रमाण जाता . 


( 11 ) 

ब्राह्मींत संयुक्त व्यंजनांचो अभाव ना . 
( iv ) हे लिपर्यंत अनुस्वार , अनुनासिक वा विसर्ग हांकां वेगवेगळी चिन्हां 
आसात . 

ब्राह्मी लिपयेंत मोटव्या आनी लांब स्वरां खातीर वेगवेगळी चिन्हां 
आसात . 


ब्राह्मी लिपयेची उदरगत 

ब्राह्मी लिपयेच्यो दोन शैली उदरगतीक पावल्यो . त्यो म्हळयार - 
( i ) उत्तरी शैली 
( ii ) 

दक्षिणी शैली 


या दोन शैलींचो फुड्यां भारतांतल्या . आनीक वेगवेगळ्या लिपयांची उदरगत 
जावपाक पालव मेळ्ळो . त्यो लिपयो खंयच्यो तें पळयात 


- 


ब्राह्मी 


उत्तर शैली 


दक्षिणी शैली 


गुप्त लिपी 


१ . 
२. कुटिल लिपी 

नागरी लिपी 
४ . 

शारदा लिपी 
बँगला लिपी 


9 . पश्चिमी लिपी 
२ . मदली लिपी 
३. तेलगु लिपी 

कानडी लिपी 
५ . 

तामिळ लिपी 
कलिंग लिपी 


४ . 


६ . 


ब्राह्मीच्या उत्तरी शैलीच्यो उदरगतीक पाविल्ल्यो लिपयो : 
१ ) गुप्त लिपी : गुप्त राजांच्या वगतार ही लिपी चालू आशिल्ली . देखून 
तिका गुप्त लिपी अशें म्हळां . 


२. कुटिल लिपी : या लिपयेंतल्या मात्रांची आकृताय कुटील आशिल्ल्यान 

हे लिपयेक कुटिल अशें म्हळां . हिची उदरगत गुप्तलिपयेंतल्यान जाल्या . 
उपरांतच्यो नागरी वा शारदा लिपयो हेच लिपयेवयल्यान जल्माक आयल्यात . 


३ . नागरी लिपी : दक्षिण भारतांत नागरी लिपी आठव्या शेकड्यांत 
आशिल्ली मात उत्तर भारतांत ती धाव्या शेकड्यांत आस्तित्त्वांत आयली . 
दक्षिण भारतांत तिका ' नंदी - नागरी ' अशेंय म्हण्टात . नागरी लिपयेंतल्यो मुखेल 
अश्यो भासो म्हळ्यार गुजराथी , मराठी , बंगाली , कोंकणी , हिंदी आदीं . 


४ . शारदा लिपी : काश्मीरांतली मुखेल देवी ' शारदा ' ही आशिल्ल्यान 
तिच्या आदारान हे लिपयेक ' शारदा ' लिपी हे नांव पडले . काश्मीरी भास हे 
लिपयेंतल्यान आयल्या . 


५ . बँगला : धाव्या शेकड्याभोंवतणी नागरी लिपयेंतल्यान बँगलाचो जल्म 
जालो . हालींच्यो बँगला , मैथिली , उडिया आदीं लिपयो हातूंतल्यान उदरगतीक 
पावल्यात . 


ब्राह्मीच्या दक्षिण शैलींतल्यो उदरगतीक पाविल्ल्यो लिपयो : 
१ ) पश्चिमी लिपी : 

अस्तमतेच्या या वाठाराक लागून हे लिपयेक पश्चिमी लिपी अशें नांव 
पडला . पांचव्या शेंकड्याच्या भोंवतणी कठियावाड , गुजराथ , खानदेश , सातारा 
आदीं वाठारांनी मेळपी लिपयांक पश्चिमी लिपयो अशें म्हळां . 


२ 
. 


मदली लिपी : 

हे लिपयेचो कालखंड पांचव्या ते आठव्या शेकड्यामदीं दाखोंवक मेळटा . 
हे लिपयेचो प्रयोग मध्यप्रदेश , हैदराबाद , बुन्देलखण्ड आदी वाठारांनी जाला . 
३. तेलगुः 

पांचव्या शेंकड्या उपरांत मुंबयच्या दक्षिण भागांत तशेंच मद्रासाच्या 
आडेकडेक हे लिपयेंतलो व्यवहार चालू जालो . 

कानडी : 

चौदाव्या शेकड्या पयलीं तशेंच चवथ्या शेकडया उपरांत म्हैसूर , मद्रास 
हांगा कानडी लिपयेंतलो व्यवहार दिश्टी पड्टा . 


४ . 


५. ग्रन्थ लिपी 

सातव्या ते पंदराव्या शेकड्यामेरेन मद्रासांत प्रचलित आशिल्ले हे 

लिपयेचो व्यवहार संस्कृत ग्रंथ बरोवपाखातीर जातालो . 


६ . तामिळ लिपी : तामिळ लिपयेचो प्रयोग आयजमेरेन जाता . तामिळ लिपी 
आनी ग्रन्थ लिपी दोनुय जायत्या प्रमाणांत सारख्योच आसात . आयज लेगीत 
तांचे स्वरूप व्हड प्रमाणांत ओकसारखें आसा . 


७ . 


कलींग लिपी : हे लिपयेचे सुरवातीचे रूप सातव्या शेंकड्यांतलें आसा . 
नागरी , तेलगू , कानडी तशेंच ग्रन्थ लिपयांचे भरसल्लें रूप कलिंग लिपयेंत 
पळोवक मेळटा . 


अशे तरेन ब्राह्मी लिपयेच्या उदरगतीचो पुराय इतिहास पळोवक मेळटा . 
आयज मेरेन ब्राह्मीच्यो कितल्योश्योच लिपयो जिव्यो आसात . 


नागरी लिपी 


' नागरी ' लिपयेक ' देवनागरी ' अशेंय म्हण्टात . ' नागरी ' हें उतर 
पुर्विल्ल्या काळांत सावन आसा जाल्यार ‘ देवनागरी ' हे उतर उपरांतचें आसा . 
' नागरी ' आनी ' देवनागरी ' ही नावां कशी आयलीं आसतली याविशीं जायतीं 
मतां आसात 


१ . 

ही लिपी ' नगरांत ' प्रचलित आशिल्ल्या कारणान तिका ' नागरी ' 
अशें म्हणपांत आयलें . ' नागरी ' उतराक ' देव ' उतर जोडून ताचें उपरांत 
' देवनागरी ' जालें . 


२ . 


' नागरी ' उतराक ' देव ' उतर जोडपाफाटल्यान भासवैज्ञानीक 
असो तर्क काड्टात की देवाची भास ' संस्कृत ' ही बरोवपाखातीर नागरीचो 
उपेग जातालो देखून हे लिपयेचे पुराय नांव ' देवनागरी ' पडलें . 


३ . 


' नागरी ' ही लिपी देवनगरांत ( काशी ) प्रचलित जाल्ल्या कारणान 
पुर्विल्ल्या ' नागरी'क देवनागरी ' नांव पडलें अशेंच काय जाणांचे मत आसा . 


४ . 


कांय विद्वान गुजराथांतल्या ' नागर ' ब्राह्मणांकडेन ' नागरी ' चें 
नातें दाखयतात , पूण हे कोणाकूच पटपासारखें ना . 


५ . कांय विद्वान बौद्ध - ग्रन्थ ' ललितविस्तर ' आंत उल्लेख केल्ल्या 
' नागलिपयेकडेन ' ' नागरी'चो संबंध दाखयतात . 

हेर पुराव्यांवेल्यान अशेंच निश्चित केलां की तंत्रीक मंत्रांत जावपी 
चिन्ह ' देवनगराक ' लागपी अशें आसा . सुरवातीच्या काळांत तंत्रीक मंत्राक 
' देवनगर ' अशें म्हण्टाले . हाचेवेल्यान ' देवनागरी ' उतर आयलां अर्शय 
मानतात . 


नागरी लिपयेचो जल्म आनी उदरगत : 

भारतांतल्या बरोवपाच्या कलेची उदरगत पुर्विल्ल्या काळांतसावन जायत 
आयल्या . ई.प. पयलीं उदेंत भारतांत बरोवपाच्या कलेची कुरू लेगीत नाशिल्ली 
अशें अभ्यासकांचे मत आसा . ई.प. चवथ्या शेकड्या उपरांत बरोवपाची कला 
सुरू जाली अशें मैक्समूलरांचे मत आसा जाल्यार बर्नेल हांचे मत चवथ्या ते 
पांचव्या ई.प. अशें आसा . डॉ . बूलर हांणी ५०० ई.प. सावन पयलींच्या लिपी 
चिन्हांचो सोद घेतिल्लो . 


- 


भारतांतल्या पुराणीक तशेच इतिहासीक ग्रंथांत बरोवपाच्या कलेचे संकेत 
मेळटात . ' नारद - स्मृतिंत ' वा कालीदासाल्या ' रघुवंशांत ' बरोवपाच्या कलेच्या 
अभ्यासाची भासाभास पळोवक मेळटा . इतलेंच न्हय , जैन वा बौद्ध साहित्य 
लेगीत बरोवपाच्या कलेच्यो पुर्विल्ल्यो देखी दितात . मुर्तीतल्या वा चित्रांतल्या 
सरस्वतीच्या हातांत पुस्तक आसता हाचेवेल्यान बरोवपाची कला पुराणीक 
काळांत लेगीत उदरगतीक पाविल्ली अशें दिसून येता . चिनी भोंवडेकार 
हेनसांग , अरब विद्वान अल्बेरूनी तशेंच मेगस्थनीज आदींनी पोरण्या भारतीय 
बरोवपाच्या कलेविशीं भासाभास केल्या . अल्बेरूनीचे म्हणणे आसा की 
" बरोवपाची कला भारतांत जेन्ना बंद जाली तेन्ना सगळे लोक निरक्षर 
जावपाक लागले . तेन्ना व्यासान १५ अक्षरांची वर्णमाळ देवाच्या प्रेरणेन तयार 
केली " 


पाणिनीचे व्याकरण ( अष्टाध्यायी ) , यास्काचे निरूक्त , छान्दोग्योपनिषद् 
तशेंच तैत्तिरीयो पनिषद् आदी पोरण्या ग्रंथांत आशिल्ले लिपी , अक्षर , वर्ण 
हांचेवेल्या बरोवपाचे कलेचे नितळ नमुने मेळटात . शिलालेख , शिक्के तशेंच हेर 
चिन्हांवेल्यान तीन लिपयो मेळ्ळ्यात . त्यो म्हळयार सिन्धुघाटी लिपी , खरोष्ठी 
लिपी आनी ब्राह्मी लिपी यो आसात . 


नागरीचो उगम ' ब्राह्मी लिपयेंतल्या ' उत्तरी शैलीतल्यान जाला . दक्षिण 


९ ८ 


भारतांत नागरी लिपी आठव्या शेकड्यांत सुरू जाल्ली . पूण उत्तर भारतांत मात 
ती धाव्या शेकड्यांत सुरू जाली . नागरीच्या पोरण्या रूपाक ' प्राचीन नागरी ' 
अशें म्हण्टाले जाल्यार तिच्या नव्या रूपाक ' देवनागरी ' अशें म्हणपाक लागले . 
दक्षिण भारतांत तिका ' नंदीनागरी ' अशें म्हणपाक लागले . ' प्राचीन नागरी ' 
तल्यांन गुजराथी , बँगला , मराठी आदीं लिपयो उदरगतीक पावल्यात . पश्चिमी 
उत्तर प्रदेश , गुजराथ , राजस्थान आदी जाग्यांनी हिचे पुरावे मेळटात . 


अिकराव्या शेकड्यामेरेन देवनागरीचो प्रयोग पुराय भारतभर जावपाक 
लागलो . संवसारांतल्या मुखेल लिपयांमदली खाशेली आनी म्हत्त्वाची लिपी 
जाल्ल्या कारणान भारतभर हे लिपयेचो व्हड प्रमाणांत प्रसार जालो . हिमालय ते 
महाराष्ट्र आनी पंजाब ते बिहारमेरेन देवनागरीचें अकूच स्वरूप पळोवपाक 
मेळटा . ' नागरी ' वा ' देवनागरी'चे सुरवातीचे नमुने इतिहासीक ताम्रपट आनी 
शिलालेखांनी पळोवक मेळटात . 


नागरीतल्या आंकड्यांची उदरगत : 

भारतांत आंकड्यांची उदरगत पुर्विल्ल्या काळांतसावन जाल्या . 
आंकड्यांचे काय अवशेश अशोकाच्या शिलालेखांत मेळ्ळ्यात . अशें म्हण्टात 
की आंकड्यांची वाड वेपाऱ्यांक लागून जाली . काळाप्रमाण आंकड्यांत बदल 
लेगीत घडून आयलो . देवनागरी आंकड्यांचे आयचे स्वरूप म्हळ्यार व्हडल्या 
उदरगतीचो परिणाम आसा . लिपयेचे विद्वान मानतात की देवनागरीतले आंकडे 
निर्माण जावपाफाटल्यान ब्राह्मणांचो हात आसा . 


नागरीचें आयचे स्वरूप : 

नागरीचे ( देवनागरीचे ) आयचे स्वरूप अशे तरेचें आसा - 


( i ) 

देवनागरीत मुळावी ४८ चिन्हां आसात . तांची ' स्वर ' आनी ' व्यंजनां'च्या 
रूपांन विभागणी केल्या तशेच तांचे मुळ स्वर आनी अडेचे स्वर तशेंच मुळ 
व्यंजना आनी अडेची व्यंजनां अशीय उपविभागणी केल्या . 


( ii ) देवनागरीतल्या आयच्या व्यंजनांची ( क्ष , त्र , ज्ञ सोडून ) सात वर्गांत 
विभागणी केल्या . ती म्हळ्यार कंठ्य , तालव्य , मूर्धन्य , दन्त्य , ओष्ठ्य , अन्तस्थ 
आनी ऊष्म . 


नागरी लिपयेक भारताच्या संविधानांत राष्ट्रीय अस्तित्व मेळ्ळां . 


९९ 


, 


+ 


( २ ) म ( प्रेमानंद ) 
( ३ ) 

( राष्ट्रीय ) 
( ४ ) 

( धर्म ) 
( ५ ) 

( वृंदा ) 
( iv ) 

नागरीतल्यो मात्रो लेगीत बोच कठीन आसात . जशें आ , इ , ई , उ , 
ऊ , ऐ , ओ , औ हांच्या जाग्या । , ीि , 

हांचे प्रयोग जातात . 
( v ) देवनागरी लिपयेंतली अक्षरां केन्ना - केन्नाय घुस्पागोंदळ करतात . देखीक 
' ख ' हे अक्षर वाचता आसतानां ' र ' आनी ' व ' अशें वाचपाची चूक जांव येता . 
( vi ) 

देवनागरीतली कांय अक्षरां स्वतंत्र आनी जोडून दोनुय भशेन बरोंवक 
मेळटात . देखीक ' क्ष ' हे अक्षर ' क्ष् ' अशेंय बरोंवक मेळटा . 
( vii ) देवनागरीत अनुस्वारांचे घुस्पागोंदळाचे प्रयोग मेळटात . देखीक ' चंद्र ' 
हे अतर ' चन्द्र ' अशेंय बरोंवक मेळटा . 
देवनागरी आनी भारतीय भासो :- देवनागरीचो प्रसार भारताभायर 
लेगीत पावला . नेपाळ , पाकिस्तान आनी मॉरिशस आदी देशांनी हे लिपयेचो 
वापर जाता . भारतीय भासांत हेर लिपयांपरस देवनागरीचो वापर चड प्रमाणांत 

बँगला , गुजराती आदीं लिपयो नागरी ब्राह्मी पसून उदरगतीक 
पावल्यात . इतलेंच न्हय तर गरजेपुरतें विज्ञानीक संशोधन करीत जाल्यार 
अंतरराष्ट्रीय पांवड्यार हे लिपयेचो वापर जांवक शकता . 

भारतीय भासांमदीं वेगळेपण आसून लेगीत देवनागरी लिपयेक या 
भासांक अक लिपयेंत बांदून दवरपाची तांक आसा . हाकालागून भारतांतल्या 
हेर लिपयांपरस देवनागरीक चड म्हत्त्व आसा . 
नागरीचें अंतरराष्ट्रीय प्रयोजन :- नागरी ही खूब पुर्विल्ली लिपी आसा . 
वेदांतले ध्वनी लेगीत नागरी आसात . वेद हे सगळ्यांत पुर्विल्ले आसात अशें 
मानलां . हे लिपयेचो जितलो विज्ञानीक आनी कलात्मक संस्कार जाला तितलो 
संवसारांतल्या आनीक खंयच्याय लिपयेचो जांवकना . 

अंतरराष्ट्रीय लिपी म्हूण देवनागरीचो आस्पाव जाता कित्याकतर 
संवसारांतल्यो सगळ्यो लिपयो वर्णात्मक वा अक्षरात्मक आसात . पूण 
देवनागरीत ही दोनुय रूपां नांत . 


जाता . 


१०२ 


आदारावळ 

( Bibliography ) 


1. Anderson , J.A. 


: 


2. Bloomfield , L 


: 


Structural Aspects of Language 
Change ( London Longman , 1973 ) 
Language ( London : George Allen 
and Unwin , 1957 ) 
Aspects of Language ( New York : 
Harcourt , Brace and world , 1968 ) 
मराठीचा भाषिक अभ्यास - श्रीविद्या प्रकाशन , 
पुणे . 


3. Bolinger , D. 


4. कानडे , मु . श्री . 


: 


5. De Soussure , F. 


: 


6. Elgin , S.H. 


: 


17.गोमिश , ओलिव्हीन्य 


: 


8. गजेंद्रगडकर , श्री.न. 


9. Hockett , C.F. 


Course in Linguistics ( London : Peter 
Owen , 1960 ) 
What is Linguistics ( New Jersey : 
Prentice - Hall , 1973 ) 
कोंकणी सरस्पतिचो अितिहास . कोंकणी सरस्पत 
प्रकाशन , चांदर गोंय ( १ ९ ८ ९ ) 
भाषा आणि भाषाशास्त्र ( आ . २ री ) व्हीनस 
प्रकाशन , पुणे - १ ९ ७ ९ . 
A course in MOdern Linguistics . 
( New - York : MacMillan and Co. , 

1958 ) 
: Language ( London : George Allen 

and Unwin , 1954 ) . 
भाषा आणि संस्कृती ( आ . २ री ) मौज 
प्रकाशन , मुंबई - १ ९ ८२ . 
भाषा : इतिहास आणि भूगोल , ( आ . २ री ) 
मौज प्रकाशन , मुंबई - १ ९ ८५ . 


: 


10. Jesperson , O. 


11. कालेलकर ना . गो . 


. 


12. कालेलकर ना . गो . 


13. कालेलकर ना . गो . 


: ध्वनीविचार , पुणे - १ ९ ५० 


14. Langaokar , R.W. 


: Language and its structure ( New 

York : Harcourt , Brace and world , 
1968 ) 


१०३ 


15. मालशे स.गं , इनामदार 

भाषाविज्ञान : वर्णनात्मक आणि ऐतिहासिक 
हे . वि . , सोमण अंजली : ( आ . २ री . ) 
16. मालशे स . गं . , पुंडे दत्तात्रय , । 
सोमण अंजली 

भाषाविज्ञान परिचय 


17. Martinet , Andre 


: 


18.राय , रामदरश 


19. Sapir , E . 


Elements of General Linguistics 
( London : Faber and Faber , 1964 ) 
भाषाविज्ञान के सिद्धान्त और हिन्दी भाषा 
( १ ९९ ० ) वैशाली प्रकाशन , बुक्शीपुर - गोरखपुर 
( उ.प्र . ) 
Language ( New - York ) : Harcourt , 

Brace and Co. , 1949 ) . 
: गोमंतोपनिषत् ( खंड -२ ) 

संवसारबुट्टी ( उतारो ) 
: खबरी , ( तृप्त हांव , फकीर हांव ) सेवा समिती 

प्रकाशन , मडगांव - गोंय - १ ९ ८० 
: आधुनिक भाषाविज्ञान ( १ ९ ८५ ) लिपि प्रकाशन , 

नई दिल्ली- ११०००२ . 


20.शणै गोंयबाब 


21. सरदेसाय लक्ष्मणराव 


22. तिवारी भोलानाथ 


१०४ 


? 


